

ಶ್ರೀಃ
ಶ್ರೀಮತೇ ರಾಮಾನುಜಾಯ ನಮಃ
ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

ಶ್ರೀವೇಂಕಟಾಧ್ವರಿ ವಿರಚಿತಂ
॥ ಶ್ರೀಲಕ್ಷ್ಮೀಸಹಸ್ರಂ ॥

This document has been prepared by

Sunder Kidāmbi

with the blessings of

ಶ್ರೀ ರಂಗರಾಮಾನುಜ ಮಹಾದೇಶಿಕನ್

His Holiness śrīmad āṇḍavan śrīraṅgam

ವಿಷಯಸೂಚಿ

1	ಪ್ರಾರಂಭಸ್ತಬಕಃ ಪ್ರಥಮಃ	3
2	ಪ್ರಾದುರ್ಭಾವಸ್ತಬಕಃ ದ್ವಿತೀಯಃ	8
3	ವಕ್ಷಸ್ಥಲಾವಸ್ಥಾನಸ್ತಬಕಃ ತೃತೀಯಃ	12
4	ಕಾರುಣ್ಯಸ್ತಬಕಃ ಚತುರ್ಥಃ	17
5	ಕಟಾಕ್ಷಸ್ತಬಕಃ ಪಂಚಮಃ	22
6	ಯತ್ನಸ್ತಬಕಃ ಷಷ್ಠಃ	33
7	ಮಂಗಲಾಖ್ಯಸ್ತಬಕಃ ಸಪ್ತಮಃ	40
8	ಸೌಂದರ್ಯಸ್ತಬಕಃ ಅಷ್ಟಮಃ	43
9	ಶೃಂಗಾರಸ್ತಬಕಃ ನವಮಃ	84
10	ಐಶ್ವರ್ಯಸ್ತಬಕಃ ದಶಮಃ	93
11	ಕ್ಷಾಂತಿಸ್ತಬಕಃ ಏಕಾದಶಃ	97
12	ಉತ್ಸವಸ್ತಬಕಃ ದ್ವಾದಶಃ	103
13	ವದಾನ್ಯಸ್ತಬಕಃ ತ್ರಯೋದಶಃ	112
14	ಯಮಕಸ್ತಬಕಃ ಚತುರ್ದಶಃ	116
15	ನಕ್ಷತ್ರಮಾಲಾಸ್ತಬಕಃ ಪಂಚದಶಃ	127
16	ಚಿತ್ರಚರಿತ್ರಸ್ತಬಕಃ ಷೋಡಶಃ	132
17	ನಾಮವೈಭವಸ್ತಬಕಃ ಸಪ್ತದಶಃ	135

18	ಧಾಮವೈಭವಸ್ತಬಕಃ ಅಷ್ಟಾದಶಃ	143
19	ಅಭಯಪ್ರದಾನಸ್ತಬಕಃ ಏಕೋನವಿಂಶಃ	150
20	ದೇವತಾಂತರಪರಿಸಂಖ್ಯಾಸ್ತಬಕಃ ವಿಂಶಃ	156
21	ದಶಾವತಾರಸ್ತಬಕಃ ಏಕವಿಂಶಃ	162
22	ಚಿತ್ರಸ್ತಬಕಃ ದ್ವಾವಿಂಶಃ	169
23	ಸಂಕೀರ್ಣಸ್ತಬಕಃ ತ್ರಯೋವಿಂಶಃ	177
24	ನಿರ್ವೇದಸ್ತಬಕಃ ಚತುರ್ವಿಂಶಃ	183
25	ಶರಣಾಗತಿಸ್ತಬಕಃ ಪಂಚವಿಂಶಃ	186

ಶ್ರೀಃ
ಶ್ರೀಮತೇ ರಾಮಾನುಜಾಯ ನಮಃ
ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ
ಶ್ರೀಮಹಾಲಕ್ಷ್ಮಣಾಯ ನಮಃ

|| ಪ್ರಾರಂಭಸ್ತುತಕಃ ಪ್ರಥಮಃ ||

ಲಕ್ಷ್ಮೀ ಚರಣರಾಜೀವಲಾಕ್ಷಾಲಕ್ಷಿತ ವಕ್ಷಸೇ |
ವಿಶ್ವಸರ್ಗಾದಿಲೀಲಾಯ ವೇಂಕಟಬ್ರಹ್ಮಣೇ ನಮಃ || 1.1 || 1

ಅಸದೃಶಮರುಣಾಬ್ಜದೃಶಂ
ಪ್ರಸ್ವಿನ್ನಪಯೋಧರಸ್ಫುರನ್ಮೂರ್ತಿಂ |
ಮನಸಿ ದಧೀಮಹಿ ಸತತಂ
ಮಾತಾರಂ ಮಾತರಂ ಚ ಲೋಕಾನಾಂ || 1.2 || 2

ಪ್ರಾತರಂಬುಜವಿಡಂಬಿಲೋಚನಾಂ
ಮಾತರಂ ತ್ರಿಜಗತಾಮುಪಾಸ್ಮಹೇ |
ಶೀತರಮ್ಯಕರುಣಾವಲೋಕನೈಃ
ಯಾ ತರಂಗಯತಿ ಮಂಗಲಾನಿ ನಃ || 1.3 || 3

ಆಚಕ್ರಾಯುಧಮಾ ಚ ಮಾಮಕಗುರೋರಾಚಾರ್ಯವರ್ಗಂ ಭಜೇ
ಮಧ್ಯಸ್ಥೈರಿಹ ನಾಥಯಾಮುನಮುಖೈರ್ಮಾನ್ಯೈಃ ಸನಾಥೀಕೃತಂ |
ಕ್ಷೀರಾಂಭೋಧಿಸುತಾಪಯೋಧರಪಯಃ ಪೂರಾ ಇವೋದಿತ್ವರಾಃ
ಯದ್ವಾಚಾಂ ವಿಸರಾ ಜಗಂತಿ ನಿತರಾಮುಜ್ಜೀವಯಂತಿ ಸ್ವಯಂ || 1.4 || 4

ಭುವನಜನನೀಂ ತುಷ್ಟುಷಂತೀ ಪುರೋ ರಸನಾಽಧುನಾ
ರಚಯತಿ ನಮೋ ವಾಚೇ ಪ್ರಾಚೀತಸಾನನಜನ್ಮನೇ |
ಜನಕತನಯಾ ದಿವ್ಯೋದಂತಾಮೃತ ದ್ರವ ವರ್ಷಿಣೀಂ
ಜಗತಿ ಕವಯಃ ಶ್ರಾವ್ಯಂ ಕಾವ್ಯಂ ಗೃಣಂತ್ಯವಲಂಬ್ಯ ಯಾಂ || 1.5 || 5

- ಪರಾಶರಮುನೀಶಿತುಃ ಪ್ರಣತಿಕರ್ಮ ಕುರ್ಮಸ್ತರಾಂ
 ಅಹೀನಗುಣಶೋಭಿತೈರಮೃತಸಾಧನೋತ್ಕಂಠಿಭಿಃ |
 ಯದೀಯಕೃತಿಸಿಂಧುನಾ ವಿಮಥಿತೇನ ಯತ್ನಾದ್ಭದ್ರೈಃ
 ಪ್ರಕಾಶಮಿಹ ನೀಯತೇ ಪರಮಪೂರುಷಪ್ರೇಯಸೀ || 1.6 || 6
- ದದ್ಯಾದದ್ಯ ಕುದೃಷ್ಟಿಸರ್ಪಗರುಡಸ್ತ್ರಯ್ಯಂತವಿದ್ಯಾಗುರುಃ
 ಶ್ರೀಮಾನ್ ವೇಂಕಟನಾಥದೇಶಿಕಮಣಿಃ ಶ್ರೇಯಾಂಸಿ ಭೂಯಾಂಸಿ ನಃ |
 ದತ್ತೇ ದೃಷ್ಟಿಲವೇನ ದೇವಿ ಭಜತಾಂ ಯಾ ತ್ವಂ ವಿಭುತ್ವಂ ರಮೇ
 ತಸ್ಯಾ ಹಂತ ತವಾಪಿ ಯೇನ ವಿಭುತಾ ಸುಷ್ಕು ಪ್ರತಿಷ್ಠಾಪಿತಾ || 1.7 || 7
- ಶೀತಜ್ಯೋತಿಃ ಶಿಖರಿನಗರೀಸಾಗರಾಂಭೋಧರಾದೇಃ
 ಜಲ್ಪಂ ಜಲ್ಪಂ ಜಲಧಿತನಯೇ ಹಂತ ಮಿಥ್ಯಾಸಮೃದ್ಧಿಂ |
 ನಿರ್ವಿಣ್ಣಾ ಮೇ ನನು ಭಗವತೀ ಭಾರತೀಯಂ ತ್ವದೀಯಂ
 ಸ್ತೋತ್ರಂ ಚಿತ್ರಂ ಸ್ಫುರತಿ ಜನನಿ ಸ್ವೈರಮಾರಬ್ಧುಕಾಮಾ || 1.8 || 8
- ಮದಾಂಧಕ್ಷೋಣೀಪತ್ಯಪಸದಮನಃ ಪ್ರೀಣನಕೃತೇ
 ನಮಸ್ಕಾರಾನ್ ಬ್ರೂಮೋ ಭಗವತಿ ಚಮತ್ಕಾರವಚಸೇ |
 ವಿಧಾತ್ರೀಮಾನಂದಂ ವಿಪುಲಮಿಹ ಚಾಽಮುತ್ರ ಚ ತವ
 ಸ್ತುತಿಂ ಪ್ರಸ್ತೌತ್ವಂಹೋಭರನಿರಸನಾಯಾದ್ಯ ರಸನಾ || 1.9 || 9
- ತತ್ತಾದೃಗ್ರಚನಾವಿದಗ್ಧರಸನಾಕಂಡೂತಿನಿರ್ಧೂತಯೇ
 ಕೇಚಿನ್ನೀಚವಿಚಾರಗೋಚರಗಿರೋ ಗೃಧ್ನಂತಿ ಮಿಥ್ಯಾಕೃತಿಂ |
 ಸ್ವಂ ವಾಗ್ಬ್ರಹ್ಮ ಪುರಾಣಜಿಹ್ಮಗಶಿರಃ ಕಂಪಾವಹಂ ಪಾವನೀ
 ಕರ್ತುಂ ದೇವಿ ವಯಂ ಪುನಸ್ತವ ಕಥಾರಂಭಾಯ ಜೃಂಭಾಮಹೇ || 1.10 || 10
- ಶಯ್ಯಾ ಶಬ್ದಗುಣಾನುಶಾಸನಚಣಾ ಛಂದೋಮಯಂ ವಾಹನಂ
 ಸೋದರ್ಯಸ್ತು ಕಲಾನಿಧಿಸ್ತವ ರಮೇ ಸೂನುಶ್ಚ ವಾಣೀಪತಿಃ |
 ತಸ್ಯಾಸ್ತೇ ಪುರತಃ ಸ್ತವಂ ಮಿತಮತಿಃ ಪ್ರಾಜ್ಞೋಚಿತಂ ಶ್ರಾವಯನ್
 ಗುಂಜಾವಿಕ್ರಯಿಣಃ ಶ್ರಯಾಮಿ ಪದವೀಂ ಮಾಣಿಕ್ಯಪುಂಜಾಪಣೇ || 1.11 || 11

ಕವೀನಾಂ ಪ್ರತ್ನಾನಾಂ ಕಬಳಿತಸುಧಾಸ್ವಾದಿಮಮದೈಃ
 ಅನೂಚೀನೈಃ ಸ್ತೋತ್ರೈಃ ಶ್ರುತಿಜಡಿಮಭಾಜೋ ಜನನಿ ತೇ |
 ಅಜಾಮಿತ್ವಾಯೈವ ಸ್ತವಮಿಮಮಕೂಪಾರತನಯೇ
 ವಿಯಾತಾ ಗ್ರಥ್ನೀಮೋ ವಿಹಸನಪದೈಃ ಕೈರಪಿ ಪದೈಃ || 1.12 || 12

ವಿದ್ವದ್ಭ್ಯಃ ಸ್ವದಮಾನಯಾ ಯದನಯಾ ವಿಶ್ವಾಂಬ ನಾಧೀಯತೇ
 ಸ್ತುತ್ಯಾ ತೇ ಸುಖಮಜ್ಞಚೇತಸಿ ದೃಷತ್ಪ್ರಾಯೇ ನ ದೂಯೇ ತತಃ |
 ಗಾಂಧರ್ವೀ ಹಿ ಪುರಂದರಾದಿಶಿರಸಾಮಾಂದೋಲಯಿತ್ರೀ ಚಿರಂ
 ಗೀತಿಃ ಸಾ ಬಧಿರಾನ್ನ ನಂದಯತಿ ಚೇತ್ ಕಿಂ ಛಿನ್ನಮೇತಾವತಾ || 1.13 || 13

ವಕ್ತುಂ ನೈವ ಚತುರ್ವಿಧಾ ಶ್ರುತಿರಸಾವೀಷ್ಟೇ ನ ಚಾಷ್ಟಶ್ರುತಿಃ
 ನೋ ಚಕ್ಷುಃ ಶ್ರುತಿರಪ್ಯಹೋ ತವ ಗುಣಾನ್ ನಾರಾಯಣಪ್ರೇಯಸಿ |
 ಸ್ತೋತುಂ ತ್ವಾಮಪಿ ತಾಮಹಂ ವ್ಯವಸಿತೋ ದೂರಂ ಹನೂಮನ್ಮುಖೈಃ
 ದುರ್ಲಂಘ್ಯಂ ಜಲಧಿಂ ತರೀತುಮನಸಃ ಪಂಗೋರ್ದಧೇ ಚಾಪಲಂ || 1.14 || 14

ಗರ್ವದ್ಧರ್ವಸುಧಾಪತಿಸ್ತುತಿಪರವ್ಯಾಹಾರಕೂಹಾಂಧತಾ
 ನಿರ್ವಿಣ್ಣಾಶಯ ಏಷ ವೇಂಕಟಕವಿಃ ಪಂಕೇರುಹಾವಾಸಿನಿ |
 ಅದ್ಯ ತ್ವದ್ಗುಣವರ್ಣನಾಮೃತರಸೈರಾನಂದಿತುಂ ಜ್ಯಂಭತೇ
 ಚಿಂಚಾಪರ್ಣರಸಾವಸನ್ನರಸನಃ ಪುಂಡ್ರೇಕ್ಷಸಾರೈರಿವ || 1.15 || 15

ನಾಹಂ ಜಾನೇ ನವರಸಗತೀರ್ನಾರ್ಥಮಕ್ಷುಣ್ಣಮನೈಃ
 ನಾಲಂಕಾರಾನಪಿ ಚ ನ ವಚೋಗುಂಭಗಂಭೀರಿಮಾಣಂ |
 ಸ್ತೋತುಂ ಮಾತಸ್ತದಪಿ ಭವತೀಂ ತ್ಯಕ್ತಲಜ್ಜೋ ಯತೇಽಹಂ
 ಮಂತುಂ ಕಿಂ ತು ಪ್ರಥಿತಕರುಣಾ ಕ್ಷಂತುಮರ್ಹಸ್ಯಮುಂ ತ್ವಂ || 1.16 || 16

ಚಕ್ಷುಷ್ಮಂತಶ್ಚರಣಕಮಲೇ ಚಕ್ಷುಷಾ ಶ್ರೋತ್ರವಂತಃ
 ಶ್ರೋತ್ರೇ ಭೂಮೇರ್ಜನನಿ ಜಗತಾಂ ಜನ್ಮವಂತೋಽಪಿ ನ ಸ್ಮಃ |
 ವಕ್ತ್ರಾಣ್ಯಾಸನ್ ಭಗವತಿ ನ ಷಟ್ ಪಂಚ ಚತ್ವಾರಿ ವಾ ನಃ
 ಕಸ್ಮಾದಸ್ಮಾನ್ನ ಹಸತು ಜನಃ ಸ್ತೋಷ್ಯತಸ್ತ್ವದ್ಗುಣೌಘಂ || 1.17 || 17

ಅಭೂಮಿಸ್ತ್ವದ್ಭೂಮಾ ಜನನಿ ಜರತೀನಾಮಪಿ ಗಿರಾಂ
 ಅಸೌ ಕಸ್ಮಾದಸ್ಮಾದ್ಯಶಕೃಶಮನೀಷೋಕ್ತಿವಿಷಯಃ |
 ಅಶಕ್ಯಾನಾಮೌರ್ವಾಗ್ನಿಭಿರಪಿ ನಿಪಾತುಂ ನಿಧಿಮಪಾಂ
 ಅಪಾರಂ ತಂ ಪಾತುಂ ಮಶಕಶಿಶುಕಃ ಕಿಂ ಪ್ರಭವತಿ || 1.18 || 18

ಪ್ರಕೃಷ್ಯಂತಾಮಸ್ಮತ್ಪರಮಿತರಕಾಲೇ ವಿಧಿಮುಖಾಃ
 ವಯಂ ಮಾತಸ್ತೇ ವಾ ತವ ನುತಿದಶಾಯಾಂ ಸಮಧಿಯಃ |
 ನಿಕರ್ಷೋತ್ಕರ್ಷೌ ಸ್ತಾಂ ನಿಶಿ ತು ಶಶಿಖದ್ಯೋತಮಹಸೋಃ
 ದಿವಾ ಕೋ ವಾ ಭೇದೋ ದಿನಕರಕರವ್ರಾತಜಟಿಲೇ || 1.19 || 19

ವಾಗ್ಭಿಃ ಕೋರಕಿತಾನಿ ತೇ ರಚಯತಃ ಸ್ತೋತ್ರಾಣಿ ವಾಣೀಪತೇಃ
 ಅಸ್ಮಾಕಂ ಸುಮಿತಾಂ ಸ್ತುತಿಂ ಕಲಯತಾಮಪ್ಯಂಬ ತುಲ್ಯಂ ಫಲಂ |
 ಕೌಬೇರೀಂ ಶ್ರಿಯಮಾನಶೇ ಬಹುತರೈಃ ಕಶ್ಚಿತ್ತಪೋಭಿಶ್ಚಿರಾತ್
 ಏನಾಮಾಶು ಕುಚೇಲ ಏವ ಜಗೃಹೇ ಧಾನಾಪ್ರದಾನಾದಪಿ || 1.20 || 20

ಆಸನ್ ಧನ್ಯತಮಾಃ ಗುಣಾಂಸ್ತವ ಬಹೂನಾಸ್ವಾದ್ಯ ಶಕ್ರಾದಯೋ
 ಗೃಹ್ಣಂತೋಽಪಿ ಗುಣಾರ್ಣವಾಮೃತಕಣಾನ್ಮಾತಃ ಕೃತಾರ್ಥಾ ವಯಂ |
 ಆಚಾಮಂತಿ ಸುಧಾರುರಾನ್ ಸುಮನಸೋ ದ್ವಿತ್ರಾಂಶ್ಚಕೋರಾಃ ಕರಾನ್
 ಐಣಾಂಕಾನವಿಶೇಷಮಾರ್ತಿಶಮನಂ ತತ್ರೋಭಯೇಷಾಮಪಿ || 1.21 || 21

ದೇವಿ ಶ್ರೀವೃಷಶೈಲದೇವದಯಿತೇ ದಾಕ್ಷಿಣ್ಯಪುಣ್ಯಕ್ಷಿತೇ
 ಮಾತಃ ಸಾಹಸತಸ್ತವ ಸ್ತವಮಿಮಂ ಕರ್ತುಂ ಪ್ರವೃತ್ತಸ್ಯ ಮೇ |
 ಉನ್ಮೀಲಂತು ಪರಂ ಗಿರಸ್ತವ ಕರಾಲಂಕಾರಪಂಕೇರುಹ -
 ಪ್ರೇಂಖತ್ತುಂಗಷಡಂಘ್ರಿಸಂಘ ವಿಸರಜ್ಞಂಕಾರಶಂಕಾಕರಾಃ || 1.22 || 22

ಪದ್ಯಾನಾಂ ದಶಭಿಯದಸ್ತುತ ಶತೈಸ್ತ್ವತ್ಪ್ರಿಯಸಃ ಪಾದುಕಾಂ
 ತ್ರಯ್ಯಂತಾರ್ಯಗುರುಃ ಪರೋ ಹಯಮುಖಸ್ತತ್ರಾಂಬ ! ಕೋ ವಿಸ್ಮಯಃ |
 ಸ್ತೋಕಪ್ರಜ್ಞಮತೀವ ಮೂಕಮಪಿ ಮಾಂ ಶ್ಲೋಕೈಃ ಸಹಸ್ರೇಣ ತೇ
 ಸ್ತೋತಾರಂ ಸಮವೇಕ್ಷ್ಯ ಸೂಕ್ಷ್ಮಮತಿಭಿಃ ಕಸ್ಮಾನ್ನ ವಿಸ್ಮೀಯತೇ || 1.23 || 23

ಮನ್ಯೇ ಸತ್ಸ್ವಪಿ ವಾಙ್ಮಯೇಷು ವಿದುಷಾಮನ್ಯೇಷು ಧನ್ಯೈರ್ಬುಧೈಃ
 ಉಕ್ತಿರ್ಮೇ ಭುವಿ ದೇವಿ ತಾವಕಗುಣಸ್ಪರ್ಶಾದುಪಾದೀಯತೇ |
 ಭದ್ರೇ ತ್ವದ್ರಮಣಪ್ರಶಸ್ತಚರಣದ್ವಂದ್ವೈಕಸಂಸರ್ಗತೋ
 ಭರ್ಗಃ ಸ್ವರ್ಗಧುನೀಂ ಬಿಭರ್ತಿ ಶಿರಸಾ ಭೂಯಸ್ಸು ಸತ್ಸ್ವಂಬುಷು || 1.24 || 24

ತವ ಸ್ತೋತ್ರೇ ಮಂದಾಃ ಕತಿಚಿದತಿಚಿತ್ರೇಽಪಿ ಕಮಲೇ
 ನ ವಿಂದಂತ್ಯಾನಂದಂ ಯದಿ ತದಪಿ ನ ಮ್ಲಾಯತಿ ಮನಃ |
 ಸೃಜೇದೇವ ಸ್ರಷ್ಟಾ ಸ ಕಿಲ ವಿಪುಲೇಽಸ್ಮಿನ್ ಚ್ಚಿತಿತಲೇ
 ಚಮತ್ಕಾರಾನಂದಾನುಭವಚತುರಾನ್ ದ್ವಿತ್ರಿಚತುರಾನ್ || 1.25 || 25

ಸುಚಾರುಮಧುವೀಚಿಕಾರಸಮುಚೋ ವಚೋದೇವತಾ -
 ಕುಚಾಮೃತಕಚಾಕಚಿಪ್ರಥನಚಾತುರೀಮೇದುರಾಃ |
 ನರಾಃ ಸತತಮಿಂದಿರಾಗುಣಕಥಾಸುಧಾದೋಹಿನೀಃ
 ಉಪಾಧ್ವಮಿಹ ವೇಂಕಟಾದ್ಧರಿಕವೇರುದಾರಾ ಗಿರಃ || 1.26 || 26

ಸ್ವೈರಂ ಪ್ರರೋಹಯತು ಪದ್ಯಸಹಸ್ರಮೇತತ್
 ದಾಸಸ್ಯ ಮೇ ವದನಸೀಮ್ನಿ ತವಾವಲೋಕಃ |
 ಯಃ ಕ್ವಾಪಿ ಹಂತ ಸಕೃದಂಜಲಿಬಂಧಭಾಜಿ
 ಜಂತೌ ಜಗಜ್ಜನನಿ ಸೌತಿ ಸಹಸ್ರಮಕ್ಷಾಂ || 1.27 || 27

ಪಂಕಜನಿಲಯೇ ಸ್ತೋತ್ರಂ
 ವೇಂಕಟಕವಿಗೀತಮೇತದವಿಗೀತಂ |
 ಕಿಂಕರಕೃತಮಿತಿ ಕೃಪಯಾ
 ತ್ವಂಕಲಯಿತುಮರ್ಹಸಿ ಪ್ರಸೀದಂತೀ || 1.28 || 28

ರಸಿಕಾಲಿಭಿರಾಸ್ವಾದ್ಯಂ ರಮ್ಯಂ ಶ್ರೀಕರವಿಲಸದಲಂಕರಣಂ |
 ವಿಕಸತು ಸೂರ್ಯಾಲೋಕಾತ್ ಪದ್ಯಸಹಸ್ರಂ ಸಹಸ್ರಪತ್ರಮಿವ || 1.29 || 29

|| ಇತಿ ಶ್ರೀಮದ್ವೇಂಕಟಾದ್ಧರಿವಿರಚಿತೇ ಶ್ರೀಲಕ್ಷ್ಮೀಸಹಸ್ರೇ ಪ್ರಾರಂಭಸ್ತಬಕಃ ಪ್ರಥಮಃ ||

ಶ್ರೀಃ

ಶ್ರೀಮತೇ ರಾಮಾನುಜಾಯ ನಮಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

ಶ್ರೀಮಹಾಲಕ್ಷ್ಮಣಾಯ ನಮಃ

|| ಪ್ರಾದುರ್ಭಾವಸ್ತಬಕಃ ದ್ವಿತೀಯಃ ||

ಭಜೇ ದುಗ್ಧಾಂಬುಧಿಂ ಯತ್ರ ಪರಿಷ್ಕರ್ತುಂ ಹರೇರುರಃ |

ಕಠಿನಂ ಸುಕುಮಾರಂ ಚ ರತ್ನಂ ಪ್ರಾದುರಭೂದ್ ದ್ವಿಧಾ || 2.1 ||

30

ಚತುರ್ಮುಖಾದೀನ್ ಜಗದಂಬ ಡಿಂಭಾನ್

ದುಗ್ಧೈರ್ಬಹೂನ್ ವರ್ಧಯಿತುಂ ಸಮೃದ್ಧೈಃ |

ಪಯಃ ಪಯೋಧೇಃ ಭವತೀ ದಯಾಳುಃ

ಸತ್ಯಂ ಪ್ರಜಜ್ಞೇ ಸಹ ಕಾಮಧೇನ್ವಾ || 2.2 ||

31

ತ್ವಯೋಜ್ಜ್ವಲಂ ದುಗ್ಧಪಯೋಧಿಮಧ್ಯೇ

ಮಹೋದ್ವಯಂ ದೇವಿ ಸಹೋದಿಯಾಯ |

ಹರೇರುರೋಭೂಷಣಮೇಕಮಾಸೀತ್

ಅನ್ಯಚ್ಛಿರೋಭೂಷಣಮಷ್ಟಮೂರ್ತೇಃ || 2.3 ||

32

ಜೀವಂ ಜೀವಂ ಪ್ರತ್ಯುದಾರಾಂ ಸಮೃದ್ಧಿಂ

ಕರ್ತುಂ ಹರ್ತುಂ ಕಂಜಧಾಮೇ ತಮಾಂಸಿ |

ಸರ್ವಂ ತ್ರಾತುಂ ಸತ್ಕದಂಬಂ ಪುರಾಬ್ಧೇಃ

ಚಾಂದ್ರೀ ಮೂರ್ತಿರ್ಜಾಯತೇ ತಾವಕೀ ಚ || 2.4 ||

33

ವಿಶ್ವಾಸೇಚನಕಂ ಮುಖಂ ತವ ಪಯಃ ಸಿಂಧೋರುದಂಚತ್ತದಾ

ಶಂಕಿತ್ವಾ ವಿಗಲತ್ಕಲಂಕಮಪರಂ ಚಂದ್ರಾಂಕುರಂ ಶಂಕರಃ |

ನ್ಯಸ್ತಂ ಮಸ್ತಪದೇ ವಿಧುಂ ಪ್ರಥಮತೋ ನೂನಂ ಭೃಶಂ ನ್ಯೂನಮಿ -

ತ್ಯಂಬ ಭ್ರಂಶಯಿತುಂ ಸ್ತುವನ್ನಿವ ಶಿರಃಕಂಪಂ ರಮೇ ನಿರ್ಮಮೇ || 2.5 ||

34

ದಾತುಂ ತ್ವಾಂ ಪುರುಷೋತ್ತಮಾಯ ತನಯಾಂ ಪದ್ಮೇ ಗೃಹೀತವ್ರತಃ
 ಪ್ರಾದಾತ್ ಕಾಮಗವೀಂ ಮುದೇ ಸುಮನಸಾಂ ಪಾನೀಯಮಪ್ಯಂಬುಧಿಃ |
 ಕಂಚಿತ್ ಸಪ್ತಿಮನುತ್ತಮಂ ಮಘವತೇ ಕಲ್ಪದ್ರುಮಂ ಚೇಷ್ಟದಂ
 ಸರ್ವಜ್ಞಾಯ ಸಿತಾಂಶುಕಂ ಧೃತಜಟಾವರ್ಗಾಯ ದಿಗ್ವಾಸಸೇ || 2.6 || 35

ಹರ್ಷಾದಭೇರಮೃತಕಲಶಂ ತ್ವಾದದೇ ದೇವಸಂಘಃ
 ಶ್ರೀಮಾನುಚ್ಚೈಶ್ರವಸಮಮರಕ್ಷಾಪತಿಶ್ಚಂದ್ರಮೀಶಃ |
 ತೇಷಾಮೇಕಂ ನ ಕಿಲ ಜಗೃಹೇ ತ್ವಾಂ ಶುಭಾಮೇವ ಶಾರ್ಙ್ಗೇ
 ಪದ್ಮೇ ಸಾರಗ್ರಹಣನಿಪುಣಃ ಪಾರಿಶೇಷ್ಯಾದ್ ಗ್ರಹೀತುಂ || 2.7 || 36

ಛಾಯಾ ಮುಖೇ ಜನನಿ ಚಾಂದ್ರಮಸೀ ತವಾಸೀತ್
 ಕಲ್ಪದ್ರುಪಲ್ಲವರುಚಿಃ ಕರಯೋಃ ಪದೋಶ್ಚ |
 ಸೌಧಾ ರಸೀ ವಚಸಿ ಸಂಪದತೋ ನ ಮಿಥ್ಯಾ
 ಭ್ರಾತೃಶ್ರಿಯಂ ಸಹಭುವಃ ಪರಿಬಿಭೃತೀತಿ || 2.8 || 37

ಸುಧಾದಯಃ ಸಂತು ತಥಾಪಿ ತೋಯಧಿಃ
 ದ್ರುವಂ ಭವತ್ಯೈವ ಭವತ್ಯಪತ್ಯವಾನ್ |
 ಗುಣಾ ರಮೇ ಜಾಗ್ರತು ವಿಕ್ರಮಾದಯೋ
 ಗುಣೇ ಮಹೋದಾರತಯೈವ ಭೂಪತಿಃ || 2.9 || 38

ಶ್ರಾಮ್ಯತ್ಪನ್ನಗವಕ್ತ್ರಕೋಟಿರಮರುನ್ನುನ್ನೋರ್ಮಿಸಂಘಟ್ಟನಾದ್
 ರುಾಟಿತ್ಯೋರ್ಧ್ವವಿಸಾರಿದುಗ್ಧಕಣಿಕಾನಿಷ್ಟನ್ನಪುಷ್ಪಾಂಜಲಿಃ |
 ಸಿಂಧುರ್ಮಂಥವಸುಂಧರಾಭೃದುದಯದ್ಧಂಧುಂ ಧ್ವನಿಚ್ಛದ್ಮನಾ
 ಸ್ತುತ್ವಾ ಮಾಧವಮದ್ಭುತಾಮಲಭತ ತ್ವಾಮಂಬ ಕನ್ಯಾಮಣಿಂ || 2.10 || 39

ಸಿಂಧುಕ್ರೋಡಸ್ಥಪುಟವಿಲುಠನ್ಮಂಥಲಬ್ಧಾವತಾರೈಃ
 ಧುಂಧುಂಕಾರೈಸ್ತ್ವದುದಯಮಹೇ ದುಂದುಭಿಶ್ರೀಮತಿ ಶ್ರೀಃ |
 ಪ್ರಾಂಚೋ ರುಂರುಾನಿಲಪಟುನಟೋನ್ನಾಟಿತಪ್ರಾಥವೀಚೀ -
 ವಲ್ಲಿಹಲ್ಲಿಸಕಮಕಲಯನ್ನಂತರುಲ್ಲಿಥಹರ್ಷಾಃ || 2.11 || 40

ಬರ್ಹಂ ಭ್ರಾಂತ್ವಾ ಚಿಕುರಮುದಧೇರುದ್ಭವಂತ್ಯಾ ಭವತ್ಯಾ
 ಬದ್ಧಾ ಮಂಥಕ್ಷಿತಿಭೃತಿ ಸುರೈಃ ಪನ್ನಗಾಃ ಸ್ವಿನ್ನಗಾತ್ರಾಃ |
 ತತ್ಕಾಲೈಕೋಚಿತಮತಿಜುಷಃ ತ್ರಾಸತಸ್ತಕ್ತಚೇಷ್ಟಾಃ
 ರಾಜೀವಾಕ್ಷಪ್ರಣಯಿನಿ ಭೃಶಂ ರಜ್ಜುತಾಮಭ್ಯನೈಷುಃ || 2.12 || 41

ಆಲೋಕ್ಯ ತತ್ರಭವತೀಮವತೀರ್ಣರೂಪಾಂ
 ವೃಷ್ಟಾ ಮುದಾ ಸುಮನಸಃ ಸುಮನಃ ಪ್ರಧಾನೈಃ |
 ಪಿಂಡೀಭವದ್ಭಿರಖಿಲಾಂಬ ಪಯಃ ಪಯೋಧೇಃ
 ಡಿಂಡೀರಖಂಡನಿವಹೈಃ ಸಮಮಾಪ್ಲವಂತ || 2.13 || 42

ಅಂಬ ಸ್ವಯಂ ತ್ವಯಿ ಚಿರಾದವತೀರ್ಣವತ್ಯಾಂ
 ಮಂಥಶ್ರಮವ್ಯಪನಯಾಯ ಮಖಾಶನಾನಾಂ |
 ಶ್ರಾಂತಾಹಿರಜ್ಜುಕಬಲೀಕೃತಿಶಂಕಯೇವ
 ಕ್ಷೀರೋದರೋಧಸಿ ಶನೈರನಿಲಶ್ಚಚಾರ || 2.14 || 43

ಸಾಂದ್ರೋತ್ಕಂಠಾಮಸೃಣಮಧುಜಿತ್ಸಾದರಾಪಾಂಗಧಾರಾ -
 ಸದ್ರೀಚೀಭಿಃ ಶ್ವಸನವಿಸರದ್ಧುಗ್ಧವೀಚೀಭಿರಬ್ಧಿಃ |
 ಉದ್ವಾಹಾಖ್ಯಂ ಕಮಪಿ ಭವತೀಮುತ್ಸವಂ ಲಪ್ಸ್ಯಮಾನಾಂ
 ಮಾತಸ್ತಾತೋ ಮಧುರಮನಯನ್ಮಂಗಲಸ್ನಾನಕರ್ಮ || 2.15 || 44

ಸುಧೋದಧಿಸಮುದ್ಭವತ್ಸುರತರುಚ್ಛಟಾಂತರ್ಗತೇ
 ಮನೋಜ್ಞಮಣಿಮಂಟಪೇ ಮಹತಿ ರತ್ನಸಿಂಹಾಸನೇ |
 ಸ್ಥಿತಾಂ ಮಣಿಸರೋರುಹೇ ತ್ರಿದಶಸುಂದರೀಸೇವಿತಾಂ
 ಜಯಾಯ ಭವತೀಮಹಂ ಜನನಿ ಸಂತತಂ ಚಿಂತಯೇ || 2.16 || 45

ಅಭ್ಯರ್ಣಸ್ಫುರದಪ್ಸರಃಕರಧೃತ್ಯೈರುದ್ಧಾಮದುಗ್ಧಾಂಬುಧಿಃ
 ಸ್ವೈರೋತ್ಸೃಷ್ಟರವೀಚಿಕಾಸಹಚರೈಃ ಸಂವೀಜಿತಾಂ ಚಾಮರೈಃ |
 ಹಸ್ತಾಲಂಕೃತಪಂಕಜಾಮಭಿನವಾಕಲ್ಪೈರನಲ್ಪೈಃ ಶುಭಾಂ
 ಅಂಬ ತ್ವಾಮುಷಸಿ ಸ್ಮರಾಮಿ ಜಗತಾಮಾತಂಕಕೂಲಂಕಷಾಂ || 2.17 || 46

ಭೂಯಾಸುಸ್ತೇ ತ್ವದೀಯಾ ಮಯಿ ಹರಿದಯಿತೇ ಸ್ಥೂಲಲಕ್ಷಾಃ ಕಟಾಕ್ಷಾಃ
 ಯಲ್ಲಿಪ್ನಾವ್ಯಗ್ರಭರ್ಗಾದ್ಯಮರವಿರಚಿತ್ಯೈರಂಜಲೀನಾಂ ಪ್ರಪಂಚೈಃ |
 ಮಂಥಾದ್ರಿಕ್ಷೋಭದುಃಸ್ಥಂ ಕಲಶಜಲನಿಧೇರ್ಮಧ್ಯಮುತ್ಸೃಜ್ಯ ವೇಲಾಂ
 ಪ್ರಾಪ್ತೈ ರೇಜೇ ಸರೋಜೈರಿವ ನವರಜನೀನಾಯಕಾಲೋಕಮೂಕೈಃ || 2.18 || 47

ಅಗ್ರೇ ಮುರಾರೇರರವಿಂದಪೀಠೇ
 ಹರಿತ್ಕರೀಂದ್ರೈರಭಿಷಿಚ್ಯಮಾನಾಂ |
 ಅವೇಕ್ಷ್ಯ ಪುತ್ರೀಮಖಿಲೇಶ್ವರೀಂ ತ್ವಾಂ
 ಆನಂದಸಿಂಧೌ ನಿಮಮಜ್ಜ ಸಿಂಧುಃ || 2.19 || 48

ಪ್ರಸಭಮುದಧಿಕನ್ಯೇ ಪಶ್ಯತಾಂ ದೇವತಾನಾಂ
 ಪರಮಪುರುಷವಕ್ಷಃ ಪೀಠಮಾಥೌಕಥಾಸ್ತ್ವಂ |
 ಸಹ ದಯಿತತಮೇನ ಸ್ವೈರಕೇಲೌ ಸತೀನಾಂ
 ನ ಖಲು ನಿಜಶಿಶೂನಾಂ ಸನ್ನಿಧಿವ್ರೀಡಹೇತುಃ || 2.20 || 49

ಕಲಿತಕಲಶಸಾಗರೋರ್ಮಿಗಂಗಂ
 ಕಮಪಿ ಮುಕುಂದಮಹಃ ಕಲಿಂದಜೌಘಂ |
 ಕನಕಸುಹೃದಭೂಷಯತ್ತವಾಭಾ -
 ವಿತತಿರತೀವ ರಮೇ ಸರಸ್ವತೀವ || 2.21 || 50

ದ್ಯುನದೀಶಿಶಿರಂ ಶಿರಃ ಪುರಾರೇಃ
 ಭಜತೀಂದುರ್ಭವತೀ ದಯಾರಸಾದ್ರ್ಯಂ |
 ಹೃದಯಂ ಮುರಹರ್ತುರಬ್ಧಿಜೇ ವಾಂ
 ಉಚಿತ್ಯೈವ ಸ್ಥಿತಿರುದ್ಭವಾನುರೂಪಾ || 2.22 || 51

ಕಮಲೇ ತೋಷಯಿತುಂ ತ್ವಾಂ ಕಾಂತಭುಜಾಂತರನಿಶಾಂತಮುಪಯಾಂತೀಂ |
 ಪ್ರಾಯಚ್ಛದೂರ್ಮಿಹಸ್ಯೈಃ ಪ್ರತ್ನಂ ರತ್ನಗಣಮಂಬುಧಿಹರ್ಣಂ || 2.23 || 52

|| ಇತಿ ಶ್ರೀಮದ್ವೇಂಕಟಾದ್ವರಿವಿರಚಿತೇ ಶ್ರೀಲಕ್ಷ್ಮೀಸಹಸ್ರೇ ಪ್ರಾದುರ್ಭಾವಸ್ತುಬಕಃ ದ್ವಿತೀಯಃ ||

ಶ್ರೀಃ
ಶ್ರೀಮತೇ ರಾಮಾನುಜಾಯ ನಮಃ
ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ
ಶ್ರೀಮಹಾಲಕ್ಷ್ಮಣಾಯ ನಮಃ

|| ವಕ್ಷಸ್ಥಲಾವಸ್ಥಾನಸ್ತಬಕಃ ತೃತೀಯಃ ||

ಶ್ರಯೇ ಶೇಷಾಚಲಮಣೇಃ ಶಾರ್ಙ್ಗಣೋ ಹೃದಯಂಗಮಾಂ |
ಅನುಕಂಪಾಮಿವಾಕಂಪಾಮಂಬಾಮಂಬುಜವಾಸಿನೀಂ || 3.1 ||

53

ಕಲ್ಯಾಣ ದಿವ್ಯ ಕರುಣಾದಿ ಗುಣಾಂಬುರಾಶೇ
ಕಾಂಕ್ಷಾಧಿಕಾಭ್ಯುದಯದಾಯಿಕಟಾಕ್ಷಲೇಶೇ |
ಭದ್ರಾಯ ದೈತ್ಯಜಿದುರಃಕೃತನಿತ್ಯವಾಸೇ
ಭಕ್ತಿಸ್ಥಿರೇಣ ಮನಸಾ ಭವತೀಮುಪಾಸೇ || 3.2 ||

54

ನಾಲೀಕಸಂಭವಭವಾದಿಸುರಾಭಿವಂದ್ಯೇ
ನಾನಾವಿಧಾಕೃತಕ ವಾಙ್ಮಯ ಮೌಳಿವೇದ್ಯೇ |
ಪಾಥೋಧಿಪುತ್ರಿ ಪತಿವಕ್ಷಸಿ ನಿತ್ಯಹೃದ್ಯೇ
ಭಾಂತೀಮನನ್ಯಶರಣೋ ಭವತೀಂ ಪ್ರಪದ್ಯೇ || 3.3 ||

55

ಶಯ್ಯಾಗೃಹಂ ತವ ಪಿತಾ ಜಗತಾಂ ನಿಯಂತುಃ
ಭ್ರಾತಾ ದೃಗೇಕ ಇತರಃ ಪುನರಂಗಭೂಷಾ |
ವಕ್ಷಸ್ಯಮುಷ್ಯ ವರದೇ ತ್ವಮವಸ್ಥಿತಾ ತತ್
ವಾಲ್ಗಭ್ಯಮಂಬ ಭವದೀಯಮನನ್ಯಲಭ್ಯಂ || 3.4 ||

56

ಭ್ರಾತುರ್ವಿಧೋರ್ವಸುಸಮೃದ್ಧ್ಯಸಹೇಷು ಪದ್ಮೇ -
ಷ್ವಾಸ್ತೇ ರಮೇತ್ಯಪಯಶಃ ಪ್ರಶಮಾಯ ನೂನಂ |
ಸೋದರ್ಯಕೌಸ್ತುಭಶುಭಾವಹಮಬ್ಧಿಕನ್ಯೇ
ವಕ್ಷಸ್ತ್ವಮಾವಸಸಿ ವೇಂಕಟನಾಯಕಸ್ಯ || 3.5 ||

57

ಭಗವತಃ ಪ್ರತಿಘೋ ಹೃದಿ ಮಾ ಸ್ಮ ಭೂತ್
 ಸಮುದಯದ್ವೈಜಿನೇಷು ಜನೇಷ್ಟಿತಿ |
 ಅವಹಿತಾ ಜಗದಂಬ ಹಿತಾಯ ನೋ
 ಹೃದಯಮೇವ ಹರೇರಧಿತಿಷ್ಠಸಿ || 3.6 ||

58

ಫಣಿಶೈಲಪತೇಸ್ತ್ವಮಿಂದಿರೇ
 ಭವಸಿ ಪ್ರಾಣಸಮೇತಿ ಸಾಂಪ್ರತಂ |
 ಅಮುನಾ ಭವತೀ ಯತಃ ಸ್ವಯಂ
 ಹೃದಯೇ ಪ್ರಾಣಪದೇ ನಿವೇಶಿತಾ || 3.7 ||

59

ಉರಗಾದ್ರಿಪತೇರುರಃಸ್ಥಲಸ್ಥಾ
 ಕಮಲೇ ತದ್ಗಲಶಂಖಗರ್ಭಮುಕ್ತೈಃ |
 ಶುಚಿಹಾರಮಹಃ ಸುರಸ್ರವಂತೀ
 ಸಲಿಲೈರಂಬ ಸದಾಭಿಷಿಚ್ಯಸೇ ತ್ವಂ || 3.8 ||

60

ಕುಮಾರಿ ಕ್ಷೀರಾಬ್ಧೀಃ ಕುಸುಮಸುಕುಮಾರಾಂಗಿ ಭವತೀ
 ನವಂ ಪದ್ಮಂ ಸದ್ಮ ಮ್ರದಿಮ ರಮಣೀಯಂ ವಿಜಹತೀ |
 ಶರಣೈ ತ್ರಾತುಂ ನಃ ಶರಕಿಣಘನಂ ಕೌಸ್ತುಭಶಿಲಾ -
 ಕಠೋರಂ ಗಾಢೋರಃ ಶ್ರಯಸಿ ಕೃಪಯಾ ಕೈಟಭರಿಪೋಃ || 3.9 ||

61

ಶ್ರೀವತ್ಸಾಂಕಂ ಚಿರತರಮುರಃ ಸೀಮಗೋಷ್ಠಂ ಮುರಾರೇಃ
 ಅಧ್ಯಾಸೀನಾಮನಘಹರಿತೋದಾರಕಾಂತ್ಯಾಭಿರಾಮಂ |
 ಕಲ್ಯಾಣಿ ತ್ವಾಂ ಸುಲಭಮಮೃತಂ ಸಂಶ್ರಿತಾನಾಂ ದುಹಾನಾಂ
 ಕ್ಷೀರಾಂಭೋಧೇಃ ಸಮುದಿತವತೀಂ ಬ್ರೂಮಹೇ ಕಾಮಧೇನುಂ || 3.10 ||

62

ವಿಶ್ವಾತೀತೋ ಜಯತಿ ವೃಜಿನಹ್ರಾಸದೇ ವಾಸುದೇವಃ
 ಪದ್ಮೇ ತಸ್ಯಾಪ್ಯುಪರಿ ಮಹಿಮಾ ಭಾಸತೇ ತಾವಕೀನಃ |
 ಕ್ಷೇತ್ರಜ್ಞಾನಾಂ ಹೃದಯಮನಿಶಂ ಕಂಜನಾಭೋಽಧಿಶೇತೇ
 ತಸ್ಯಾಪಿ ತ್ವಂ ಹೃದಿ ಹೃತತಮೋರಾಜಸೇ ರಾಜಸೇ ಯತ್ || 3.11 ||

63

ವೀಕ್ಷಂತೇ ಯೇ ವೇಂಕಟಕ್ಷ್ಮಾಭೃದಿಂದೋಃ
 ಸೂರಸ್ಥಾನೇ ಶೋಭಮಾನಾಮಿಹ ತ್ವಾಂ |
 ದುಗ್ಧೋದನ್ವತ್ಪುತ್ರಿ ದಿವ್ಯಂ ಪದಂ ತೇ
 ಸೂರಸ್ಥಾನಂ ಹಂತ ಭಿತ್ವಾ ವಿಶಂತಿ || 3.12 ||

64

ಬಲಿವಸುಮುಷಃ ಪ್ರಹರ್ಷಾ -
 ದುಚ್ಛೋರಸ್ಥಲಮುಪೇತ್ಯ ಕಮಲೇ ತ್ವಂ |
 ಅಸ್ಮಾಕಮಪಥಗಾನಾಂ
 ಹರಸೇ ಚಿರಕಾಲಸಂಚಿತಾನರ್ಥಾನ್ || 3.13 ||

65

ಶಶಿಲೇಖಾ ಭವತೀ ಚ
 ಶ್ರೀರಭೇರುದ್ಗತೇ ತಯೋರಾದ್ಯಾ |
 ಧಾರಯತಿ ಕೃಷ್ಣಮಂತಃ
 ಕೃಷ್ಣೇನಾಂತಸ್ತು ಧಾರ್ಯತೇ ಚರಮಾ || 3.14 ||

66

ವನಮಾಲಾಯಾ ಮುಷಿತಾಂ
 ವಿಶ್ವವಿಭೋರ್ಭುಜತಮಾಲವಿಟಪಾಂತಃ |
 ಕಾಮಪಿ ಕನಕಲತಾಂ ತ್ವಾಂ
 ಕಲಶಾಕೂಪಾರಕನ್ಯಕೇ ಮನ್ಯೇ || 3.15 ||

67

ಪರಮತುಲಸೀತಮನಘೇ
 ವನಮಾಲಾಪ್ತಂ ಸುಲಕ್ಷ್ಮಣಾಕಲಿತಂ |
 ಕಲಯಸಿ ಸದ್ರೂಪಯುತಂ
 ಕಮಲೇ ವಕ್ಷೋ ಹರೇರ್ಮಹಾರಾಮಂ || 3.16 ||

68

ದೃಷ್ಟಾತ್ಮಪ್ರತಿಬಿಂಬಿತೇಷು ಮಣಿಷು ದ್ರಾಗಿಂದಿರೇ ಮಾ ಸ್ಮ ಭೂತ್
 ಅಂತಃಸ್ಥೇಷ್ವಬಲಾಂತರಸ್ಥಿತಿಧಿಯಾ ಕೋಪಸ್ತವೇತ್ಯಚ್ಯುತಃ |
 ಶಂಕೋನೈಷಕಥಾಪಥಾತಿಪತಿತಂ ಸಂತ್ಯಕ್ತರತ್ನಾಂತರಃ
 ತಂ ತ್ವತ್ಪೋದರಮೇವ ಕೌಸ್ತುಭಮಣಿಂ ಧತ್ತೇ ಭುಜಾಭ್ಯಂತರೇ || 3.17 ||

69

- ಸಸ್ಮೇಹಪೂರ್ತಿರುದಿತತ್ರಿದಶೋಪಸೇವಃ
 ದೀಪ್ತೋ ಹರೇರುರಸಿ ದೇವಿ ತವೇಷ್ಟ್ಯಗೇಹೇ |
 ಅಸ್ಮಾಕಮಾಂತರತಮಃ ಪ್ರಶಮಯ್ಯ ಮುಕ್ತೇಃ
 ಮಾರ್ಗಂ ಪ್ರಕಾಶಯತು ಕೌಸ್ತುಭರತ್ನದೀಪಃ || 3.18 || 70
- ಸರಸಿಜನಿಲಯಾಪಿ ವೈಭವೇನ
 ಸ್ಪುರಸಿ ನಿರೇನಸಿ ಮಾನಸೇ ಮುನೀನಾಂ |
 ಉರಸಿ ಮುರರಿಪೋರುಪೋಢಹಾರೇ
 ಶಿರಸಿ ಚ ದೇವಿ ಗಿರಾಂ ಪುರಾತನೀನಾಂ || 3.19 || 71
- ಶುಭಶ್ರೀವತ್ಸಾಂಕಂ ಶುಚಿರುಚಿರಹಾರಂ ಮುರರಿಪೋಃ
 ತಮಾಲಾಭಂ ವಕ್ಷಸ್ತರಲವನಮಾಲಾಸುರಭಿಲಂ |
 ಪರಿಷ್ಕುರ್ವಾಣಾಂ ತ್ವಾಂ ಭವಜಲಧಿಶೋಷಾಯ ಕಲಯೇ
 ಜಗನ್ಮಾತಃ ಪ್ರಾತಸ್ತನಜಲಜದಾಯಾದವದನಾಂ || 3.20 || 72
- ಪ್ರಾಚೀನವಾಕ್ಪರಿಷದಾಂ ಪರತತ್ತ್ವಚಿಂತಾಂ
 ವ್ಯಾಲೇಂದ್ರಭೂಧರಪತಿರ್ವ್ಯಪನೇತುಕಾಮಃ |
 ಕಾಂತೋ ಬಿಭರ್ತಿ ಭವತೀಂ ಕಲಶಾಭಿಷ್ಠಯೇ
 ಭೂಷಾವಿಶೇಷಮಿವ ದೇವಿ ಭುಜಾಂತರಾಲೇ || 3.21 || 73
- ಸ್ವಭಾವಾದುನ್ಮೀಲದ್ವಕುಲಸುಮನಃ ಕೋಮಲತನೋಃ
 ತವ ಕ್ಲೇಶಾಶಂಕಾಕುಲಿತಹೃದಯೇನಾಪಿ ಹರಿಣಾ |
 ತ್ವದಾಕ್ರಾಂತೇ ಹಂತ ವ್ಯುದಸಿತುಮುರಸ್ಯಂಬ ಪುಲಕಾ
 ನ ಶಕ್ಯಂತೇ ಪದ್ಮೇ ನ ಖಲು ಸುಲಭಃ ಕಂಟಕಜಯಃ || 3.22 || 74
- ನಿರತ್ಯಯಂ ನೀಲಮಹೋನಿಧಾನಂ
 ಕಾಂತಂ ಮುಕುಂದಾಭಿಧಮಿಂದಿರೇ ತ್ವಂ |
 ನಿರಂಜನೈರೇವ ಜನೈರ್ಗೃಹೀತಂ
 ವೀಕ್ಷ್ಯ ಸ್ಥಿತಾ ವಕ್ಷಸಿ ರಕ್ಷಿತುಂ ಕಿಂ || 3.23 || 75

ಜನನಿ ಪುಷ್ಯಸಿ ತಾಮರಸಂ ಪದಂ

ವಿತನುಷೇ ಚ ನತಾಮರಸಂಪದಂ |

ಪರಮುರಸ್ಫುರಣಪ್ರತಿರೋಧಿನಂ

ಪರಮುರಃ ಸ್ಫುರಣಂ ನಯಸೇಽದ್ಭುತಂ || 3.24 ||

76

ಯದಿ ನಾಮ ವಿಷ್ಣುವಕ್ಷಃ

ಕ್ಷಣಮತ್ಯಕ್ಷಃ ಕ್ಷಮಾಮಯಿ ರಮೇ ತ್ವಂ |

ಆಗಸ್ವಿನಸ್ತದಾ ನೋ

ನೈವಾರಕ್ಷಿಷ್ಯದೂಷ್ಮಲೋ ನಾಥಃ || 3.25 ||

77

ಹೃದಯೇ ಕಮಲದಲಾಕ್ಷಿ

ತ್ವತ್ಪದಲಾಕ್ಷೀಯಲಕ್ಷ್ಮ ಭವತೀಂ ಚ |

ದಧದೂಷ್ಮಲೋಽಪಿ ಕೃಷ್ಣೋ -

ಽಪ್ಯಧಿಕಾರುಣ್ಯಂ ವಹತ್ಯಹಿಗಿರೀಶಃ || 3.26 ||

78

|| ಇತಿ ಶ್ರೀಮದ್ವೇಂಕಟಾದ್ವರಿವಿರಚಿತೇ ಶ್ರೀಲಕ್ಷ್ಮೀಸಹಸ್ರೇ ವಕ್ಷಸ್ಥಲಾವಸ್ಥಾನಸ್ತಬಕಃ ತೃತೀಯಃ ||

ಶ್ರೀಃ
ಶ್ರೀಮತೇ ರಾಮಾನುಜಾಯ ನಮಃ
ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ
ಶ್ರೀಮಹಾಲಕ್ಷ್ಮಣಾಯ ನಮಃ

|| ಕಾರುಣ್ಯಸ್ತಬಕಃ ಚತುರ್ಥಃ ||

ಭಜೇ ಭುಜಂಗಶೈಲೇಶ ಭುಜಾಂತರಪರಿಷ್ಕಿಯಾಂ |
ತನಯಾಂ ದುಗ್ಧಜಲಧೇಃ ದಯಾಮಿವ ಕೃತೋದಯಾಂ || 4.1 ||

79

ಜನನಿ ಜೀವಯಿತುಂ ಜಗದರ್ದಿತಂ
ದಶಮುಖಪ್ರಮುಖೈಸ್ತ್ರಿದಶಾರಿಭಿಃ |
ಜನಕಯಜ್ಞಮಹೀಜಠರೇ ಜನಿಂ
ಕೃತವತೀ ಭವತೀ ಕೃಪಯಾ ರಮೇ || 4.2 ||

80

ಅಕರುಣಾ ಕರುಣಾ ಧ್ರುವಮಂಬ ತೇ
ಕ್ಷಿತಿತಲೇ ಭವತೀಮವತಾರ್ಯ ಯಾ |
ಅಹಹ ಯಾತುಪುರಸ್ಥಿತಿವೇದನಾಂ
ಅಗಮಯಜ್ಞಗದಾರ್ತಿನಿವೃತ್ತಯೇ || 4.3 ||

81

ಅವಿರತವಿವಿಧಾಪರಾಧಕಾರಿ -
ಣ್ಯಪಿ ಮಯಿ ದೇವಿ ದಯಾಂ ಕರಿಷ್ಯಸೀತಿ |
ಜನನಿ ಮಮ ಭಯಾತುರಸ್ಯ ಧೈರ್ಯಂ
ಜನಯತಿ ವಾಯಸದಾನವಾಪದಾನಂ || 4.4 ||

82

ರಾಘವಸ್ಯ ಹೃದಯಂ ಸ್ಥಿರಾಘವತ್
ವಾಯಸಂ ಪ್ರತಿ ನ ವಾಯಸಕ್ರಮಂ |
ದೇವಿ ಜಾನಕಿ ದಯಾರಸಾತ್ತ್ವಯಾ
ಪಾದಯೋಜನಕೃತಾ ದ್ರವೀಕೃತಂ || 4.5 ||

83

ಅಬ್ಧೇಃ ಕನ್ಯೇ ಜನನಿ ಮಹತಾಮಾಗಸಾಂ ಜನ್ಮಗೇಹೇ -

ಷ್ಟಸ್ಮಾದ್ಭಕ್ತೇಷ್ಟಪಿ ಚ ಕರುಣಾಮಾದಧಾಸಿ ಧ್ರುವಂ ತ್ವಂ |

ಸಾಕ್ಷೀ ತಸ್ಮಿನ್ ಯುಧಿ ದಶಮುಖೇ ಸಾರಸಾಕ್ಷಿ ವ್ಯಪೇತೇ

ಯಾತುಸ್ತ್ರೀಣಾಂ ಕಬಲನವಿಧಿಂ ಯಾಚಮಾನೋ ಹನೂಮಾನ್ || 4.6 ||

84

ರಾಮಸ್ತಿಷ್ಠತು ನಾಮ ಯೋ ನ ವಿದಯೋ ಜಿಹ್ರೇತಿ ನಿರ್ಹೇತುಕಂ

ಸುಗ್ರೀವೈಕವಿರೋಧಿನಂ ಕ್ಷಿತಿಸುತೇ ಸಂಹೃತ್ಯ ತಂ ವಾಲಿನಂ |

ಕಾರುಣ್ಯಾಂಬುನಿಧಿಸ್ತ್ವಮೇವ ನಿಯತಂ ಕ್ಲಪ್ತಾತ್ಮಪೀಡಂ ಯತೋ

ರಕ್ಷಸ್ತ್ರೀನಿಕರಂ ರರಕ್ಷಿಥ ತಮಪ್ಯಾದ್ರ್ಯಾಗಸಂ ವಾಯಸಂ || 4.7 ||

85

ಗುರುಣಾ ಪ್ಲವೇನ ಕರುಣಾತ್ಮನಾ ವಿನಾ

ಹರಿಣಾಂಕಸೋದರಿ ಗುಣಾಂಬುಧೇ ತವ |

ಜನನಾಧಿರೋಗಮರಣಾದಿವೇದನಾ -

ವರುಣಾಲಯಸ್ಯ ತರಣಾಯ ಕಾ ಗತಿಃ || 4.8 ||

86

ತ್ವಯೈವಾಯತತೇ ಕೃಪಾ ರಘುಪತೇರ್ದೇವಸ್ಯ ಸತ್ಯಂ ಯತೋ

ವೈದೇಹಿ ತ್ವದಸನ್ನಿಧೌ ಭಗವತಾ ವಾಲೀ ನಿರಾಗಾ ಹತಃ |

ನಿನ್ಯೇ ಕಾಪಿ ವಧಂ ವಧೂಸ್ತವ ತು ಸಾನ್ನಿಧ್ಯೇ ತ್ವದಂಗವ್ಯಥಾಂ

ಕುರ್ವಾಣೋಽಪ್ಯವಿತಃ ಪತನ್ನಶರಣಃ ಕಾಕೋ ವಿವೇಕೋಜ್ಞಿತಃ || 4.9 ||

87

ದ್ವಿಪಂಚಗ್ರೀವಾಜ್ಞಾಚಕಿತ ಸಮುದಂಚನ್ನಿಶಿಚರ -

ಪ್ರಪಂಚಪ್ರಕ್ಷಿಪ್ತಃ ಪವನಸುತವಾಲೇ ಹುತವಹಃ |

ಯತೋ ಜಾತಃ ಶೀತಸ್ತಮಿಹ ಭವಸಂತಾಪವಿವಶೇ

ಕೃಪಾಪೂರಂ ಸ್ವೈರಂ ಕಿರತು ಮಯಿ ಲೋಕಾಂಬ ಭವತೀ || 4.10 ||

88

ವಿಷ್ಣಾವುಷ್ಣಾಂಶುವಂಶಂ ಗತವತಿ ವಿಬುಧ -

ದ್ವೇಷಿಶೋಷಾಯ ರೋಷಾತ್

ಏಷ್ಯತ್ತದ್ ಯೋಷಿದಾಗಃ ಶತಮಪಿ ಕೃಪಯಾ

ಕ್ಷಂತುಕಾಮೇವ ನೂನಂ |

ಧತ್ತೇ ಕನ್ಯಾ ಜನನ್ಯಾ ಗುಣಮಿತಿ ನಿಪುಣಂ

ಕಿಂವದಂತೀಂ ವಿದಂತೀ

ಪೂರ್ವಂ ಸರ್ವಂ ಸಹಾಯಾಮುದಯಮಕುರುಥಾ

ಭೋಗಿಶೈಲೇಂದ್ರಕಾಂತೇ || 4.11 ||

89

ಅವಿತುಮಿಹ ದಯಾ ತೇ ದೇವಿ ಮಾರ್ಗತ್ಯಶಕ್ತಾನ್

ಅಹಮಪಿ ಶರಣಾರ್ಥಿ ಹಂತ ಮಜ್ಜನ್ ಭವಾಬ್ಧೌ |

ಘಟನಮುಚಿತಮಾಸೀದಾವಯೋರ್ಧೈವಯೋಗಾತ್

ಕಲಶಜಲಧಿಕನ್ಯೇ ಹಾತುಮೇತನ್ನ ಯುಕ್ತಂ || 4.12 ||

90

ಕಾರ್ಯೇಷು ಕಾರಣಗುಣಾಃ ನಿಯತಂ ಭವಂತೀ -

ತ್ಯುಕ್ತಿಂ ಸತಾಮವಿತಥಾಮವಧಾರಯಾಮಃ |

ಚಾಂದ್ರೀ ಕಲಾ ಚ ಭವತೀ ಚ ಪಯೋಧಿಮಧ್ಯಾತ್

ಜಾತೇ ಯದಂಬ ಸುಧಯಾ ದಯಯಾ ಚ ಶೀತೇ || 4.13 ||

91

ಆಸಾದಿತೋನ್ನತಪದೇಷು ಗಿರೀಶಮುಖ್ಯೇ -

ಷ್ಠಾರೋಡುಮಬ್ಜನಿಲಯೇ ಶಿಥಿಲಾಭಿಲಾಷಾ |

ನೀಚೇ ತು ಮಾದೃಶಿ ದಯಾರಸನಿಮ್ಮಗಾ ತೇ

ಪ್ರಾಪ್ತಾದರಾ ಪ್ರವಹತೀತ್ಯನುರೂಪಮೇತತ್ || 4.14 ||

92

ಶೌರಿಶ್ಚಕಾಸ್ತಿ ಹೃದಯೇಷು ಶರೀರಭಾಜಾಂ

ತಸ್ಯಾಪಿ ದೇವಿ ಹೃದಯಂ ತ್ವಮನುಪ್ರವಿಷ್ಟಾ |

ಪದ್ಮೇ ತವಾಪಿ ಹೃದಯೇ ಪ್ರಥತೇ ದಯೇಯಂ

ತಾಮೇವ ಜಾಗ್ರದಖಿಲಾತಿಶಯಾಂ ಶ್ರಯಾಮಃ || 4.15 ||

93

ನಿತ್ಯಂ ವಿಶ್ವಂ ವಶಯತಿ ಹರಿರ್ನಿಗ್ರಹಾನುಗ್ರಹಾಭ್ಯಾಂ

ಆದ್ಯೇ ಶಕ್ತಿಂ ವಿಘಟಯತಿ ತೇ ಹಂತ ಕಾರುಣ್ಯಪೂರಃ |

ಈಷನ್ನೂನ್ಯನಂ ತದಿಹ ದಯಿತಾದೀಶಿತೃತ್ವಂ ಭವತ್ಯಾಃ

ತಚ್ಛೇಷತ್ವಂ ಕಥಮಿತರಥಾ ದೇವಿ ತುಲೈಽಪಿ ಭೂಮ್ನಿ || 4.16 ||

94

ವಿಹಿತಂ ಜಹತಂ ವಿವೇಕಹಾನಾತ್

ಅಹಿತಂ ಕರ್ಮ ಚ ನಿತ್ಯಮಾಚರಂತಂ |

ಅಪಯಾತಗುಣಂ ಹರಿಪ್ರಿಯೇ ಮಾಂ

ಕೃಪಯಾ ಕೇವಲಯೈವ ಪಾಲಯೇಥಾಃ || 4.17 ||

95

ಕ್ಷಣಮಪ್ಯಸಹಾಸ್ಥಿತೌ ಜನಾಗಃ

ಕಮಿತಾ ನ ಕ್ಷಮಿತೇತಿ ಸಾನುಕಂಪಾ |

ಅವತಾರದಶಾಸು ದೇವಿ ರೂಪೈಃ

ಅನುರೂಪೈರನುಗಾಹಸೇ ಮುಕುಂದಂ || 4.18 ||

96

ಗಲತಿ ಕಲಿತಾಯಾಸೇ ಶ್ವಾಸೇ ಕಘಾರ್ಗಲಿತೇ ಗಲೇ

ಭ್ರಮತಿ ನಯನೇ ಭ್ರಾಂತೇ ಸ್ವಾಂತೇ ಯಿಯಾಸುಷು ಚಾಸುಷು |

ತ್ವರಯತಿ ದಯಾ ಜಂತೋರಂತೋತ್ಕ್ರಮೇ ಭವತೀಂ ರಮೇ

ತ್ವಮಪಿ ಕೃಪಣತ್ರಾಣೇ ಪ್ರಾಣೇಶ್ವರಂ ಚ ಪರಾಜ್ಞುಖಂ || 4.19 ||

97

ದುಃಖಾಕ್ರಾಂತಂ ಭವಜಲನಿಧಿಂ ದುಸ್ತರಂ ಯೋಗಿವರ್ಯೈಃ

ಪಾಪಾನಾಂ ನಸ್ತರಿತುಮಧುನಾ ಕಾ ಕಥಾ ಲೋಕಧಾತ್ರಿ |

ಏವಂ ಯದ್ಯಪ್ಯುದಯತಿ ಮತಿಸ್ತಾವಕೀಮಬ್ಧಿಕನ್ಯೇ

ಧನ್ಯೇ ದೃಷ್ಟ್ವಾ ತದಪಿ ಕರುಣಾಂ ಧೈರ್ಯಮೇತ್ಯಂತರಾತ್ಮಾ || 4.20 ||

98

ತಪೋಭಿರಿಹ ಯೋಗಿನಸ್ತವ ದಯಾಮವಿಂದಂತ ಯಾಂ

ಅಕಿಂಚನತಯೈವ ತಾಮಮೃತಸೋದರಿ ಪ್ರಾಪ್ನುಮಃ |

ಸಮಾಧಿಪಟವಃ ಶ್ರಮಾದನುಭವಂತಿ ಯದ್ಧೈವತಂ

ತದೇವ ಯಮುನಾತಟೀತರುಗಣಃ ಸುಖೇನಾನ್ವಭೂತ್ || 4.21 ||

99

ಅಪಾರಪರಿತಾಪಕೃದ್ಭವತಪಾತಪಾಂಧಾ ವಯಂ

ಪ್ರಪಾಮಿವ ಸುಪಾವನೀಂ ತವ ಕೃಪಾಮುಪಾಸೀಮಹಿ |

ಉದಂಚಿತಧನಂಜಯಃ ಪ್ರಭುರುದಾರಹೇತಿಯರ್ಯಾ

ಯಯಾವುದಧಿಕನ್ಯಕೇ ತಪನಮಧ್ಯಗಃ ಶೀತತಾಂ || 4.22 ||

100

ಕಂಸಾರಾತಿಪ್ರೇಯಸಿ

ಸಂಸಾರಾಬ್ಧೌ ಭ್ರಮನ್ನನಾಥೋಽಹಂ |

ಅಂಬ ತವ ಸಾಧ್ವಕಂಪಾಂ

ಅನುಕಂಪಾನ್ನಾವಮವಲಂಬೇ || 4.23 ||

101

|| ಇತಿ ಶ್ರೀಮದ್ವೇಂಕಟಾಧ್ವರಿವಿರಚಿತೇ ಶ್ರೀಲಕ್ಷ್ಮೀಸಹಸ್ರೇ ಕಾರುಣ್ಯಸ್ತಬಕಃ ಚತುರ್ಥಃ ||

ಶ್ರೀಃ
ಶ್ರೀಮತೇ ರಾಮಾನುಜಾಯ ನಮಃ
ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ
ಶ್ರೀಮಹಾಲಕ್ಷ್ಮಣಾಯ ನಮಃ

|| ಕಟಾಕ್ಷಸ್ತುಬಕಃ ಪಂಚಮಃ ||

ಲಕ್ಷ್ಮೀವದನ ಲಾವಣ್ಯ ಸುಧೋದಧಿ ಕೃತೋದಯಃ |
ಕಲ್ಪವೃಕ್ಷಃ ಕಟಾಕ್ಷಾತ್ಮಾ ಕಾಂಕ್ಷಿತಾನಿ ಕರೋತು ನಃ || 5.1 ||

102

ಕ್ಷಮಾಕುಮಾರಿ ಕ್ಷಣಮೀಕ್ಷಣಂ ತ್ವಂ
ಯದೃಚ್ಛಯಾ ನ್ಯಸ್ಯಸಿ ಯಸ್ಯ ಜಂತೌ |
ಸ ಈಕ್ಷಣಾನಾಂ ತ್ರಯಮಷ್ಟಕಂ ವಾ
ಸಹಸ್ರಕಂ ವಾ ಸಹಸಾ ದಧಾತಿ || 5.2 ||

103

ಅಂಬ ಸ್ತೋಕಾಲೋಕಸುಧಾಶೀಕರಲೇಶೈಃ
ಅಂಗಂ ಜಂತೋರಾದ್ರ್ಯಯಸೇ ಯಸ್ಯ ಸ ಏಷಃ |
ಹಸ್ತಾತ್ ಸ್ವೀಯಾದ್ವಾರಣಮಸ್ತಾಚ್ಚ ಗಲದ್ಭಿಃ
ದಾನಾಂಭೋಭಿಃ ಪಂಕಿಲಗೇಹಾಂಕಣಭೂಃ ಸ್ಯಾತ್ || 5.3 ||

104

ತ್ವದ್ವೀಕ್ಷಣಾಮೃತಕಣೋಽಪಿ ನ ಯೇಷು ತೇಷಾಂ
ಸದ್ಮಾನಿ ಜೀರ್ಣಶಿಥಿಲಚ್ಛದಿರಾಪ್ತಿರಕ್ತೈಃ |
ಅಭ್ರಚ್ಯುತೈರುದಕಬಿಂದುಭಿರಶ್ರುಮಿಶ್ರೈಃ
ಜಂಬಾಲಿತಾನಿ ಜಗದಂಬ ಚಿರಂ ಭವಂತಿ || 5.4 ||

105

ಕನಕಶಿಬಿಕಾರೂಢಾಃ ಪ್ರೌಢಾಧಿರಾಜ್ಯಪದೇ ಸ್ಥಿತಾಃ
ಕತಿಚಿದತುಲಂ ಮನ್ಯಾ ಧನ್ಯಾಶ್ಚರಂತಿ ಯದಿಂದಿರೇ |
ಯದಪಿ ಚ ವಹಂತೈನಾಂ ದೀನಾಃ ಪರೇ ಫಲಮಂಬ ತತ್
ದ್ವಯಮಪಿ ತವ ಸ್ತೋಕಾಲೋಕಾನ್ವಯವ್ಯತಿರೇಕಯೋಃ || 5.5 ||

106

ಜಡಂ ಮಾಮಪ್ಯಾರ್ತಂ ಜನನಿ ಶಿಶಿರಾಪಾಂಗವಿಸರೈಃ
 ಕೃಪಾಪೂರಸ್ಮೇರೈಃ ಕ್ಷಣಮಿಹ ಕೃತಾರ್ಥೀ ಕುರು ಮುದಾ |
 ತತಃ ಕೋ ವಾ ದೋಷಸ್ತವ ಭವತಿ ದೈತ್ಯಾರಿದಯಿತೇ
 ಮರೌ ವಾ ಮೇರೌ ವಾ ಭಗವತಿ ಸಮಂ ವರ್ಷತಿ ಘನಃ || 5.6 || 107

ದ್ವಾರಿ ದ್ವಾರಿ ದುರೀಶಕಿಂಕರಕೃತೈರಾತಂಕದೈರ್ಹುಂಕೃತೈಃ
 ಅಪ್ಯುಚ್ಚೈರತಿಮಾತ್ರವೇತ್ರಪರುಷಾಘಾತೈರನುಚ್ಚಾಟಿತಃ |
 ದುರ್ದಾರಿದ್ರ್ಯದಶಾಪಿಶಾಚನಿಚಯೋ ದೂರಾತ್ಸಮುತ್ಸಾರ್ಯತೇ
 ದೇವಿ ತ್ವತ್ಕರುಣಾಕಟಾಕ್ಷತಟಿನೀ ಸ್ನಾನಾರ್ಜವೇನಾಧುನಾ || 5.7 || 108

ಶುಚೌ ವಂಶೇ ಜನ್ಮ ಶ್ರುತಿನಯಮತಿರ್ಮಾರ್ತರತುಲಾ
 ವಿಕಂಪಾ ಸಂಪತ್ತಿರ್ವಿಶದಮವಿಗೀತಾ ಚ ಕವಿತಾ |
 ಪ್ರಪತ್ತಿದೈತ್ಯಾರೌ ಹಿತಪರಮಪತ್ಯಂ ಶುಭಯಶೋ
 ವಿವರ್ತಾಃ ಸಪ್ತಾಮೀ ಧ್ರುವಮಸದೃಶಾಂ ತಾವಕದೃಶಾಂ || 5.8 || 109

ಅಲಮಲಮನುಸೃತ್ಯ ಸ್ವಾಮಿನಿ ಜ್ಞಾನಹೀನಾನ್
 ಅಕಲಿತಬಹುಮಾನಾ ನನ್ವಹಂ ಕಿಂಪಚಾನಾನ್ |
 ಶರಣಮುಪಗತಂ ಮಾಂ ಚಾರು ಕಾರುಣ್ಯತುಂಗೈಃ
 ಸ್ನಪಯ ಜನನಿ ಸಂಪನ್ನತ್ತರಂಗೈರಪಾಂಗೈಃ || 5.9 || 110

ಕೃತೀ ವಸುಮತೀಪತೀನ್ ಕೃತಚಟುಸ್ತವಃ ಸೇವತಾಂ
 ದಿಶಃ ಸ್ಫುಟಮಟಾಟ್ಯತಾಂ ದಿಶತು ಧಾತುವಾದೇ ದೃಶಂ |
 ಜಪತ್ವಪಿ ಮನೂನ್ ಬಹೂನ್ ಜಲನಿಧೇಃ ಸುತೇ ಯಸ್ತು ತೇ
 ದೃಶಾಮಿಹ ದಯಾಸ್ಪೃಶಾಮವಿಷಯೋ ದರಿದ್ರಾತಿ ಸಃ || 5.10 || 111

ಕೃಪಣದಶಾಪಿಶಾಚಗಣಮೋಚನವೇತ್ರಲತಾಃ
 ಮಧುರಿಪುಭಕ್ತಿವಲ್ಲಿ ಪರಿವೃದ್ಧಿಸುಧಾಂಬುಧರಾಃ |
 ಹೃದಯತಮೋವಿಮೋಕ್ಷಹಿಮಧಾಮಕರಾಃ ಕಮಲೇ
 ಭಗವತಿ ನಃ ಪುನಂತು ಭವದೀಯಕಟಾಕ್ಷಲವಾಃ || 5.11 || 112

ಉದೀತಾ ದುಗ್ಧಾಬ್ಧೀಃ ಕುವಲಯಪರೀತಾಪಶಮನೀ
 ಪದೇ ವಿಷ್ಣೋರ್ಭಾಂತೀ ರಜನಿಚರಚಕ್ರವ್ಯಸನದಾ |
 ದಿಶಂತೀ ಸಾರ್ವಜ್ಞಂ ಭಜತಿ ಶಿರಸಾ ಕ್ವಾಪಿ ಕಮಲೇ
 ಶುಭಾಲೋಕೈಃ ಶೋಕಂ ಹರತು ಶಶಿಲೇಖೇವ ಭವತೀ || 5.12 || 113

ದೂರಾಜಾವಸಥಾಭಿಧಾನ ನಿರಯದ್ವಾರಾಗ್ರಜಾಗ್ರನ್ನರ -
 ಕ್ರೂರಾಲಾಪಶರಾಹತಿವ್ಯತಿಕರಂ ದೂರಾನ್ನಿರಾಕುರ್ವತೀಃ |
 ಪಾರಾವಾರಸುತೇ ತರಂಗಯ ಮಯಿ ಸ್ಮೇರಾಂಬುಜಸ್ಪರ್ಧಿನೀಃ
 ಘೋರಾಪಾರಸಮಸ್ತದುಷ್ಯತ ಪರೀಹಾರಾಯ ಧೀರಾ ದೃಶಃ || 5.13 || 114

ಅಘಟಿತಘಟನಾಪಟೀಯಸೀ ತೇ
 ಹರಿಗೃಹಿಣಿ ಪ್ರಕಟಾ ಕಟಾಕ್ಷರೇಖಾ |
 ಸ್ಥಿರವಸುಮವನೀಪಕಂ ವಿಧತ್ತೇ
 ಜನನಿ ವನೀಪಕಮೇವ ಹಂತ ಜಂತುಂ || 5.14 || 115

ನಯನೇ ಫಣೀಂದ್ರಶಯನೇಷ್ಟನಾಯಿಕೇ
 ಯದಿ ನಾದಧಾಸಿ ಸುದಿನಾಬ್ಜಶೋಭನೇ |
 ಬಲಭೇದನೋಽಪಿ ನ ಲಭೇತ ಸಂಪದಂ
 ಮರುತಾಮಯೇತ ಮರುತಾಮಪಿ ಸ್ಥಲೀ || 5.15 || 116

ಕರುಣಾರಸೇನ ವರುಣಾಲಯಾತ್ಮಜೇ
 ಮೃದಿಮಾನಮೇತ್ಯ ಯದಿ ಮಾಮವೇಕ್ಷಸೇ |
 ಮಲಿನಾತ್ಮನಾಪಿ ಕಲಿನಾ ಕ್ರಿಯೇತ ಕಿಂ
 ಮಮ ಕಿಂ ಕರೋತು ಯಮಕಿಂಕರೋಽಪಿ ವಾ || 5.16 || 117

ಮಾಮಪಾಂಗಲಹರೀ ಗರೀಯಸೀ
 ತಾವಕೀ ಸ್ಪೃಶತು ದೇವಕೀಸ್ಸುಷೇ |
 ಅಂತಕಸ್ಯ ತು ರುಷಾ ಕಷಾಯಿತಾ
 ಮಾ ಪತಂತು ಮಯಿ ದೃಷ್ಟಿವೃಷ್ಟಯಃ || 5.17 || 118

- ಬಂಧುರಗುಣೇ ಕೃಪಣಬಂಧುಮನಪಾಯಂ
 ಸಿಂಧುತನಯೇ ತವ ಕಟಾಕ್ಷಮಕರಂದಂ |
 ಇಂದುಕರವೃಂದಜಡಚಂದನಮಹೀಭೃತ್
 ಕಂದರಮರುಚ್ಚಿಶಿರಸುಂದರಮುಪಾಸೇ || 5.18 || 119
- ಆರ್ತಿಂ ಉಂಪತ್ವಂಬ ತವಾಪಾಂಗಸುಧಾತ್ಮಾ
 ಗಂಗಾ ಸೈಷಾ ಚಿತ್ರಗತಿರ್ವರ್ಜಿತಭಂಗಾ |
 ನೇತ್ರೀ ಶೋಷಂ ಪ್ರತ್ಯುತ ಪದ್ಮೇ ಭವಮೇವ
 ಪ್ರಾಜ್ಞಾನಾಂ ಯಾ ಭಾಸಿತರೂಪಂ ಚ ವಿಧತ್ತೇ || 5.19 || 120
- ಉಚ್ಚಕೋರಕನವಾಭ್ಯುದಯಂ ತೇ
 ವೀಕ್ಷಿತಂ ಮನುಮಹೇ ಮಕರಂದಂ |
 ಯತ್ರ ತಲ್ಲಗತಿ ಷಟ್ಪದಮಂತ್ರಃ
 ತತ್ರ ಭಾತಿ ಶತಪತ್ರಗೃಹೇ ಯತ್ || 5.20 || 121
- ಯಕ್ಷಶ್ರೀಜನನಚಣೈಸ್ತವಾವಲೋಕೈಃ
 ಲಕ್ಷ್ಮಿ ಶ್ರೀಕ್ಷಯಪಿಶುನಾ ನಿರಸ್ಯಮಾನಾ |
 ನಾಲೀಕಾಸನಲಿಪಿರಪ್ಯಲೀಕಲೀನಾ
 ನಾಲೀಕಾ ಭವತಿ ನೃಣಾಂ ಪ್ರತೀಪಗತ್ಯಾ || 5.21 || 122
- ದುಗ್ಧಾಬ್ಧಿಕನೈ ತ್ವದಪಾಂಗಭೃತ್ಯಾ
 ವಿತ್ತಾಧಿಪತ್ಯಾದಿಪದಾಭಿಷಿಕ್ತಾಃ |
 ಹೃತ್ತಾಪಯುಕ್ತಾಸ್ತವ ದೇವ್ಯಭಕ್ತಾ
 ಮರ್ತ್ಯಾ ಜಗತ್ಯಾಂ ವಿಲಪಂತಿ ರಿಕ್ತಾಃ || 5.22 || 123
- ವೀಕ್ಷಿತಾನಿ ತವ ವಾರಿಧಿಕನೈ
 ಯತ್ರ ಪಾಲಿತಜಗಂತಿ ಲಗಂತಿ |
 ಚಿತ್ರಮತ್ರ ಸ ಪರತ್ರ ಚ ದೇಹೀ
 ದೇಹಿಶಬ್ದಮಪಹಾಯ ಚಕಾಸ್ತಿ || 5.23 || 124

- ತವ ದೇವಿ ಪಟುರ್ನಟಃ ಕಟಾಕ್ಷೋ
 ಗುಣವತ್ತಾಲಸದುಚ್ಛ್ರಯಃ ಸ ನೂನಂ |
 ನನು ನರ್ತಯತೇ ಸರಸ್ವತೀಂ ಯಃ
 ಸತತಂ ಸಂಶ್ರಿತಮಂಜುಲಾಸ್ಯರಂಗೇ || 5.24 || 125
- ಭಾವತ್ಯೈರ್ಭಗವತಿ ಕಜ್ಜಲಾನುವಿದ್ಧೈಃ
 ಕೃಷ್ಣೋ ಯೈರ್ಭವತಿ ವಿಧುಃ ಕಟಾಕ್ಷಪೂರೈಃ |
 ತಲ್ಲೇಶೈರಧಿಕತಮಶ್ರಿಯಾಂ ನಿದಾನೈಃ
 ಮಾಲಿನ್ಯಂ ಹರಸಿ ವಿಚಿತ್ರಮಾಂತರಂ ನಃ || 5.25 || 126
- ವಿಕಸ್ವರಾಮೋದಭರಂ ವಿತನ್ವತೀ
 ಪುರೋವಸಂತಂ ಪ್ರಥಿತಾಗಮಾಂಚಿತಾ |
 ಕಟಾಕ್ಷವಲ್ಲೀ ತವ ಮಾಧವಪ್ರಿಯೇ
 ಪ್ರಸೌತ್ಯನಂತಂ ಸುಮಿತಾಪ್ಯಸೌ ಫಲಂ || 5.26 || 127
- ನ ವಿಪ್ರಯೋಗಿ ವ್ಯಸನಾಯ ಕಲ್ಪತೇ
 ನ ಮಾರ್ಗಣಾನಾಂ ಸಹತೇ ಚ ಪಂಚತಾಂ |
 ಭವಂ ಜವಾತ್ ಪ್ರತ್ಯುತ ದಂದಹೀತ್ಯಯಂ
 ಜಯತ್ಯಪಾಂಗಸ್ತವ ಚಿತ್ರಮಿಂದಿರೇ || 5.27 || 128
- ವಿಕಚಕಮಲಶೋಭಾವಿಭ್ರಮೋದ್ಭೂತಿಸೀಮಾ
 ವಿಧುಮಿಹ ಸದುಪಾಸ್ಯಂ ತನ್ವತೀ ಸುಪ್ರಸನ್ನಂ |
 ಶರದಿವ ತವ ವೀಕ್ಷಾ ಶಾರ್ಙ್ಗಣಃ ಪ್ರಾಣಕಾಂತೇ
 ಶಮಯತು ಕಿಲ ಮೇಘಾಟೋಪಮುಜ್ಜ್ವಂಭಿತಾಪಂ || 5.28 || 129
- ನಿತ್ಯಾಮೇವ ವಿಭೂತಿಮಂಬ ದದತೋ ನಿರ್ವ್ಯಾಜಬಂಧೋರ್ಭವತ್ -
 ದಿವ್ಯಾಪಾಂಗಲವಸ್ಯ ವರ್ಣನವಿಧೌ ಕೋ ಲಬ್ಧವರ್ಣೋ ಭುವಿ |
 ಜುಷ್ಠೋ ದೃಷ್ಟಿಭಿರಷ್ಟಭಿಶ್ಚ ತಿಸೃಭಿಃ ಪ್ರಾಯಃ ಸಹಸ್ರೇಣ ವಾ
 ದೇವಿ ದ್ವಾದಶಭಿಶ್ಚ ದೈವತಗಣೋ ಯಸ್ಮೈ ಚಿರಂ ತಿಷ್ಠತೇ || 5.29 || 130

ತತ್ತಾದೃಕ್ಷಕಟಾಕ್ಷಕಂಕಟಧರಃ ಶ್ರೀವೇಂಕಟಾದ್ರೀಶಿತುಃ

ಪ್ರಾಣಪ್ರೇಯಸಿ ಭೂಯಸೀಂ ಪ್ರಭಜತೇ ಶೌರ್ಯಾಭಿಮುಖ್ಯಶ್ರುತಿಂ |
ಸತ್ಕೀರ್ತ್ಯಾ ಸಹಸಾಮರೋತ್ತಮಜಯಂ ಪ್ರಾಪ್ತಸ್ತವೋಪಾಶ್ರಿತೋ
ವಾಗ್ಬಾಣೈರ್ನ ವಿಹನ್ಯತೇ ಕ್ಷಿತಿಭುಜಾಂ ನಿರ್ಜಿತ್ಯ ನಿತ್ಯದ್ವಿಷಃ || 5.30 ||

131

ಯಾವದ್ಭಾವತ್ಕವೀಕ್ಷಾ ವಿಶತಿ ತನುಭೃತಾ -

ಮಿಂದಿರೇ ಮಂದಿರೇಷು

ವ್ಯಕ್ತಂ ನೃತ್ತಂ ವಿಧತ್ತೇ ಧನಪತಿವಿಭವಾ -

ದುತ್ತರಾ ವಿತ್ತರಾಜಿಃ |

ದ್ವಾರೇ ತಾರೇಶಗೌರಾಸ್ತುರಗಪರಿಬೃಥಾ

ಬಂಧುರಾಃ ಸಿಂಧುರಾ ವಾ

ಗರ್ವಾತ್ ಘುಷ್ಯಂತ್ಯಖರ್ವಾಭ್ಯುದಯಮಧಿಮುಖಂ

ರಾಜತೇ ರಾಜತೇಜಃ || 5.31 ||

132

ಧನ್ಯಃ ಕಶ್ಚಿಜ್ಜಗತಿ ವಿಷಯಸ್ತಾವಕಾಲೋಕಿತಾನಾಂ

ಅತ್ರಾಮುತ್ರಾಪ್ಯಖಿಲಜನನಿ ಪ್ರಾಪ್ಯ ಗೋತ್ರಾಧಿಕೃತ್ವಂ |

ಸತ್ಸಂತಾನಪ್ರಭವಸುಮನಃ ಸೇವಯಾಽಮೋದಶಾಲೀ

ಜೈತ್ರಸ್ಥಾನಂ ಕಿಮಪಿ ಭಜತಿ ಶ್ರೀಮದುಚ್ಚಾಮರಂ ಚ || 5.32 ||

133

ಶಯ್ಯೋತ್ಥಾಯಂ ಜನನಿ ಧನಿನಾಂ ವಾಸಮಾಸಾಯಮಿತ್ಥಂ

ಗತ್ವಾ ಗತ್ವಾಪ್ಯನುದಿನಮನುಚ್ಛಿನ್ನತೃಷ್ಣೋದ್ಗಮೋಽಹಂ |

ಹೃದ್ಯಾಪಾಂಗಾಮಿವ ಭವದವಪ್ಲೋಷಶಾಂತ್ಯೈ ರಮೇ ತ್ವಾಂ

ಹೃದ್ಯಾಪಾಂಗಾಂ ಮಧುರಿಪುವಶೀಕಾರವಿದ್ಯೇ ಪ್ರಪದ್ಯೇ || 5.33 ||

134

ವಿತನ್ವಂತ್ಯಾಮಿಷ್ಟಂ ವಿವಿಧಮಚಿರಾದೀಕ್ಷಣಲವೈಃ

ಭವತ್ಯಾಂ ಜಾಗ್ರತ್ಯಾಂ ಭಗವತಿ ನರಾನ್ ಸೇವಿತುಮನಾಃ |

ಕ್ಷರಂತೀಮಭ್ಯರ್ಣೀ ಕಮಲಸುರಭಿಸ್ವಾದುಸಲಿಲಾಂ

ಸ್ರವಂತೀಮುಲ್ಲಂಘ್ಯ ಶ್ರಯತಿ ಮೃಗತೃಷ್ಣಾಮತಿತ್ಯಾ || 5.34 ||

135

- ಅಜೀರ್ಯದಘನಾಶನಂ ದೃಢಗದಾಕರಂ ದೇವಿ ಯತ್
 ಪುರಾಣಮಪಿ ಪೂರುಷಂ ಪುನರಲಂಘನಂ ಪುಷ್ಯತಿ |
 ತದೇತದಿಹ ಪಾತು ನಸ್ತವ ಕಟಾಕ್ಷದಿವ್ಯೌಷಧಂ
 ಫಣೀಂದ್ರಶ್ರಯಜೀವಿಕೇ ಭವವಿಪನ್ಮಯಾದಾಮಯಾತ್ || 5.35 || 136
- ದುರ್ಲಂಘ ಸಂಸೃತಿದುರರ್ಣವಕರ್ಣಧಾರಾಃ
 ಸಂಪದ್ವಧೂಸತತ ನರ್ತನಸೂತ್ರಧಾರಾಃ |
 ಅಜ್ಞಾನಕಾನನವಿದಾರಕುಠಾರಧಾರಾಃ
 ಪದ್ಮೇ ಜಯಂತಿ ಭವದೀಯಕಟಾಕ್ಷಧಾರಾಃ || 5.36 || 137
- ಸ್ವಾದುಶೀತಲದಯಾರಸಪೂರ್ಣಂ
 ಸೇವಿತಂ ದ್ವಿಜವರೈರಮೃತೋತ್ಕೃತಿಃ |
 ದೇವಿ ತಾವಕಕಟಾಕ್ಷತಟಾಕಂ
 ವಿಶ್ವತಾಪವಿಗಮಾಯ ವಿಗಾಹೇ || 5.37 || 138
- ಕರುಣಯಾ ಕಲಶೋದಧಿಕನ್ಯಕೇ
 ಜಡತಮೇಷ್ಟವಲೋಕಮಘಾಪಹಂ |
 ವಿತನುಷೇ ಸಕೃದೇಷ ಪುನಸ್ತನೋ -
 ತ್ಯನವಲೋಕಮಧನ್ಯದುರಾಸದಂ || 5.38 || 139
- ದೇವಿ ಕಟಾಕ್ಷಲವಸ್ತವ ರಿಕ್ತೇ
 ಸಂಪದಮಾಧಿಪದೇಽಪಿ ನಿಧತ್ತೇ |
 ಸಿಂಧುಕುಮಾರಿ ತಥಾಪ್ಯತಮಸ್ಕೇ
 ಸಿದ್ಧತಿ ತತ್ರ ಸಮಾಧಿರದೃಪ್ತೇ || 5.39 || 140
- ಪ್ರಾಗೇವ ಸ್ಯಾತ್ ಪ್ರಾರ್ಥಿತಾರ್ಥಸ್ಯ ಸಿದ್ಧಿಃ
 ಪಶ್ಚಾದಂಬ ತ್ವತ್ಕಟಾಕ್ಷೋಪಲಂಭಃ |
 ದೃಷ್ಟಾಂತೋ ನಸ್ತತ್ರ ತೇ ದೃಷ್ಟಿಪಾತಾತ್
 ಪ್ರಾಗಂಭೋಧಿಂ ಲಂಘಯನ್ ಪಾವಮಾನಿಃ || 5.40 || 141

ವಕ್ಷೋರಕ್ಷೇ ಶಾರ್ಙ್ಗಣಃ ಸ್ಥೂಲಲಕ್ಷೇ
 ತತ್ತಾದೃಕ್ಷೇ ಜಾಗ್ರತಿ ತ್ವತ್ಕಟಾಕ್ಷೇ |
 ಸೂನಶ್ರೀಭಿಃ ಸಾಂದ್ರಗಂಧೇ ಪರೋಕ್ಷೇ
 ಕುರ್ಯಾದಾಸ್ಥಾಮಲ್ಪಧೀಃ ಕಲ್ಪವೃಕ್ಷೇ || 5.41 || 142

ರಚಯತಿ ತವ ವೀಕ್ಷಾ ನೂನಮಜ್ಜೇಽಪಿ ರಕ್ಷಾಂ
 ದುರಿತಚರಿತಭೇದೀ ದೇಶಿಕೋ ಮಂತ್ರವಾದೀ |
 ತದಿಹ ಗಲಿತಮೋಹೋ ದ್ರಾಗಯಂ ಪದ್ಮಗೇಹೇ
 ವಿಷಯರುಚಿಪಿಶಾಚೀ ವಿಕ್ರಿಯಾಭಿವ್ಯಮೋಚಿ || 5.42 || 143

ಜಗದಂಬ ತವಾಪಾಂಗೋ
 ಜಲಜಾತಶರಃ ಪ್ರಪುಷ್ಪಮಧುಕಾಲಃ |
 ಕಮಲೇ ಕಥಯ ಕಥಂ ವಾ
 ಕರೋತ್ಯಸೌ ಸರ್ವಮಂಗಲೇನಾಪ್ತಿಂ || 5.43 || 144

ತಿಷ್ಠಂತ್ವಷ್ಟಮ ಏವ ಭೂಸುತಶನಿಪ್ರಷ್ಠಾಶ್ಚ ದುಷ್ಟಾ ಗ್ರಹಾಃ
 ಫಾಲೇ ಕಾಮಪಿ ಲೇಲಿಖೀತು ಜಗತಃ ಸ್ರಷ್ಟಾಪಿ ಕಷ್ಟಾಂ ದಶಾಂ |
 ತೇ ಕಿಂ ಕುರ್ಯುರಪಾಂಗತೋ ಮಯಿ ಸಕೃದ್ದೇವಿ ತ್ವಯಾಽಂಗೀಕೃತೇ
 ನೀಹಾರೋ ನ ಕರಸ್ಥಮಂಬರಮಣೇರ್ಲೀಲಾಂಬುಜಂ ಬಾಧತೇ || 5.44 || 145

ವಿಜಯಾಪಜಯೌ ರಮೇ ಭವೇತಾಂ
 ತ್ವದಪಾಂಗಾನ್ವಯತದ್ವಿಪರ್ಯಯಾಭ್ಯಾಂ |
 ಅಜಯತ್ತವ ವೀಕ್ಷಯಾ ಹನೂಮಾನ್
 ಅಧಿಲಂಕಂ ವಿಕಟಾಕ್ಷರಾಕ್ಷಸೌಘಂ || 5.45 || 146

ಪ್ರತಿಘೋಷ್ಣಮಧೀಶಿತುರ್ನ ಪದ್ಮೇ
 ಭವದೀಕ್ಷಾವಿಷಯಂ ಪ್ರವೇಷ್ಟುಮೀಷ್ಟೇ |
 ತ್ವದಪಾಂಗಸುಧಾರ್ಥಿತಸ್ತುಷಾರೀ -
 ಭವದಗ್ನಿಹರ್ನುಮಾನಿಹ ಪ್ರಮಾಣಂ || 5.46 || 147

- ಕಟಾಕ್ಷಪ್ರತ್ಯುಷೇ ತವ ಮಿಷತಿ ಕಂಸಾರಿದಯಿತೇ
 ತಮಃ ಶಾಮ್ಯತ್ಯಂತರ್ಗತಮಪಿ ಚ ಸೂರ್ಯಾಕಲನತಃ |
 ಸ್ವಯಂ ದೋಷೋನ್ನೇಷೋ ವಿರಮತಿ ಪುನಸ್ಸಾರಸವನ -
 ಶ್ರಿಯಃ ಸಂಪದ್ಯಂತೇ ದಿವಿ ಚ ಭವಿತಾ ಭಾಸನಮಪಿ || 5.47 || 148
- ಸುರಭಿಸ್ತನುತೇ ತವಾವಲೋಕಃ
 ಸುಮನಃ ಸಂಪದಮಂಬ ಭೂಮಿಜಾನಾಂ |
 ಅವಿಪಲ್ಲವತಾಂ ವಿಧಾಯ ಪುಷ್ಣಾ -
 ತ್ಯಪಿ ಚಾಮೋದಮದೀಪ್ತಿಕಾನನಾನಾಂ || 5.48 || 149
- ಕಮಲೇ ಗಭೀರಕರುಣಾಜಲಧೇ
 ತ್ವಯಿ ಮಂದರಕ್ಷಣವಿಕಾಸಿಹೃದಿ |
 ಕಲಿತೋದಯಾ ಮೃದುಕಟಾಕ್ಷಸುಧಾ
 ಪ್ರಥಯತ್ಯಸೌ ಸುಮನಸಾಂ ಪ್ರಮದಂ || 5.49 || 150
- ಪ್ರತಿಘಾನಲಂ ಭುಜಗಶೈಲಪತೇಃ
 ಪ್ರಶಮಂ ನಯಂತ್ಯತಿತರಾಂ ಶಿಶಿರಾ |
 ಕಮಲಾಲಯೇ ತವ ಕಟಾಕ್ಷರುರೀ
 ವಿಧುನೋತು ಮೇ ವೃಜಿನತಾಪಭರಂ || 5.50 || 151
- ದೃಶೋ ಲೇಶಂ ದೇಯಾಸ್ತ್ರಿಯುಗಸಖಿ ದೇಯಂ ಕಿಯದಿದಂ
 ಮಹೋದಾರಾಯಾಸ್ತೇ ಮಮ ತು ಸುಮಹಾನೇಷ ವಿಭವಃ |
 ಕಣಾನತ್ರ ದ್ವಿತ್ರಾನ್ ಗಣಯತಿ ನ ವಾರಾಂ ಜಲಧರಃ
 ಪ್ರಪದ್ಯಂತೇ ಶುಕ್ತೌ ಪರಿಣತಿಮಮೀ ಮೌಕ್ತಿಕತಯಾ || 5.51 || 152
- ಬಿಲೇಶಯಕುಲೇಶಭೂಧರಪತಿಪ್ರಿಯೇ ತ್ವದ್ಧಯಾ
 ತರಂಗಿತಮಪಾಂಗಿತಂ ಧೃತವತಶ್ಚಿರಂ ದೃಶ್ಯತೇ |
 ವಿಕಸ್ವರಪಿಕಸ್ವರ ವ್ಯತಿಕರಸ್ಫುರನ್ನಿಷ್ಕುಟಂ
 ನಟದ್ಯುವತಿನೂಪುರ ಕ್ಷಣಿತಸುಂದರಂ ಮಂದಿರಂ || 5.52 || 153

- ನಾರಾಯಣಪ್ರಣಯಿನಿ ತ್ವಮಪಾಂಗದುಗ್ಧ -
 ಧಾರಾಭಿರಾಭಿರಭಿಷಿಂಚ ದಯಾಂಬುಧೇ ಮಾಂ |
 ಸ್ಮೇರಾನವದ್ಯನಿರುಪಾಖ್ಯಸುಖಂ ಯತೋ ಮೇ
 ಸ್ವಾರಾಜ್ಯಭಾಗ್ಯಮಪಿ ಸೇತ್ಸ್ಯತಿ ಶಾಶ್ವತಂ ತತ್ || 5.53 || 154
- ಭೋ ಭೂಪಭೂಮೌ ಭ್ರಮ ಭೀಮಪಾಪ -
 ಭೂಮೇತಿ ಮೇ ಮೂರ್ಧ್ನಿ ಲಿಪಿಂ ವಿಧಾತುಃ |
 ಪವರ್ಗಗರ್ಭಾಂ ಪರಿಮೃಜ್ಯ ಪದ್ಮೇ
 ಲಿಖಸ್ಯಪಾಂಗೈರಪವರ್ಗಗರ್ಭಾಂ || 5.54 || 155
- ಯಂ ತ್ವಂ ದೇವಿ ನಿರೀಕ್ಷಸೇ ಯದುಪತೇಃ ಕಾಂತೇ ದೃಶಾ ತಾದೃಶಾ
 ತತ್ರ ಸ್ತೋತ್ರಗಿರಶ್ಚರಂತಿ ವಿದುಷಾಂ ತತ್ರೈವ ಚಿತ್ರಾ ಗುಣಾಃ |
 ತೇನೈವ ವ್ಯಪದೇಶಮೃಚ್ಛತಿ ಕುಲಂ ತಸ್ಮೈ ಮತಿಸ್ತಿಷ್ಠತೇ
 ದ್ರಷ್ಟಾ ಪೃಷ್ಠಮರೇಸ್ಸ ಏವ ನ ಪುನರ್ಧನ್ಯಂ ತದನ್ಯಂ ವಿದುಃ || 5.55 || 156
- ಅಪಾರಸಂಸಾರತಪಾತಪಾರ್ತಿ -
 ವ್ಯಪಾಯದಚ್ಛಾಯಮಪಾಸ್ತದೋಷಂ |
 ಕೃಪಾಮರಂದೈಃ ಶಿಶಿರಂ ರಮೇ ತ್ವ -
 ದಪಾಂಗಕಲ್ಪದ್ರುಮುಪಾಶ್ರಯಾಮಃ || 5.56 || 157
- ಭಾವತ್ಕಮಾರ್ತಿಶಮನಂ ವಿರಜಾತರಂಗಂ
 ಪಶ್ಯಾಮ್ಯಪಾಂಗಮಖಿಲಾಂಬ ಯದಾಪ್ಲುತಾಂಗಃ |
 ಪೀತಾಂಬರಾಕಲಿತದೀಪ್ತಿ ಪದಂ ಪರಾರ್ಧ್ಯಂ
 ಮುಕ್ತಾದಿಭೂಷಿತಮುಪೇತ್ಯ ಮುದಂ ದಧಾತಿ || 5.57 || 158
- ದುರ್ವರ್ಣಮರ್ಣವಸುತೇ ನಮತಾಂ ಲಲಾಟೇ
 ಲೋಕಾಂಬ ಉಂಪತಿ ಕಟಾಕ್ಷರುರಸ್ತ್ವದೀಯಃ |
 ತೇ ರಾಜತಾಭ್ಯುದಯಿನಃ ಪುನರುಲ್ಲಸಂತೀ -
 ತೈತತ್ ಕರೋತಿ ಹೃದಿ ವಿಸ್ಮಯಮಸ್ಮದೀಯೇ || 5.58 || 159

ದೇವಿ ದುರ್ಗತಮರೌ ತವ ವೀಕ್ಷಾ

ಕಾಲಿಕಾ ದಿಶತಿ ಕಾಂಚನವೃಷ್ಟಿಂ |

ತಸ್ಯ ಸಿದ್ಧತಿ ಸುಕೀರ್ತಿರುದಂಚ -

ದ್ವೀರಸಸ್ಯವಿಭವಶ್ಚ ತತಃ ಸ್ಯಾತ್ || 5.59 ||

160

ವರುಣಾಲಯಸಾರ್ವಭೌಮಕನ್ಯೇ

ಕರುಣಾಪಾಂಗಮಧುವ್ರತಸ್ತ್ವದೀಯಃ |

ಮಧುನಾಶನಮೇತ್ಯ ವೃದ್ಧಿಮೃಚ್ಛನ್

ಅಧುನಾ ನೀರಜಸಂಗತಿಂ ವಿಧತ್ತಾಂ || 5.60 ||

161

ನಿದ್ರಾಜುಷಾಂ ಭವವಿಷಾದಮಯೇ ನಿಶೀಥೇ

ಸ್ವಾಪಾಂಗಮರ್ಪಯಸಿ ಶೋಭನಮೌಷಧಂ ನಃ |

ಚಿತ್ರಂ ತತೋಽಪಿ ಜಗದಂಬ ಚಿರಂ ವಿನಿದ್ರಂ

ವೇತ್ಸ್ಯಾಮಹೇ ವಿಗತದುಃಖಪದಂ ಪ್ರಬೋಧಂ || 5.61 ||

162

ಸ್ವಾಲೋಕಂ ಶಿಶಿರಂ ಚಿರಾಯ ನಯಸೇ ಯಂ ಜಾಯಮಾನಂ ಜನಂ

ಸಂಪಶ್ಯೇನ್ಮಧುಕಾಲ ಏವ ಸುಮನಃ ಸತ್ತ್ವಾವಹಸ್ತಂ ತತಃ |

ಪಾಥೋಜಾಯತನೇ ರಜಾಂಸಿ ಜನಯನ್ ವೇಧೋದ್ಯಗೂಷ್ಮಾಗಮೋ

ರೌದ್ರಾಲೋಕ ಘನಾಗಮಶ್ಚ ತಮಸಾಂ ಕರ್ತಾ ನ ತತ್ರಾಸ್ವದೀ || 5.62 ||

163

ಪ್ರಾಯಃ ಕಂಚಿದದೃಷ್ಟವಂತಮವನೌ ಪದ್ಮೇ ದೃಶಾ ಸ್ವೀಯಯಾ

ಸಂಯೋಜ್ಯ ಪ್ರಸಭಂ ಕ್ಷಣೇನ ತನುಷೇ ಜಂತುಂ ಸಹಸ್ರೇಕ್ಷಣಂ |

ಆಧಿತ್ಸಸ್ಯಸದೃಕ್ಷದೇ ತ್ರಿದಶನೇತ್ರಾಕಾರಭಾಜಂ ತಮ -

ಪೈಣಾಂಕಸ್ವಸರೀದೃಶಂ ಘಟಯಿತುಂ ದ್ರಾಗೀಶಿಷೇ ದುರ್ಘಟಂ || 5.63 ||

164

ಮುಖರುಚಿಸರಿತ್ತರಂಗಾಃ ಸ್ಮಿತಸಿತಶತಪತ್ರಲೋಲಕಲಭೃಂಗಾಃ |

ಸಂಪನ್ನರ್ತನರಂಗಾ ಜಯಂತಿ ಜಗದಂಬ ತಾವಕಾಪಾಂಗಾಃ || 5.64 ||

165

|| ಇತಿ ಶ್ರೀಮದ್ವೇಂಕಟಾದ್ವರಿವಿರಚಿತೇ ಶ್ರೀಲಕ್ಷ್ಮೀಸಹಸ್ರೇ ಕಟಾಕ್ಷಸ್ತಬಕಃ ಪಂಚಮಃ ||

ಶ್ರೀಃ
ಶ್ರೀಮತೇ ರಾಮಾನುಜಾಯ ನಮಃ
ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ
ಶ್ರೀಮಹಾಲಕ್ಷ್ಮಣಾಯ ನಮಃ

|| ಯತ್ನಸ್ತಬಕಃ ಷಷ್ಠಃ ||

ಶ್ರೀನಿವಾಸಸ್ಯ ಮಹಿಷೀಂ ಶ್ರೇಯಸೇ ತಾಮುಪಾಸ್ಮಹೇ |
ಯದರ್ಥಮೇವ ವಿದಧೇ ಯತ್ನಂ ಭೂಯಾಂಸಮಚ್ಯುತಃ || 6.1 ||

166

ಕಮಲೇ ಕಮಲೇಕ್ಷಣಸ್ತ್ವದರ್ಥೇ
ಕಠಿನಂ ಕರ್ಮ ಕರೋತ್ಯಸೌ ನ ಕಿಂ ವಾ |
ಕಲಶೋದಧಿಮಂಥನಪ್ರಯಾಸಾತ್
ಅಪರಂ ಕಿಂ ಶ್ರಮದಾಯಿ ಕರ್ಮ ಲೋಕೇ || 6.2 ||

167

ತವ ಗುರುಸ್ತನಶೈಲಭರಂ ಸದಾ
ಜನನಿ ವೋಡುಮನಾ ಜಗತಾಂ ಪಿತಾ |
ಉರುಭರೋದ್ವಹನಾಭ್ಯಸನಾಯ ಕಿಂ
ತಮಪಿ ಮಂದರಮಂಬುನಿಧೌ ದಧೌ || 6.3 ||

168

ನಾದತ್ತಮಧ್ಯವನಿ ಸಿದ್ಧತಿ ಕಿಂಚನೇತಿ
ನಿಶ್ಚಿನ್ವತಾ ಭಗವತಾಪಿ ವಿವಿತ್ಸತಾ ತ್ವಾಂ |
ವೈದೇಹಿ ಕಾಮಪಿ ಶಿಲಾಮಬಲಾಂ ವಿಧಾಯ
ಕನ್ಯಾಪ್ರದಾನವಿಧಿರಕ್ಷಪದಾಯ ಚಕ್ರೇ || 6.4 ||

169

ವಿದ್ಯಾಂ ಬಲಾಂ ರಘುಪತಿಃ ಪಥಿ ಗಾಧಿಪುತ್ರಾತ್
ಸಂಪ್ರಾಪ್ಯ ನಿಹ್ನುತಸಮಸ್ತ ತನುಕ್ಲಮೋಽಪಿ |
ಅಂಬಾತನುಕ್ಲಮ ಹರಾಮಬಲಾಮಿಹ ತ್ವಾಂ
ಸ್ವಸ್ಯ ಧ್ರುವಂ ಘಟಯಿತುಂ ತಮುಪಾಸ್ತ ಭೂಯಃ || 6.5 ||

170

- ಶಂಸಂತಿ ಪಂಕ್ತಿರಥಯಾಗವಿಧೇಃ ಫಲಂ ಯಂ
 ಸೋಽಯಂ ಮಘಾವನಿಭವಾಂ ಜನಕಾತ್ಮಜೇ ತ್ವಾಂ |
 ಪ್ರಾಪ್ತುಂ ವ್ಯಧಾತ್ ಕುಶಿಕನಂದನಯಜ್ಞರಕ್ಷಾಂ
 ರಕ್ಷಾಂಸಿ ಹಂತ ದಮಯನ್ ಯುಧಿ ರಾಮಚಂದ್ರಃ || 6.6 || 171
- ಭಗವತಿ ಕ್ಷಿತಿಪುತ್ರಿ ಭವತ್ಕೃತೇ
 ಭವಹರೋಽಪಿ ಭವನ್ ರಘುನಂದನಃ |
 ಸಮಭವದ್ಭವಚಾಪಲತಾಂತಧೀಃ
 ಸ ಇತಿ ವಿಸ್ಮಯವಂತ ಇಹಾಸ್ಮಹೇ || 6.7 || 172
- ತ್ವದ್ಭೃ ಭಟಸ್ಯ ಧನುಷಾ ವಿಜಿತಃ ಸುಮೇಷೋ
 ರಾಮಸ್ತಮೇವ ನಿತರಾಮಭಿರಾದ್ಧಕಾಮಃ |
 ತತ್ಪ್ರೀತಯೇ ಜನಕನಂದಿನಿ ತದ್ವಿಪಕ್ಷ -
 ಕೋದಂಡಭಂಗಮುಪಹಾರಮಿವಾಜಹಾರ || 6.8 || 173
- ಕರ್ತವ್ಯೇ ಜನಕೇನ ಮೈಥಿಲಿ ತವೋದ್ವಾಹಕ್ರಮಾಲೋಚನೇ
 ಸೋಽಯಂ ವಾಗುಪಕಾರಮಾರಚಯಿತೇತ್ಯಾಲೋಚ್ಯ ಭಾವಿಸ್ಥಿತಿಂ |
 ತದ್ವಂಶೈಕಪುರೋಹಿತಸ್ಯ ಹಿ ಶತಾನಂದಸ್ಯ ಹರ್ಷಾಯ ತನ್ -
 ಮಾತುರ್ಗ್ರಾವದಶಾಂ ಹರನ್ ರಘುಪತಿಸ್ತಸ್ಯೋಪಕಾರಂ ವ್ಯಧಾತ್ || 6.9 || 174
- ಸುಂದಸ್ತ್ರೀತನುಭೂಸುಬಾಹು ಕುಹನೋಪಜ್ಞಂ ತು ಯಜ್ಞಕ್ರಿಯಾ -
 ಪ್ರತ್ಯೂಹಂ ಶಮಯನ್ ಪ್ರಹೃಷ್ಯ ಘಟಿಕಂ ಶುಶ್ರೂಷಯಾ ಕೌಶಿಕಂ |
 ದುರ್ದರ್ಶಂ ಶಶಿಖಂಡಮಂಡನ ಮಹಾದೋರ್ದಂಡಕೋದಂಡಮ -
 ಪ್ಯುವೀನಂದಿನಿ ಖಂಡಯನ್ನದವಹತ್ ತ್ವಾಮಂಬ ರಾಮಃ ಶ್ರಮಾತ್ || 6.10 || 175
- ತ್ವಾಂ ಮಾರ್ಗಮಾಣಸ್ತ್ವದುದಂತಶಂಸಿನೇ
 ವೃದ್ಧಾಯ ಗೃಧ್ರಾಯ ರಮೇ ರಘೂದ್ವಹಃ |
 ಯೋಗ್ಯೇಕಯೋಗ್ಯಾನಿ ಪದಾನ್ಯದಾದಹೋ
 ಸಂತೋಽಪಿ ವೇಲಾಮತಿಯಂತಿ ರಾಗತಃ || 6.11 || 176

ಅಪಿ ಸಕಲಶರಣೋ ಮಾನಿನಾಮಗ್ರಗಣೋ
 ಭಗವತಿ ಭವದರ್ಥೇ ಭಾನುವಂಶಾಧಿನಾಥಃ |
 ಕಪಿಮಪಿ ಶರಣೋತ್ಕಃ ಕಂಚಿದಾನಂಚ ಕಷ್ಟಂ
 ಗಣಯತಿ ನ ಫಲಾರ್ಥೇ ಗೌರವಂ ಲಾಘವಂ ವಾ || 6.12 || 177

ತ್ವದ್ಧಾನೇ ಜನಕೇನ ಮೈಥಿಲಿ ಪುರಾ ಶುಲ್ಕೀಕೃತಂ ಸ್ವಾಮಿನಃ
 ಪಾಣ್ಯಂಗುಷ್ಠಕಿಣಂ ವ್ಯಧಾತ್ ಪಶುಪತೇಶ್ಚಾಪೇ ಗುಣಾರೋಪಣಂ |
 ತ್ವತ್ಸಂಪ್ರಾಪ್ತಿ ಸಹಾಯವಾನರಪತೇಃ ಪ್ರತ್ಯಾಯನಾರ್ಥಂ ತ್ವಭೂತ್
 ಪಾದಾಂಗುಷ್ಠಕಿಣಾಯ ದುಂದುಭಿತನೋಸ್ತದ್ ದೂರತಃ ಕ್ಷೇಪಣಂ || 6.13 || 178

ನಿಶಿಚರಪತಿಮಂತಂ ನೇಷ್ಯತಾ ತದ್ಗೃಹೀತಾಂ
 ಪುನರವನಿಸುತೇ ತ್ವಾಂ ಪ್ರಾಪ್ಸ್ಯತಾ ರಾಘವೇಣ |
 ತರಣಿಜಮಭಿರಾದ್ಧಂ ತತ್ರ ಕಾರ್ಯೇ ಸಹಾಯಂ
 ಸಪದಿ ನಿರಪರಾಧಃ ಸಾದಿತೋ ಹಂತ ವಾಲೀ || 6.14 || 179

ಪರೋರಜಸಿ ಧಾಮನಿ ಶ್ರುತಿಶಿರೋಭುವಿ ಚ್ಛಾಂದಸೇ
 ಮಹಾಮಹಸಿ ಯೋಗಿನಾಂ ದಹರಮಂದಿರೇ ಚ ಸ್ಥಿತಃ |
 ಧರಾದುಹಿತರಾದರಾತ್ ತವ ಕೃತೇ ಕಪೀಂದ್ರಾಗತಿಂ
 ಪ್ರತೀಕ್ಷ್ಯ ದಿವಸಾನ್ ಬಹೂನವಸದೃಶ್ಯಮೂಕೇ ಪ್ರಭುಃ || 6.15 || 180

ರಘುಕುಲಪತಿನಾ ತೇ ಲೋಕನಾಯೈವ ಸೀತೇ
 ಕೃತರವಿಸುತಸೇವಃ ಕೋಽಪಿ ದತ್ತಾನುಭಾವಃ |
 ವನಶಿಖರಿವಿಹಾರೀ ವಾನರಬ್ರಹ್ಮಚಾರೀ
 ಜಲಧಿಮಪಿ ಲಲಂಘೇಽಜಾತ ಖೇದಂ ಲಲನ್ ಖೇ || 6.16 || 181

ದ್ರಷ್ಟುಂ ತ್ವಾಂ ನನು ಹನುಮಂತಮಗ್ನಿದಾಹಾ -
 ದ್ಯಾತಂಕಂ ಬಹುಮಧಿಲಂಕಮಾಪ್ತವಂತಂ |
 ಸರ್ವಸ್ವಾಯಿತಪರಿರಂಭಸೌಖ್ಯದಾನಾತ್
 ಕಾಕುತ್ಸ್ಥೋ ಜನನಿ ಚಕಾರ ನಿರ್ವಣಂ ತಂ || 6.17 || 182

ದರಾದುಪನತಂ ರಮೇ ದಶಶಿರೋಽನುಜಂ ತ್ವತ್ಕೃತೇ
 ಸಮಸ್ತನಯಕೋವಿದಃ ಸಪದಿ ಸಂಗ್ರಹೀತುಂ ಪ್ರಭುಃ |
 ಅಸಾಧಿತರಿಪುಸ್ಥಲೋಽಪ್ಯಭಿಷಿಷೇಚ ತಂ ತತ್ಪದೇ
 ನರಃ ಕುಶಲಮಶ್ನುತೇ ನ ಖಲು ಸಾಹಸಿಕ್ಯಾದೃತೇ || 6.18 || 183

ಸ್ತ್ರೀಹೇತೋಃ ಪ್ರಥಮಂ ನಿಜೇನ ಗುರುಣಾ ವ್ಯುತ್ಪಾದಿತಂ ಜ್ಯಾಯಸಃ
 ಸಾಮ್ರಾಜ್ಯಾನುಭವೇ ಭವೇದನುಜ ಇತ್ಯೇತತ್ ವಿಗೀತಕ್ರಮಂ |
 ಸುಗ್ರೀವೇ ಚ ವಿಭೀಷಣೇ ಚ ಭಗವಾನಾಮ್ರೇಡಯಾಮಾಸ ತಂ
 ಭೂಮೇಃ ಪುತ್ರಿ ಭವತ್ಕೃತೇ ಪಿತೃಗುಣಃ ಪುತ್ರೇ ಹಿ ಧತ್ತೇ ಪದಂ || 6.19 || 184

ದೇವಿ ತ್ವದರ್ಥೇ ದಯಿತಂ ನದೀನಾಂ
 ಸತಾಂ ಶರಣ್ಯಃ ಶರಣಂ ಸ ಗಚ್ಛನ್ |
 ಕುಶೇಶಯಾಕ್ಷೋಽಪಿ ಕುಶೇಶಯತ್ವಂ
 ಪ್ರಾಪ ತ್ವದಾವಾಸಪದಾಶಯೇವ || 6.20 || 185

ಪ್ರತ್ಯಾನೇತುಮುಪಾಗತಾಯ ಭವತೀಮಾಸನ್ನಲಂಕೋಷಿತಾಂ
 ವಾತ್ಸಲ್ಯಾದಿವ ತೇ ವಿಭಾಗಚಕಿತೋ ವಾರಾಂ ನಿಧಿಸ್ತ್ವದ್ಗುರುಃ |
 ಕಾಕುತ್ಸ್ಥಾಯ ಚಿರಾಯ ಮಾರ್ಗಮದಿಶತ್ ಕಾಲಾಗ್ನಿನೇವಾಮುನಾ
 ಶೋಣಾಕ್ಷೇಣ ರುಷಾ ಶುಶೋಷಯಿಷಿತಃ ಸೀತೇ ಶಿತ್ಯೈಃ ಸಾಯಕೈಃ || 6.21 || 186

ಪ್ರಪಾತ್ಯ ಮಹತೋ ಗಿರೀನ್ ಪ್ರಸಭಮಂತರಿಂದ್ರೇಣ ಯೋ -
 ಽಪ್ಯಧಾಯಿ ವಸುಧಾಸುತೇ ತದನುಜಸ್ತ್ವದರ್ಥಂ ಪ್ರಭುಃ |
 ಅಮುಂ ಬಹಿರಿಲಾಧರೈರಪಿ ದಧನ್ನಿಧಿಂ ಪಾಥಸಾಂ
 ಕಪಿವ್ರಜಕರಾರ್ಪಿತೈಃ ಕಿಮಿಹ ಶೇಷಪೂರ್ತಿಂ ವ್ಯಧಾತ್ || 6.22 || 187

ಅಂಘ್ರೋರಕ್ಷೋರಪಿ ಕಿಲ ಫಲಂ ವಾನರಾಣಾಂ ನರಾಣಾಂ
 ಆರಾದ್ರಾಶಿಂ ತರಿತುಮನಸಾಮಂಭಸಾಮಂಹಸಾಂ ಚ |
 ಮಾನಾರ್ಹಸ್ತ್ವಾಮಹಿತ ಭವನಾದ್ಮಾನಿನೀಮಾನಿನೀಷುಃ
 ಕಾಕುತ್ಸ್ಥೋಽಸೌ ಜನನಿ ವಿದಧೇ ಕೌತುಕಾತ್ ಸೇತುಕಾರ್ಯಂ || 6.23 || 188

ಅಂತರ್ಯಃ ಸ್ಫುಟಮನಲೇನ ವಾರಿತೋಽಭೂತ್

ವಿಶ್ವೇಷಾಂ ಜನನಿ ವಿಧಾತುಮೇಷ ಸೇತುಂ |

ತ್ವಲ್ಲಿಪ್ಸಾಕುಲರಘುನಾಥಚೋದನಾತಃ

ಪಾಥೋಧಿರ್ಬಹಿರಪಿ ವಾರಿತೋ ನಲೇನ || 6.24 ||

189

ಸೇತುಂ ದೇವಿ ಭವತ್ಕೃತೇ ರಘುಪತಿಃ ಸೃಷ್ಟ್ವಾ ಜನಾಂಶ್ಚಾಪುನಾತ್

ಏತೇಷಾಂ ಸಗರಾನ್ವವಾಯಜನುಷಾಮೇಷ ಸ್ವಭಾವೋ ಧ್ರುವಂ |

ಸ್ವರ್ಗಾದೇವ ಭಗೀರಥಃ ಪಿತೃಕೃತೇ ಭರ್ಗಾಚ್ಚ ರೋಷಾವಿಲಾತ್

ಆನೀತ್ಯೈರಪುನೀತ ಲೋಕಮಖಿಲಂ ಗಾಂಕೈಸ್ತರಂಗೈಃ ಕೃತೀ || 6.25 ||

190

ಪ್ರಭೋರಲಂಕೋಪನಿರೋಧಮಂಬ

ಕೃತೇಽಪರಾಧೇಽಪಿ ಕರಿಷ್ಯಸೀತಿ |

ಲಂಕೋಪರೋಧಂ ರಘುವೀರದಾಸಾ

ಹಂತ ತ್ವದರ್ಥಂ ಹರಯೋ ವಿತೇನುಃ || 6.26 ||

191

ಪ್ರೀತಿಂ ನಿನೀಷುಃ ಪ್ರಿಯದೇವತಾಂ ತ್ವಾಂ

ಸಮುದ್ರತೀರೇಽಭಿಚರನ್ ಸ ರಾಮಃ |

ಮಹಾಹವಂ ಮೈಥಿಲಿ ವರ್ಧಯಿಷ್ಯನ್

ಅಯೋಮುಖೇನ ವ್ಯಲುನಾತ್ ಪಲಾಶಾನ್ || 6.27 ||

192

ತ್ವಲ್ಲಿಪ್ಸಯೈವ ಧರ್ಮೇ -

ಷ್ವಾಸಕ್ತೋ ವಿಪ್ರಯೋಗಿವದ್ವ್ಯಸನೀ |

ಕಾಂಚನ ದಾನಸಮೃದ್ಧಿಂ

ಭುವಿ ವರದೇ ವಿಪ್ರಹಸ್ತಮನಯದಿನಃ || 6.28 ||

193

ಸದಸ್ಯುದಾರೇಽಪ್ಯತಿಕಾಯಮಾನ

ಮಹಾಲಯೇ ಸತ್ಯಭಿತೋ ರಣಾಗ್ರೇ |

ಜಯಶ್ರಿಯಾ ಹಂತ ಬಲಾದ್ವ್ಯತೋಽಪಿ

ತ್ವಯೈವ ವಿನ್ಯಸ್ತಮನಾಃ ಸ ನಾಥಃ || 6.29 ||

194

- ವಿಷ್ಣುಃ ಸ್ವಯಂ ತ್ವದ್ವಿರಹಾಸಹಿಷ್ಣುಃ
ಅಪಾಂಸುಲೇ ಹಂಸಕುಲಾವತಂಸಃ |
ತಪಸ್ವರೂಪಸ್ಯ ಕೃತಪ್ರಭೇದಂ
ನಿನಿಂದ ಭೂನಂದಿನಿ ಮೇಘನಾದಂ || 6.30 || 195
- ಉಚ್ಚೈರಾವಣಪುಷ್ಪಃ
ಕುಂಭಸ್ತವ ದೇವಿ ಕುಂಭಿನೀತನಯೇ |
ಸದ್ಯಸ್ತನವೈರೀತಿ
ಕ್ರೋಧಾದೇನಂ ಜಘಾನ ರಘುನಾಥಃ || 6.31 || 196
- ಲೋಕವ್ರಾತಾಲಂಭಕಂ ಕುಂಭಕರ್ಣಂ
ಉಂಪನ್ನಂಬ ತ್ವತ್ಕೃತೇ ರಾಮಚಂದ್ರಃ |
ಅರ್ಥಾದೇಷ ತ್ವಜ್ಜನನ್ಯಾ ಧರಣ್ಯಾ
ಭೂರಿಂ ಭಾರಂ ದೇವಿ ದೂರೀಚಕಾರ || 6.32 || 197
- ನಿರ್ಣೀಯ ಭೂಯಸ್ತರಪುಣ್ಯಲಭ್ಯಂ
ರಾಮಃ ಕ್ಷಮಾಪುತ್ರಿ ಸಮಾಗಮಂ ತೇ |
ನೀತ್ವಾಽಽಹವಂ ಪುಣ್ಯಜನಾನನೇಕಾನ್
ಅಕಾರಯತ್ ಸ್ವರ್ವನಿತಾವಿವಾಹಂ || 6.33 || 198
- ಧರ್ಮಂ ಹಿ ಪೂರ್ವಮವಲಂಬ್ಯ ಕೃತೇ ಜನನ್ಯಾಃ
ಕಾಲಂ ನಿನಾಯ ಕುತುಕಾದಧಿಕಾನನಂ ಯಃ |
ದೇವಿ ತ್ವದರ್ಥಮವಲಂಬ್ಯ ತಮೇವ ರಾಮಃ
ಕಾಲಂ ನಿನಾಯ ಕುತುಕಾದಧಿಕಾನನಂ ಸಃ || 6.34 || 199
- ಪಾಪಪಂಚಕನಿರಾಸಹೇತುನಾ
ಸೇತುನಾ ತವ ಕೃತೇ ಮಹೀಸುತೇ |
ಏತ್ಯ ಪಾಪದಶಕಂ ವಿನಾಶಯನ್
ಈಶಿತಾ ಚತುರತಾಮದರ್ಶಯತ್ || 6.35 || 200

ಪರಮಾರ್ಥಯಿತುಂ ಹುತಾಶನಾತ್

ಶ್ರಿಯಮಿಚ್ಛೇದಿತಿ ಸಾಧುಭಾಷಿತಂ |

ಭವತೀಂ ಶ್ರಿಯಮಂಬ ಪಾವಕಾತ್

ಜಗೃಹೇ ಜಾನಕಿ ಲಕ್ಷ್ಮಣಾಗ್ರಜಃ || 6.36 ||

201

ಪ್ರಾಣವ್ಯಯಂ ಕೃತವತಃ ಪ್ಲವಗಾಂಸ್ತ್ವದರ್ಥಂ

ಭೂಯೋಽಪಿ ಜಾನಕಿ ಜಿಜೀವಯಿಷುಃ ಸ ರಾಮಃ |

ವಪ್ರೇ ವರಂ ತ್ರಿಜಗತಾಂ ವರದೋಽಪಿ ದೇವಾನ್

ಕಾರ್ಯಾರ್ಥಿನೋ ಹಿ ಪುರುಷಸ್ಯ ಕುತೋಽವಲೇಪಃ || 6.37 ||

202

ಕಾಕುತ್ಸ್ಥಃ ಕಮನೀಯಭೂಷಣಮಣಿಕ್ಷೌಮಾಗ್ರ್ಯಹೇಮಾದಿಭಿಃ

ತೋಷಂ ದೇವಿ ನಿನಾಯ ವಾನರಭಟಾಂಸ್ತ್ವತ್ಕಾರ್ಯಧುರ್ಯಾನ್ ಪ್ರಭುಃ |

ಏತದ್ ಯುಕ್ತಮಿದಂ ತು ವಿಸ್ಮಯಕರಂ ಯತ್ ಸರ್ವನಿರ್ವಾಹಿಣೇ

ರಂಗಂ ಹಂತ ವಿಭೀಷಣಾಯ ದಿದಿಶೇ ರತ್ನಾದಿಯೋಗ್ಯಾಯ ಸಃ || 6.38 ||

203

ಅವತಾರಾನ್ ದಶ ಭಗವಾನ್

ಅಪತ್ಯಭೂತಂ ಜಗತ್ ಸಮಸ್ತಂ ತೇ |

ತ್ರಾತುಂ ಮಾತರಕಾರ್ಷೀತ್

ತ್ವದಿಷ್ಟಕರಣಾದೃತೇ ನ ತಸ್ಯ ಫಲಂ || 6.39 ||

204

|| ಇತಿ ಶ್ರೀಮದ್ವೇಂಕಟಾದ್ವರಿವಿರಚಿತೇ ಶ್ರೀಲಕ್ಷ್ಮೀಸಹಸ್ರೇ ಯತ್ನಸ್ತಬಕಃ ಷಷ್ಠಃ ||

ಶ್ರೀಃ

ಶ್ರೀಮತೇ ರಾಮಾನುಜಾಯ ನಮಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

ಶ್ರೀಮಹಾಲಕ್ಷ್ಮಣಾಯ ನಮಃ

|| ಮಂಗಲಾಖ್ಯಸ್ತಬಕಃ ಸಪ್ತಮಃ ||

ಭಾಗಧೇಯಂ ಭಜೇಯಂ ತತ್ ಫಣಿಶೈಲಕುಟುಂಬಿನಃ |

ಮನೀಷಿಣೋ ಯದೇವಾಹುಃ ಮಂಗಲಾನಾಂ ಚ ಮಂಗಲಂ || 7.1 ||

205

ತನೋತಿ ಸಿಂಧೋಸ್ತನಯೇ ಕಥಂಚಿತ್

ತವಾಂಶಲೇಶೋ ಯದಿ ಸನ್ನಿಧಾನಂ |

ತೃಣೋಽಪಿ ಮಾಂಗಲ್ಯಮುಪೈತ್ಯಖರ್ವಂ

ದೂರ್ವಾದಿರೇವಾತ್ರ ನಿದರ್ಶನಂ ನಃ || 7.2 ||

206

ಗರುಡಧ್ವಜ ವಲ್ಲಭೇ ಶುಭೇ

ಗಣವರ್ಣಾದಿಜ ದೋಷ ಶಾಂತಯೇ |

ವರದೇ ತವ ವಾಚಕಂ ಪದಂ

ಕವಯಃ ಕಾವ್ಯಮುಖೇ ಪ್ರಯುಂಜತೇ || 7.3 ||

207

ವಿದುಃ ಪದಾಬ್ಜಂ ತವ ವಿಶ್ವಮಂಗಲಂ

ಹರಿಪ್ರಿಯೇ ಯತ್ಪರಿವಾರ ವೈಭವಾತ್ |

ಸಮಾಶ್ರಿತಾ ಸ್ಥಾಣುಮಪಿ ಶ್ಮಶಾನಗಂ

ಜಗತ್ಯಪರ್ಣಾಽಜನಿ ಸರ್ವಮಂಗಲಾ || 7.4 ||

208

ತಾತೋ ದುಗ್ಧಪಯೋನಿಧಿಃ ಸಹಭುವಸ್ತೇ ಕೌಸ್ತುಭಾದ್ಯಾಃ ಶುಭಾಃ

ದೇವಸ್ತ್ವವ್ಯಯ ದಿವ್ಯ ಮಂಗಲವಪುಃ ಶ್ರೀವತ್ಸಲಕ್ಷ್ಮಾ ಪತಿಃ |

ನಾಮ ಶ್ರೀರಿತಿ ಧಾಮ ಪದ್ಮಮಖಿಲ ಕ್ಷೇಮಂಕರಃ ಪಕ್ಷಿರಾಟ್

ವಾಹಃ ಕೋ ಹರಿವಲ್ಲಭೇ ಕಥಯಿತುಂ ಮಾಂಗಲ್ಯಮೀಷ್ಟೇ ತವ || 7.5 ||

209

ಯಸ್ತು ಶ್ರೀರ್ನ ಪುರಸ್ಕರೋತ್ಯವಿನಯಾದ್ವಸ್ತು ತ್ವದೀಯಂ ಶುಭಂ
 ತಸ್ಮಿನ್ ನೃತ್ಯತಿ ದುರ್ಗತಿಶ್ಚಿರತರಂ ತತ್ರ ಪ್ರಮಾಣಂ ತು ನಃ |
 ದುರ್ವಾಸಃ ಪ್ರತಿಘೋದ್ಗಮಾದಧಿಗತಃ ಸ್ವರ್ವಾಸವತ್ತ್ವಚ್ಯುತಿಂ
 ದಿವ್ಯಂ ಮಾಲ್ಯಮಹೋ ಮದಾದಗಣಯನ್ ದೇವಃ ಶಚೀವಲ್ಲಭಃ || 7.6 || 210

ದೃಷ್ಟಿಃ ಶಿವೋದಯಕರೀ ಕರುಣಾಭಿರಾದ್ರಾಫ
 ಯುಕ್ತಂ ತವಾಂಬ ಭಜತೇ ಭವತಾರಕತ್ವಂ |
 ಜ್ಯೇಷ್ಠಾಶ್ರಯೋಽಪಿ ಮಘವಾನ್ ಸ್ತುತಿಭಿಸ್ತವಾಹೋ
 ಪ್ರಾಪ್ಯಾತುಲೋಽಜನಿ ಪುನರ್ವಸುವರ್ಗಮುಚ್ಚಂ || 7.7 || 211

ಘನಿಶಯದಯಿತೇ ತವ ಸ್ತುತಿಃ
 ಭಗವತಿ ಪಾವನರೀತಿಮಾಶ್ರಿತಾ |
 ಅವಿತಥಮತ ಏವ ತದ್ಬಲಾತ್
 ಶುಭಮಗತೋಽಪಿ ಸುಮಂಗಲತ್ಯಹೋ || 7.8 || 212

ತ್ವದ್ ಭ್ರಾತುರಿಂದೋರನುಚಾರಯೋಗಾತ್
 ಪ್ರಾಯೇಣ ಮೂಢೋಽಪ್ಯಶುಭಃ ಕುಜನ್ಮಾ |
 ಸುಭೂವಿಭೂಷೇ ಸ ಬುಧಾಗ್ರಗಣ್ಯೋ
 ಬಭೂವ ಜಗ್ರಾಹ ಚ ಮಂಗಲಾಖ್ಯಾಂ || 7.9 || 213

ಜಗೃಹೇ ಕ್ವಚಿದಚ್ಯುತೋಽವತಾರೇ
 ಜಗತಾಂ ಮಾತರಿನಾನ್ವಯಂ ಪುರಾ ಯಃ |
 ತಮಜಸ್ರಮಿನಾನ್ವಯಂ ನಯಂತೀ
 ಶಿವತಾತಂ ಶಿವತಾತಿಮಾತನೋಷಿ || 7.10 || 214

ಕೂತ್ಪತ್ತಿಮೂಲಮಪಿ ಕೇಶವಪಾದಪದ್ಮಂ
 ಕಲ್ಯಾಣಿ ತೇ ಶುಭ ಕರಾಂಬುಜ ಮೇಲನೇನ |
 ತ್ರೈಲೋಕ್ಯಮಂಗಲ ಮಜೀಜನದಬ್ಧಿಕನ್ಯೇ
 ತೀರ್ಥಂ ಶಿವತ್ವಪರಿದಾಯಿ ಕಪಾಲಿನೋಽಪಿ || 7.11 || 215

ಕನ್ಯೇ ದುಗ್ಧೋದನ್ವತಸ್ತಾವಕೀನಂ

ಮನ್ಯೇ ರೂಪಂ ಮಂಗಲಂ ಮಂಗಲಾನಾಂ |

ಯತ್ಸಾವರ್ಣ್ಯಪ್ರಾಪ್ತಭದ್ರಾ ಹರಿದ್ರಾ

ಸೌಮಂಗಲ್ಯಂ ಸಂವಿಧತ್ತೇ ವಧೂನಾಂ || 7.12 ||

216

ಯಸ್ತೇ ರೂಪಮುಪಾಸ್ತೇ

ಶುಭಂ ಪ್ರಪನ್ನಂ ಶ್ರಿಯಂ ಹರಿದ್ರಾಜಾಂ |

ತತ್ಕೃತುನಯೇನ ಸ ವಹೇತ್

ಅಮುತ್ರ ಜನನಿ ಶ್ರಿಯಂ ಹರಿದ್ರಾಜಾಂ || 7.13 ||

217

|| ಇತಿ ಶ್ರೀಮದ್ವೇಂಕಟಾಧ್ವರಿವಿರಚಿತೇ ಶ್ರೀಲಕ್ಷ್ಮೀಸಹಸ್ರೇ ಮಂಗಲಾಖ್ಯಾಸ್ತಬಕಃ ಸಪ್ತಮಃ ||

ಶ್ರೀಃ
ಶ್ರೀಮತೇ ರಾಮಾನುಜಾಯ ನಮಃ
ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ
ಶ್ರೀಮಹಾಲಕ್ಷ್ಮಣಾಯ ನಮಃ

|| ಸೌಂದರ್ಯಸ್ತಬಕಃ ಅಷ್ಟಮಃ ||

ವಂದೇ ಸೌಂದರ್ಯಪರ್ಯಾಪ್ತಿಭೂಮಿಂ ಕಾಮಪಿ ದೇವತಾಂ |
ಅಬ್ಜಂ ಸಹೋದರಂ ಯಸ್ಯಾಃ ಶಂಸಂತ್ಯಬ್ಜಶರಂ ಸುತಂ || 8.1 ||

218

ಅದ್ವೈತಮಕ್ಷಿಭಿರಿಹ ಶ್ರವಸಾಂ ಯದಿ ಸ್ಯಾತ್
ದ್ವೈತಂ ಪೃಥಗ್ಯದಿ ಪುನಾ ರಸನಾಸು ಚ ಸ್ಯಾತ್ |
ಈಶೀಯ ವರ್ಣಯಿತುಮರ್ಣವರಾಜಕನ್ಯೇ
ತತ್ತಾದೃಶಂ ಕಿಲ ತವಾವಯವಾಭಿರೂಪ್ಯಂ || 8.2 ||

219

ಮೌಲೌ ತ್ವಯಾಽಪಿ ವಿಧೃತೋ ಮಧುಪೌಘ ಮೈತ್ರೀಂ
ಚಿತ್ರಂ ಕರೋತಿ ಕಮಲೇ ಚಿಕುರಪ್ರಪಂಚಃ |
ಮಾನೇ ಕೃತೇಽಪಿ ಭಜತೇ ಮಲಿನೈಕಸಖ್ಯಂ
ಪ್ರಾಯೇಣ ದೇವಿ ಕುಟಿಲಪ್ರಕೃತಿಃ ಸ್ವಭಾವಃ || 8.3 ||

220

ನ ತ್ವಂ ದಧಾಸಿ ನವಚಂಪಕಮಾಲ್ಯಮಂಬ
ಕರ್ತುಂ ನಿಸರ್ಗಸುರಭೌ ಕಬರೇ ಸುಗಂಧಂ |
ಕಿಂ ತರ್ಹಿ ಕುಂತಳಪರೀಮಳಸಾರಲಾಭ -
ಲೋಭಭ್ರಮದ್ ಭ್ರಮರಲೋಕನಿವಾರಣಾಯ || 8.4 ||

221

ರುಚಂ ರಚಯಿತುಂ ಕಚೇ ರುಚಿರಪುಷ್ಪವರ್ಗೈಃ ಸಮಂ
ಸದಾ ವಹಸಿ ಭೂಷಣಂ ಸಹ ಸುಧಾಂಶುನಾ ಪೂಷಣಂ |
ಉಭಾವಭವತಾಮತೋ ಜನನಿ ಪುಷ್ಪವಂತಾವಿಮೌ
ತಯೋರ್ಘಟನಯೋತ್ತಮಶ್ರಿಯಮುಪೈಷಿ ತತ್ರಾರ್ಥಿಕೀಂ || 8.5 ||

222

ಸುಮನೋವರವಾಸವಾಸನಾ -

ಧ್ಯುಷಿತಾಃ ಕೃಷ್ಣಘನಾಪ್ತಿಶಾಲಿನಃ |
ವರದೇ ವಿಜಯಂತಿ ಕುಂತಳಾ
ಭವದೀಯಾಃ ಸಕಲಾಪಭೃಜ್ಜಯಾಃ || 8.6 ||

223

ಜಲಭೃದ್ರುಚಿಭಾಜಿ ಸಿಂಧುಕನ್ಯೇ
ಶಿಖಿಷು ದ್ವೇಷಮುಪೇಯುಷಿ ಪ್ರಕಾಮಂ |
ತಮಸಾಕಲಿತೇ ತವೋಪಪನ್ನಃ
ಕುಟಿಲೇ ಕುಂತಳಮಂಡಲೇಽಹಿಬಂಧಃ || 8.7 ||

224

ಅಲಕಾಕೃತಿರಗ್ರ್ಯಪುಷ್ಪಕಾಂತಾ
ಪ್ರಬಲಶ್ರೀದತಯಾ ತವ ಪ್ರಸಿದ್ಧಾ |
ವರನೀಲರುಚೋಜ್ಜ್ವಲಾ ಮುರಾರೇಃ
ವನಿತೇ ಭಾತಿ ಮುಕುಂದಲಾಲಿತಶ್ರೀಃ || 8.8 ||

225

ಭುವನೋತ್ತರಸಿಂಧುಭೂಷಿತೋ
ಘನಶೈವಾಲಕವತ್ ಕಚೋ ಧ್ರುವಂ |
ಸುರುಚಾ ಮಹಿತೋ ಹಿಮಾಲಯೋ -
ದಿತಯೋದ್ಭಾಸಿತಮೀನಲಾಂಛನಃ || 8.9 ||

226

ಹಂತ ಲಕ್ಷ್ಮಿ ತವ ಕುಂತಲವ್ರಜಂ
ಚಾಮರಂ ವದತಿ ಪಾಮರೋಽಪಿ ಕಃ |
ಪ್ರಾಕ್ತನಸ್ತು ಹರಿಣೋಪಲಾಲಿತಃ
ಪಶ್ಚಿಮಂ ಯದಪುರಸ್ಕೃತಂ ಮೃಗೈಃ || 8.10 ||

227

ಸಿಂದೂರಕಾಂತಾಂ ಜಗದಂಬ ಮಲ್ಲೀ -
ಸರಾಭಿರಾಮಾಂ ಚಿಕುರಾವಲಿಂ ತೇ |
ಮನ್ಯಾಮಹೇ ದೇವಿ ಕಲಿಂದಕನ್ಯಾಂ
ಗಂಗಾಸರಸ್ವತ್ಪುದಿತಾನುಷಂಗಾಂ || 8.11 ||

228

ಸುತರಾಮಲಕವ್ರಜಃ ಪ್ರಸೂನಾ -

ನ್ಯಲಮಮ್ಲಾನಿವಿಶೋಭಿತಾನಿ ಬಿಭ್ರತ್ |
ಸುರಭಿಸ್ಪುರಿತಃ ಸುಪುತ್ರಿ ಧಾತ್ರಾಃ
ಸುಮಹಾರಾಮವಿಭೂಷಿತೋ ವಿಭಾತಿ || 8.12 ||

229

ಆಪೀಡಯಂತಿ ಕುಸುಮೇಷುಶರಾ ನಿಕಾಮಂ

ಆತ್ಮಾನಮಿತ್ಯಖಿಲಧಾತ್ರಿ ರುಷೇವ ದೇವಃ |
ಆಪೀಡಯತ್ಯನುದಿನಂ ತವ ಕುಂತಲಾತ್ಮ -
ನ್ಯಂಧೇ ತಮಸ್ಯಹಹ ಸೂನಕುಲಂ ಮುಕುಂದಃ || 8.13 ||

230

ಬಧ್ನಾಸಿ ಹಂತ ಸುರಭೌ ಸುಮನೋಭಿರಂಬ

ಸಾಕಂ ಹರೇರಪಿ ಮನಸ್ತವ ಕೇಶಪಾಶೇ |
ಆಮೋದಮಗ್ರ್ಯಮತ ಏವ ತದೇತ್ಯನಂತಂ
ಕಿಂ ನ ಕ್ಷಮಂ ಗುಣವದಾಶ್ರಯಣಂ ಗುಣಾಯ || 8.14 ||

231

ತ್ರೈಲೋಕ್ಯಮಾತರಜಹತ್ತರುಶಾಖಮೇವ

ದೃಷ್ಟಂ ಕುಲಂ ಸುಮನಸಾಂ ಫಲವದ್ಧಿ ಲೋಕೇ |
ಅಪ್ಯಾಹೃತಂ ಬಹಿರಹೋ ಸಫಲಂ ಪ್ರಸೂನಂ
ಕಾಲ್ಪದ್ರುಮಂ ತು ಭವತೀಕಚಮಂಡನೇನ || 8.15 ||

232

ಸರೈದಿವೈರಾಮ್ರೇಡಿತಸಹಜಸೌರಭ್ಯಸುಭಗಂ

ಕಚಂ ತೇ ಕಲ್ಯಾಣಿ ಭ್ರಮತಿ ಪರಿತೋ ಭೃಂಗನಿಚಯಃ |
ಧ್ರುವಂ ತತ್ಸಾರೂಪ್ಯಂ ಸ್ವಯಮಭಿಲಷನ್ ರುಂಕೃತಿಮಿಷಾತ್
ಸ್ತುವನ್ ಪ್ರಾದಕ್ಷಿಣ್ಯಕ್ರಮಮಖಿಲಮಾತಃ ಕಲಯತಿ || 8.16 ||

233

ಪ್ರಭೋರ್ನಾಭೀಪದ್ಮಂ ಭ್ರಮರತತಿರುತ್ಸೃಜ್ಯ ಪತತಿ

ಸ್ಥಿರಾಮೋದಾಲಂಬೇ ಚಿಕುರನಿಕುರಂಬೇ ಜನನಿ ತೇ |
ಮನಾಗಭ್ಧೇಃ ಕನ್ಯೇ ಮಧುರಿಪುಸಮೀಪೇ ಪರಿಚಯೋ
ನ ರೋಚೇತ ಪ್ರಾಯೋ ನನು ಮಧುಪವರ್ಗಸ್ಯ ಮನಸೇ || 8.17 ||

234

- ಕ್ಷಮಮಿದಂ ಕಲಶೋದಧಿಕನ್ಯಕೇ
 ತವ ಕಚಸ್ಥಿರಸೌರಭಲೋಭತಃ |
 ವಿಕಚಸೂನವಿಶೇಷಪರೀಮಳಂ
 ಜಹದಿಹ ವ್ರಜತಿ ಭ್ರಮರವ್ರಜಃ || 8.18 || 235
- ನಿಹಿತಾಸ್ತವ ಕುಂತಲಾಂಧಕಾರೇ
 ನಿಬಿಡೇ ಮಾರಜನಿ ಸ್ಥಿರಪ್ರಕರ್ಷೇ |
 ಕಲಯಂತಿ ನವಸ್ರಜೋ ವಿಚಿತ್ರಂ
 ಕಮಲೇ ಕಾಮಪಿ ಸೌರಭಾನುವೃತ್ತಿಂ || 8.19 || 236
- ಕುಂತಲೋ ನಿಯಮಿತೋಽಪಿ ಭವತ್ಯಾಃ
 ಚಂಚಲೋ ಭವತಿ ತಾಮಸರುಚ್ಯಾ |
 ನೃಕ್ಕರೋತಿ ಪರಿಶೋಭಿತಮಾಲೋ -
 ತ್ಕರ್ಷಮಂಬ ಪರಿಪುಷ್ಯತಿ ಚೈನಂ || 8.20 || 237
- ಕಂಜಾಲಯೇ ಕಮಪಿ ತಾವಕಫಾಲಭಾಗಂ
 ಸಂಜಾತಶೋಭಮಲಕಾವಲಿಮೇಲನೇನ |
 ಉತ್ಪ್ರೇಕ್ಷತೇ ಭುವಿ ನ ಕಸ್ತರುಣೇಂದುಮಬ್ಧೇಃ
 ಉತ್ಥಾನಕಾಲಭವಶೈವಲಭಾರಯೋಗಂ || 8.21 || 238
- ಚಿರಂ ತೇ ವಕ್ತ್ರೇಣ ಶ್ರಿತಚಿಕುರವರ್ಗೇಣ ಕಮಲೇ
 ತುಲಾಂ ಚೇದಾರೋಢುಂ ತುಹಿನಕಿರಣೋಽಯಂ ಸ್ಪೃಹಯತೇ |
 ತದಾ ಗಾಢಂ ಸಖ್ಯಂ ತಿಮಿರನಿಕರೈರ್ವಿಂದತು ಜವಾತ್
 ಅವಾಪ್ನೋತು ಪ್ರಾವೃಡ್ಜಲಮುಗವಿನಾಭಾವಮಪಿ ವಾ || 8.22 || 239
- ಪುರುಷನಯನಯುಗ್ಮಂ ಪುಷ್ಪವಂತಾತ್ಮಕಂ ತೇ
 ಸಹ ನಿವಸತಿ ಹರ್ಷಾತ್ ಸಂತತಂ ವಕ್ತ್ರಬಿಂಬೇ |
 ತದಿಹ ಜಲಧಿಕನ್ಯೇ ತನ್ಮಹಾದರ್ಶಲೀಲಾಂ
 ಭಜತ ಇತಿ ಕವೀನಾಂ ಭಾರತೀ ಸೂನ್ಯತೈವ || 8.23 || 240

ಆದರ್ಶೇ ಪ್ರತಿಬಿಂಬಮಾತ್ರಕಲನಾದಾರೋಪ್ಯ ಮುಗ್ಧಾ ಜನಾಃ
 ಮಾತಸ್ತ್ವನ್ಮುಖಕಾಂತಿ ಚೌರ್ಯಮನಘೇ ಮಧ್ವಂತಿ ತಂ ಪಾಣಿಭಿಃ |
 ಹಾ ಸಂಕ್ರಾಮತಿ ಸಾಧು ತನ್ಮಲಿನಿಮಾ ಹಸ್ತೇಷು ತೇಷಾಂ ಸ್ವಯಂ
 ದದ್ಯಾನ್ನೂನಮನೇನಸಾಂ ಹಿ ಕಲುಷಂ ಮಿಥ್ಯಾಭಿಶಂಸಂಜನಃ || 8.24 || 241

ವಿಕಚಸ್ಯ ಕಚೋಜ್ಜ್ವಲೇನ ಪದ್ಮೇ
 ವಿಕಲಂಕೇನ ಕಥಂ ನು ಪಂಕಭಾಜಃ |
 ಸರಸೇನಗತಸ್ಯ ನೀರಸತ್ವಂ
 ಜಲಜಾತಸ್ಯ ಭವನ್ಮುಖೇನ ಸಖ್ಯಂ || 8.25 || 242

ವಿಜಿತೇ ನನು ತೇ ಮುಖೇನ ರಾಜ -
 ನ್ಯಪಿ ದುರ್ಗೇಶ್ವರಮೌಲಿಪೂಜ್ಯಪಾದೇ |
 ವನವಾಸಿತಯಾ ತಪಸ್ಸ್ಪೃಹಾಣಾಂ
 ವಿಜಯೇ ಕೋ ವಿಶಯಃ ಕುಶೇಶಯಾನಾಂ || 8.26 || 243

ನದವನಜಮಹೋ ಮಹಾತಪಶ್ರೀ -
 ಕೃತರುಚಿ ತೇ ಮುಖಜನ್ಮ ಲಿಪ್ಸಮಾನಂ |
 ಅಪಿ ಯದಿ ತದಧಃಶಿರಸ್ತಪಸ್ಯೇತ್
 ಜನವದನಂ ಕಮಲೇ ಭವೇತ್ತಥಾಪಿ || 8.27 || 244

ತದಬ್ಜಮಬ್ಜಶ್ಚ ತವಾನನದ್ವಿಷೌ
 ಮುರಾರಿಪತ್ನಿ ವ್ರಜತಃ ಪರಾಜಯಂ |
 ದ್ವಿಷಾ ಸಹೈಕೇನ ಮಿಥೋ ವಿರೋಧಿನೋಃ
 ನ ಯೋದ್ಧಮಸ್ತಿ ಪ್ರಭುತಾ ದ್ವಯೋರಪಿ || 8.28 || 245

ತ್ವದಾಸ್ಯವಸುತಸ್ಕರಂ ಧ್ರುವಮವೈಮಿ ಜೈವಾತ್ಮಕಂ
 ಪಯೋಜನಿಲಯೇ ಯತಃ ಪಿಹಿತಮಂದಿರಾಯಾಂ ತ್ವಯಿ |
 ಅಸೌ ನಿಶಿ ವಿಜೃಂಭತೇ ಪುನರಪಾವೃತೇ ಧಾಮ್ನಿ ತೇ
 ಪರಾಚಲವನೇ ರವೇರ್ಘೃಣಿಷು ವಾ ದಿವಾ ಲೀಯತೇ || 8.29 || 246

ಜನ್ಮಮಂದಿರಮಶೋಕಸಂಪದಃ

ಸಾಲಕಾಂತಮುರುಕಾಂತಿಕಂದಳಂ |

ಆನನಂ ಮದನಕೇಳಿಕಾನನಂ

ಮನ್ಯತೇ ಜನನಿ ಮಾಧವಸ್ತವ || 8.30 ||

247

ಸ್ವರೂಪತಸ್ತ್ವದ್ವದನಾತ್ಮನಾ ತಥಾ

ದ್ವಿಧಾ ಸುಧಾಂಶುರ್ಜಲಧಾವಜಾಯತ |

ತದೇಷ ರಾಜಾ ದ್ವಿಜರಾಜ ಇತ್ಯದಃ

ಪದಂ ದಧಾತ್ಯರ್ಥವದಚ್ಯುತಪ್ರಿಯೇ || 8.31 ||

248

ಮಾತಃ ಸರೋಜಸದನೇ ವದನೇ ತ್ವದೀಯೇ

ಸಂಫುಲ್ಲಮುತ್ಪಲಮಿವಾಚ್ಛಸರೋವಿಶೇಷೇ |

ಚಂದ್ರೇ ಕಲಂಕ ಇವ ಭೃಂಗ ಇವಾರವಿಂದೇ

ಮಂದೇತರದ್ಯುತಿರಸೌ ತಿಲಕಃ ಸಮಿಂಧೇ || 8.32 ||

249

ಉಪಾಶ್ರಿತಾನವಯವಮುದ್ಗತಶ್ರಿಯಂ

ಪ್ರಿಯಂಗುಣಾದಿಕಮಣುಮಧ್ಯಮಾ ಶುಭಂ |

ತ್ವಮೇಯುಷೀ ವರತಿಲಕಾನನಾ ರಮೇ

ಸುಧಾನ್ಯಭೂರುಚಿರಸುಧಾಧರಾಪ್ಯಸಿ || 8.33 ||

250

ನಲಿನಶಶಿನೌ ಸಿಂಧೋಃ ಕನ್ಯೇ ಸರೋಗನಭೋಗತಾ -

ತ್ಯಜನಕುತುಕಾದೇತೌ ಜಾತೌ ತ್ವದಕ್ಷಿಮುಖಾತ್ಮನಾ |

ಸಹ ನಿವಸತಃ ಸೇತೂಕೃತ್ಯ ಭ್ರುವೋರ್ಯುಗಮಂತರೇ

ಸಹಜರಿಪುತಾಭಾಜೋರ್ಜನ್ಮಾಂತರೇಽಪಿ ನ ಸಂಗತಿಃ || 8.34 ||

251

ನಯನಯುಗಳಾಕ್ರಾಂತಂ ಕರ್ಣಾಂತಯುಗ್ಮಮಧೋಕ್ಷಜ -

ಪ್ರಣಯಿನಿ ತವ ಸ್ರಷ್ಟ್ವಾ ದೃಷ್ಟ್ವಾ ಭಯಾಕುಲಮಾನಸಃ |

ಅಹಹ ಮುಖಮಪ್ಯಾಭ್ಯಾಂ ಮಾ ಕ್ರಾಮ್ಯಶೇಷಮಿತಿ ನೃಧಾತ್

ಕಿಮುಪರಿ ತಯೋರ್ಧೀಮಾನ್ ಸೀಮಾವಿಭಾಗಶಿಲೇ ಭ್ರುವೌ || 8.35 ||

252

- ಯತ್ಕಿಂಕರಾಃ ಸರಸಿಜಾಸನಶಂಕರಾದ್ಯಾಃ
 ದೇವಾಃ ಸ ಏಷ ದನುಜಾರಿರಪಿ ಭ್ರುವೋಸ್ತೇ |
 ಜಾಗರ್ತಿ ಕಿಂಕರತಯಾ ಜಗದಂಬ ನಿತ್ಯಂ
 ಛಂದಾನುವರ್ತನಕೃತಃ ಕುಟಿಲಸ್ಯ ಸರ್ವೇ || 8.36 || 253
- ಶ್ರುತ್ಯಂತಜುಷ್ಟಮಮಲೋತ್ತಮಕಾಂತಿಯೋಗಾತ್
 ಅತ್ಯಂತಸುಂದರಮನಂಗಜನೇರ್ನಿದಾನಂ |
 ಉದ್ಭಾಸಿತಾಮರಸಭಾಮಹಿತಂ ಮದಂಬ
 ಕೋ ನ ಸ್ತುವೀತ ನಯನಂ ತವ ಕೃಷ್ಣರೂಪಂ || 8.37 || 254
- ದುಗ್ಧಾಂಭೋಧಿಸುತೇ ತ್ವದಕ್ಷಿವಿಜಿತೋ ರಾಜಾನಮೇಣೋ ಗತಃ
 ತ್ಯಕ್ತ್ವಾಸಾವಪಿ ಮಂಡಲಂ ಮುಖಜಿತೋ ದುರ್ಗೇಶಮೇಣಾಶ್ರಯಃ |
 ಸ ತ್ವೇಕಂ ಕರತಃ ಪರಂ ಚ ಶಿರಸಾ ಧೃತ್ವಾ ದೃಗಾಸ್ಯದ್ವಿಷೋಃ
 ದುರ್ಗೇಶಃ ಸ್ವಯಮೀಶ್ವರೋಽಪ್ಯಟಿತಿ ಖಲ್ವದ್ಯಾಪಿ ಭಿಕ್ಷಾಮಹೋ || 8.38 || 255
- ನಯನಂ ತವ ದೇವಿ ವರ್ಣರೀತೇಃ
 ವಿಪರೀತೇಽಪಿ ವಿಪರ್ಯಯಂ ನ ಯಾತಿ |
 ಕಮಲಂ ತು ಸಮೇತಿ ಕಂಜಗೇಹೇ
 ಕಥಮಾಹುಃ ಸಮತಾಂ ತಯೋಃ ಕವೀಂದ್ರಾಃ || 8.39 || 256
- ನಿಶಾಯಾಮಂಬ ತ್ವನ್ನಯನಸುಷಮಾಮೋಷಕಮಿತಿ
 ಕ್ರುಧಾ ನೂನಂ ರಾಜ್ಞಾ ಕುವಲಯಮಿಹಾಕಾರಿ ವಿಕಚಂ |
 ಚಕೋರಾಸ್ತಚ್ಚೋರಾಃ ಚಕಿತಮನಸಃ ಪ್ರೇಕ್ಷ್ಯ ತದಿದಂ
 ಸುತಪ್ತಾಸ್ತತ್ಪಾದಂ ಗ್ರಹಣಮಭಿತನ್ವಂತ್ಯಶರಣಾಃ || 8.40 || 257
- ಅಮರ್ಷಾಲ್ಲೋಕಾಂಬ ಸ್ವವಸುಹರನೀಲೋತ್ಪಲಭೃತೋಃ
 ಅಪಿ ಶ್ರುತ್ಯೋಃ ಸೀಮಾಂ ಕಬಲಯತಿ ತೇ ನೇತ್ರಯುಗಲಂ |
 ಕೃತಃ ಕಲ್ಪೇಷ್ಟಾರ್ತಿಂ ನ ಪರಮಪರಾಧಃ ಫಲತಿ ತತ್
 ವಿಪಕ್ಷಾಣಾಂ ಪಕ್ಷೀಕೃತಿರಪಿ ವಿಷಾದಾಯ ಭವತಿ || 8.41 || 258

- ಚಕ್ಷುಃ ಪ್ರಮಾಣೇನ ಸಮುದ್ರಕನ್ಯೇ
 ಸೀಮಾ ಶ್ರುತೇಃ ಸಂಕುಚಿತಾ ತವಾಭೂತ್ |
 ನ ತತ್ರ ಕೈಮುತ್ಯನಯಾತ್ ಕಥಂಚಿತ್
 ಉನ್ನೇಷಮೃಚ್ಯತ್ಯುಪಮಾನವಾರ್ತಾ || 8.42 || 259
- ತ್ರೈಲೋಕ್ಯ ಸಂತ್ರಾಯಿಣಿ ತಾವಕೀನೋ
 ದ್ರುವಂ ಕಟಾಕ್ಷೋ ಧೃತರಾಷ್ಟ್ರಜಾತಃ |
 ಕಲ್ಯಾಣಿ ಕರ್ಣಪ್ರಣಯೀ ಕಥಂ ವಾ
 ಪುಷ್ಣಾತಿ ಕೃಷ್ಣಾರ್ಜುನದೀಪ್ತಿಯೋಗಂ || 8.43 || 260
- ಆಕರ್ಣದೇಶಾದುದಿತಪ್ರಕರ್ಷಂ
 ತವಾಕ್ಷಿ ಮನ್ಯೇಽತನುಬಾಣರೂಪಂ |
 ಯತ್ಕಂಕಟಂ ವೇಂಕಟನಾಯಕಸ್ಯ
 ದೈರ್ಯಾತ್ಮಕಂ ಕೃಂತತಿ ಸಿಂಧುಕನ್ಯೇ || 8.44 || 261
- ಗುಪ್ತಾ ವನೇಷು ವಿಹರಂತಿ ಸುಹೃದ್ಯಮೀನಾಃ
 ಕಸ್ಯಾಪಿ ನೋ ಕುವಲಯೇಷು ದಿವಾ ಪ್ರಕಾಶಃ |
 ರಾಜ್ಞೋ ಬಿಭೇತಿ ಜಗದಂಬ ಕುಶೇಶಯಾಲಿಃ
 ಕರ್ಣೇಜಪೇ ಜಯತಿ ನೇತ್ರಯುಗೇ ಭವತ್ಯಾಃ || 8.45 || 262
- ಆಸ್ವಾದನೇ ಕೃತರಸಾವಧರಾಮೃತಸ್ಯ
 ಮಾತಸ್ತ್ವದಕ್ಷಿಮಧುಪೌ ಬತ ಮಾರ್ಗಮಧ್ಯೇ |
 ನಾಸಾಖ್ಯಚಂಪಕಮವೇಕ್ಷ್ಯ ನಿವೃತ್ತಯತ್ನಾ
 ದೃಷ್ಟೇಪ್ಸಿತಾಗ್ರಹಣತಸ್ತರಲೌ ಸದಾ ಸ್ತಃ || 8.46 || 263
- ಜಾತೋನ್ನೇಷೌ ಮುಖರುಚಿಸುಧಾ ಸಾಗರೇ ತಾವಕೀನೌ
 ನೇತ್ರಾತ್ಮಾನೌ ಜನನಿ ಭುವನೋಜ್ಜೀವನೌ ದಿವ್ಯಮೀನೌ |
 ನ್ಯೂನಾಕಾರಾನ್ ಭಗವತಿ ನಿಜಾಪೇಕ್ಷಯಾ ರಾಕ್ಷಸಾರೇಃ
 ಚಕ್ಷುರ್ಮೀನಾನ್ ಕಬಲಯತ ಇತ್ಯೇಷ ಜಾತಿಸ್ವಭಾವಃ || 8.47 || 264

ಸೌವರ್ಣಂ ತೇ ಸಿಂಧುಕನ್ಯೇ ನಿರುಂಧ್ಯಾತ್
ಆತಂಕಂ ನಃ ಕರ್ಣತಾಟಂಕಯುಗ್ಮಂ |

ನೃತ್ಯಂತೀನಾಂ ಯತ್ರ ನೇತ್ರದ್ಯುತೀನಾಂ
ಜಾಲಂ ನೀಲಗ್ರಾವಭಾವಂ ಬಿಭರ್ತಿ || 8.48 ||

265

ಪೂಷಾ ಕರ್ಣೇ ಸ್ವರ್ಣತಾಟಂಕಭೂಷಾ -
ವೇಷಾದಿಂಧೇ ಪುತ್ರನಾಮಾದರೇಣ |

ತತ್ಸಾಮೀಪ್ಯಾದೇವ ದೇವಿ ಪ್ರಸಾದಂ
ನಿತ್ಯಂ ಧತ್ತೇ ನೇತ್ರಪಂಕೇರುಹಂ ತೇ || 8.49 ||

266

ತ್ರೈಲೋಕ್ಯಾಂಬ ತ್ವದ್ವತಂಸೋತ್ಪಲಾಂತೇ
ಗುಂಜಂ ಗುಂಜಂ ಸಂಚರನ್ ಚಂಚರೀಕಃ |

ಕಿಂ ವ್ಯಾಚಷ್ಟೇ ಕಾಂತಸಂದೇಶಹಾರೀ
ಕರ್ಣಾಭ್ಯರ್ಣೇ ಕಾಮಮಂತ್ರಾರ್ಥತತ್ತ್ವಂ || 8.50 ||

267

ಕಾಚಿದ್ಭಾತಿ ವತಂಸಕೋತ್ಪಲಮಯೀ
ಕಲ್ಯಾಣತಾಟಂಕಸತ್ -

ಪ್ರಾಕಾರಾಶ್ರಿತಕರ್ಣಧಿಷ್ಟ್ಯನಿಹಿತಾ
ಪ್ರಾಯಃ ಶತಘ್ನೀ ರಮೇ |

ತದ್ರತ್ನಾಗ್ನಿರುಚ್ಯಾರುಣಃ ಸ್ಮೃತಿಭುವಾ
ತಸ್ಯಾ ಮುಖಾತ್ ಪ್ರೇರ್ಯತೇ
ಲೋಲಂಬಾಯಸಗೋಳಕಃ ಪ್ರಣಯಿನೋ
ದುರ್ಮಾನವರ್ಮಾರ್ದನಃ || 8.51 ||

268

ಕಂಸಾರಾತೇಶ್ಚಾಟುಮಾಧ್ವೀರುರೈಸ್ತೇ
ಕರ್ಣೌ ಪೂರ್ಣಾವರ್ಣವೇಂದ್ರಸ್ಯ ಕನ್ಯೇ |

ಜಾನಂತಸ್ತತ್ಸನ್ನಿಧೌ ಚಂಚರೀಕಾಃ
ಚಂಚೂರ್ಯಂತೇ ನೋತ್ಪಲಂ ತತ್ರ ಹೇತುಃ || 8.52 ||

269

ಗ್ರಸ್ತವತಂಸ ಕುವಲಯಂ

ದೃಗ್ಯುಗಮುಪಕೂಜದಲಿರವಮಿಷಾತ್ ತೇ |
ಮದ್ವಸುಚೋರ ಇಹೇತಿ
ಪ್ರವದತಿ ಕಿಲ ಕರ್ಣಪತ್ರಮಿತ್ರಾಯ || 8.53 ||

270

ಇಮಾಮವಾಮಾಂ ಶ್ರುತಿಮಿಂದಿರೇ ತವ

ಸ್ತುವಂತಿ ಸಂತಃ ಸ್ಮೃತಿಜನ್ಮಕಾರಣಂ |
ಶಿರಸ್ಯಮುಷ್ಯಾಃ ಸುಮನೋಭಿರಂಚಿತೇ
ಚಕಾಸ್ತಿ ದೃಷ್ಟಿರ್ಜಗತಾಮಧೀಶಿತುಃ || 8.54 ||

271

ತವ ದ್ವಿತೀಯಾ ಶ್ರುತಿರುಚ್ಚಕ್ರಿಸಾ -

ವನಂಗಭಾವಾನುಗುಣಾ ಗುಣಾಂಬುಧೇ |
ವಶೇ ನಿಧಾಯೈನಮಶೇಷಶೇಷಿಣಂ
ಕರೋತಿ ಮಾತಸ್ತವ ಕರ್ಮಕಾರಕಂ || 8.55 ||

272

ದೀವ್ಯತ್ಕರ್ಣಸುವರ್ಣ ಕುಂಡಲಮಯೇ ದೀಪ್ತಾಗ್ನಿಕುಂಡೇ ಜ್ವಲತ್

ರತ್ನಾಂಗಾರಘನೇ ಹರೇರ್ಧೃತಿಮಯೀಂ ಹುತ್ವಾಽಽಹುತಿಂ ತಾವಕೇ |
ಭೃಂಗಾಧ್ವರ್ಯುರನಂಗದೀಕ್ಷಿತವೃತೋ ಝಂಕಾರಮಂತ್ರಾನ್ ಜಪನ್
ವಾರಾಶೇರ್ದುಹಿತಃ ಪ್ರದಕ್ಷಿಣವಿಧಿಂ ವಾರಾನ್ ವಿಧತ್ತೇ ಬಹೂನ್ || 8.56 ||

273

ದೇವಾನಾಂ ಮಧುರಂ ಸ್ವತಃ ಸ್ತುತಿವಚೋ ದೇವಿ ಸ್ವತೋ ಸುಂದರಂ

ಮಾದೃಗ್ಬಾಲಕಜಲ್ಪಿತಂ ಚ ಜಗತೀಮಾತಃ ಶ್ರುತೀ ಯಾತಿ ತೇ |
ತತ್ರಾದ್ಯಂ ತದವಸ್ಥಮೇವ ಚರಮಂ ತತ್ತುಲ್ಯತಾಂ ಗಾಹತೇ
ಮುಕ್ತಂ ಶುಕ್ತಿಷು ಮೌಕ್ತಿಕಂ ಘನಪಯೋ ಮುಕ್ತಾ ತು ನೈವಾನ್ಯಥಾ || 8.57 ||

274

ಸ್ಫುರನ್ಮುಕ್ತಾಕಾಂತಿಸ್ಫುರಸಲಿಲಮಗ್ರ್ಯಾರುಣಮಣಿ -

ಪ್ರಭಾಕಲ್ಪಾರಾಧ್ಯಂ ಪ್ರಿಯನಯನಮೀನೈಕಶರಣಂ |
ಹತಾಶೇಷಕ್ಲಾಂತಿಂ ಹರಿದುಪಲನೀಲೋತ್ಪಲಘನಂ
ತಟಾಕಂ ತಾಟಂಕಾಂತರಮುಷಸಿ ಸೇವೇ ತವ ರಮೇ || 8.58 ||

275

- ಸುವರ್ಣತಾಟಂಕಮುನಿಃ ಶ್ರುತೌ ಸ್ಥಿರಃ
 ಪ್ರಪನ್ನಮುಕ್ತಾಭ್ಯುದಯೋ ದಯೋದಧೇ |
 ಪ್ರಕಾಶಿತಾರ್ಚಿಃ ಸರಣಿಃ ಪ್ರಿಯೇ ಹರೇಃ
 ಚಕಾಸ್ತಿ ತೇ ಚಕ್ರಧರಾಭಿನಂದಿತಃ || 8.59 || 276
- ತಿಲಪ್ರಸೂನಂ ತುಲಯತ್ಯಸೌ ಜಗತ್ -
 ಸವಿತ್ರಿ ನಾಸಾ ತವ ಸಾರಸಾಲಯೇ |
 ತದಂಚಲೋದಂಚಿತುಷಾರವಿಪ್ರುಷಾ
 ಸಮಾನತಾಮೇತಿ ತದಗ್ರಮೌಕ್ತಿಕಂ || 8.60 || 277
- ನಾಸಾ ತವಾಸೌ ನವವಂಶವಲ್ಲೀ
 ಕಾಸಾರಜಾವಾಸಿನಿ ಕಾತ್ರ ಶಂಕಾ |
 ಪ್ರಲಂಬತೇ ತತ್ರ ಯದಂಬ ಮುಕ್ತಾ -
 ಫಲಂ ಬತೇದಂ ಗಲಿತಂ ಹಿ ತಸ್ಯಾಃ || 8.61 || 278
- ಶ್ರೀರಾಸ್ಯಕಾಂತಿಜಲಧೌ ಸ ವಿಭಾತಿ ನಾಸಾ -
 ಸೇತುಸ್ತವಾದ್ಭುತಗತಿಃ ಕಲನೇನ ಯಸ್ಯ |
 ನಾಥಃ ಸಮೇತಿ ನ ವಿದೇಹಜಯಾನ್ವಯಂ ಹಾ
 ಲಂಕೇಶಪಾಶಕಲನಾದಪಯಾತ ಧೈರ್ಯಃ || 8.62 || 279
- ಭ್ರೂಸೂತ್ರಾಭ್ಯಾಮೂರ್ಧ್ವಮಾಬಧ್ಯ ಮಿನ್ವನ್
 ನಾಸಾವಂಶಸ್ತಂಭಮಂಭೋಧಿಜೇ ತೇ |
 ತತ್ರ ಸ್ಥಿತ್ವಾ ತಾಂಡವಂ ಸಂವಿಧತ್ತೇ
 ಚಿತ್ರಂ ಕ್ರೀಡಾಂ ಚಿತ್ತ ಭೂನಾಟ್ಯಜೀವೀ || 8.63 || 280
- ದಿವ್ಯಂ ದದಾತಿ ನವಚಂಪಕಮಂಬ ಗಂಧಂ
 ತ್ವದ್ಧ್ಯಾ ಣಜನ್ಮನಿ ತದೇವ ಸುಧಾಬ್ಧಿಕನ್ಯೇ |
 ಗೃಹ್ಣಾತಿ ತೇ ಬಹುವಿಧಂ ಕೃತಿನೋ ದದಾನಾ
 ಜನ್ಮಾಂತರೇ ಸಮಧಿಕಂ ವಿಭವಂ ಲಭಂತೇ || 8.64 || 281

- ಮದನಜನನಿ ನಾಸಾಮೌಕ್ತಿಕಂ ವೇದ್ಮಿ ಮಲ್ಲೀ -
 ಮುಕುಳಮಿತಿ ಸುಗಂಧಿಶ್ವಾಸಮಂದಾನಿಲೇನ |
 ತದುಪರಿ ಯದಜಸ್ರಂ ತದ್ವಿಕಾಸಪ್ರತೀಕ್ಷಂ
 ದೃಗಲಿಯುಗಲಮೇತದ್ ದೃಶ್ಯತೇ ಸಾವಧಾನಂ || 8.65 || 282
- ಹಸಿತರುಚಿ ಸಿತಾಂಶುಕಂ ವಸಾನಾ
 ಶ್ವಸಿತಸಮೀರನಟೀನ ನಾಟ್ಯಮಾನಾ |
 ಜನಯತಿ ಜನನಿ ತ್ವದೀಯನಾಸಾ -
 ಮಣಿಗಣಿಕಾ ಮಧುಸೂದನಸ್ಯ ಮೋದಂ || 8.66 || 283
- ಮುಖವಿಧುಮಧುರಾಽಧರೋಷ್ಯಸಂಧ್ಯಾ -
 ಪರಿಸರಸೀಮ್ನಿ ಹರಿಪ್ರಿಯೇ ಭವತ್ಯಾಃ |
 ಭಜತಿ ಜನನಿ ನಾಸಿಕಾಗ್ರಮುಕ್ತಾ -
 ಫಲಮಿಹ ತಾರಮುದಾರ ತಾರಲೀಲಾಂ || 8.67 || 284
- ಸ್ವರಿಪುರದಭಿಯಾ ವಿವಿಕ್ಷು ನಾಸಾ -
 ಬಿಲಮಿವ ಮೌಕ್ತಿಕಮೇತದಗ್ರಲಗ್ನಂ |
 ಸರಸಿಜಭವನೇ ನಿಜಪ್ರತೀಪ -
 ಶ್ವಸಿತನಿವಾರಿತಮಂಬ ಕಂಪಮೇತಿ || 8.68 || 285
- ಭವತೀ ಸ್ಮಿತಚಂದ್ರಿಕಾ ರಮೇ
 ಭವತೀಸುಂದರದಂತರಶ್ಮಿಭಿಃ |
 ಭವತೀಯಮಕಿಂಚನಸ್ಯ ಮೇ
 ಭವತೀವ್ರಾತಪಖೇದಶಾಂತಯೇ || 8.69 || 286
- ಹಸಿತಂ ಭವದೀಯಮಾದ್ಯವರ್ಣಂ
 ಜಹದೇತಜ್ಜನನಿ ಸ್ವರೂಪಗತ್ಯಾ |
 ವಿದಧೇ ವಿಧುಪಾದಜಾತಮೈತ್ರೀ -
 ಮತಿಮಂದಸ್ಯ ಕಿಲೋಚಿತಾಧರಾಪ್ತಿಃ || 8.70 || 287

ಮನೋಜಮಾತಸ್ತವ ಮಂದಹಾಸಂ

ಮನ್ಯೇ ಮಧುಧ್ವಂಸನ ಕೀರ್ತಿಭಾಸಂ |

ವಿಸೃತ್ವರಂ ತ್ವದ್ ರಸನಾಗ್ರವೃತ್ತೇಃ

ವಾಗ್ಗೇವತಾಯಾ ವಪುರಂಶುಪೂರಂ || 8.71 ||

288

ನಾಸೋರು ಮೌಕ್ತಿಕ ಘೃಣಿದ್ವಿಗುಣೀಕೃತೇನ

ಹಾಸೋದಯೇನ ಹಸತಾ ಸುಷಮಾಂ ಹಿಮಾಂಶೋಃ |

ಹಾ ಹಂತ ಸುಂದರಿ ತವಾಧರಬಂಧುಜೀವಃ

ಪದ್ಮೇ ಪರಿಸ್ಪುಟಮಟೀಕತ ಪಾಟಲತ್ವಂ || 8.72 ||

289

ಬಾಲೇಂದುಕಾಂತಿರಿವ ಪಶ್ಚಿಮಸಾಂಧ್ಯರಾಗೇ

ಪದ್ಮಾಲಯೇ ಸ್ಫಟಿಕಭಾ ಇವ ಪದ್ಮರಾಗೇ |

ಪ್ರತ್ಯಗ್ರಪುಷ್ಪಸುಷಮೇವ ಚ ಪಲ್ಲವಾಗ್ರೇ

ಭಾತಿ ಸ್ಮಿತದ್ಯುತಿರಸಾವಧರೇ ಭವತ್ಯಾಃ || 8.73 ||

290

ಸ್ವಾದ್ವೀ ಸುಧಾ ಸ್ಮಿತಮಿಷೇಣ ಸುಧಾಬ್ಧಿಕನ್ಯೇ

ಪ್ರತ್ಯಕ್ಷತಸ್ತ್ವದಧರೇ ಪರಿದೃಶ್ಯತೀಽಸೌ |

ಸಿಕ್ತಾ ಯಯಾ ತವ ಸದಾ ಸ್ವದತೇ ಚಟೂಕ್ತಿಃ

ಮಾತಃ ಶುಭಾಯ ಮನಸೇ ಮಧುವೈರಿಣೋಽಪಿ || 8.74 ||

291

ಮೃದ್ವೀಕೇಯಂ ನ ಖಲು ಭಜತೇ ಮೃದ್ವಿಕಾರಾದ್ವಿಶೇಷಂ

ಮನ್ಯೇ ಪೂರಂ ಮಲಿನಮಲಿನಾಮಾಕರಂ ಮಾಕರಂದಂ |

ಮಾತರ್ನೈವಾಕಲಯತಿ ಸಿತಾ ಮಾಧುರೀ ಸಾಧುರೀತಿಂ

ಹಂತಾಹಂತಾಂ ತವ ಸುವಚನೇ ಭಾತಿ ಮೋಚಾ ಮುಮೋಚ || 8.75 ||

292

ಹೃತ್ವಾ ವಾಚಾಂ ರಸಮಸದೃಶಂ ಹಂತ ಪುಂಧ್ರೇಕ್ಷವಸ್ತೇ

ಮೂಢಂ ಮಧ್ಯೇ ಜಠರಕುಹರಂ ಪಾಟವಾದೂಢವಂತಃ |

ತಂ ಕೃಚ್ಛಾತ್ ತೇ ದದತಿ ಚ ಪುನರ್ದಾರಿತಾ ದಾರುಯಂತ್ರೈಃ

ಮಾತರ್ದೇಯಂ ಸ್ವಯಮದದತಾಂ ಮರ್ದನಂ ಮಾರ್ದವಾಯ || 8.76 ||

293

- ಅಭ್ಯಾತಂಚ್ಯ ಕ್ಷೀರಧಿಮಿಂದೋರಮೃತೌಘೈಃ
 ಆಮಧ್ಯೈನಂ ದೇವಿ ಮಥಾ ಚೇಕ್ಷುಮಯೇನ |
 ತಸ್ಮಾದ್ಧೇವೈರ್ಯದ್ಯುಪನೀತಂ ನವನೀತಂ
 ತಿಕ್ತೀಕುರ್ಯಾದುಕ್ತಿರಿಯಂ ತೇ ತದಪಿ ಶ್ರೀಃ || 8.77 || 294
- ಮಾತಃ ಸಮಸ್ತಜಗತಾಮಸಿ ಮಾಧವೀ ತ್ವಂ
 ಮನ್ಯೇ ತವಾಧರದಲಂ ಮೃದುಲಂ ಪ್ರವಾಲಂ |
 ದಂತಾವಲಿಂ ಸುಮನಸಾಂ ತತಿಮುಲ್ಲಿಖಾಮಿ
 ಸ್ವಾದೂನಿ ವೇದ್ಮಿ ಚ ಮಧೂನಿ ಸುಭಾಷಿತಾನಿ || 8.78 || 295
- ಮಾತರ್ಭವನ್ಮುಖಮಯೂಖಸುಧಾಬ್ಧಿಮಧ್ಯೇ
 ಬಿಂಬಾಧರಾಮೃತಮಭೂದ್ವಚನಾಮೃತಂ ಚ |
 ಆದ್ಯಂ ತಯೋಃ ಪಿಬತಿ ಸಾದರಮಾನನೇನ
 ಶ್ರೋತ್ರದ್ವಯೇನ ಚರಮಂ ಪರಮಃ ಪುಮಾನ್ ಸಃ || 8.79 || 296
- ಪರಿಹೃತಭವಶಬ್ದಾ ಭಾರತೀ ತಾವಕೀನಾ
 ಪರಿಹಸತು ನಿಕಾಮಂ ಕಾಲಕಂಠಾಭಿಲಾಪಂ |
 ಶ್ರುತಿಪಥಮಧುರೇಯಂ ಸಿಂಧುಕನ್ಯೇ ಕಥಂ ವಾ
 ಶುಕಮುಖ ಫಣಿತೀನಾಂ ದೋಷಮಾವಿಷ್ಕರೋತಿ || 8.80 || 297
- ಅಸಂಕೋಚಾಂ ಮೋಚಾ ಮಧುರಿಮಮದೋನ್ಮೋಚನವಿಧೌ
 ಅನೀಚಾಂ ತೇ ವಾಚಾಮಹರಹರಹಂ ನೌಮಿ ಲಹರೀಂ |
 ಉದೂಹೇ ಯಾಂ ಶ್ರೋತುಂ ಕುತುಕಮುದಧೇಃ ಪುತ್ರಿ ದಧತೀ
 ಶ್ರುತೀಭಾವಂ ಚಕ್ಷುಃಶ್ರುತಿಪತಿದೃಶಾಂ ವಿಂಶತಿಶತೀ || 8.81 || 298
- ಪರ್ಯಾಯಃ ಶರ್ಕರಾಯಾಃ ಪ್ರತಿಕೃತಿರಮೃತ -
 ಸ್ತೋತಸಾಂ ತಾದೃಶಾನಾಂ
 ಸಾಕ್ಷೀ ಗೋಕ್ಷೀರಭೂಮ್ನಾಂ ಸುರತರು ಸುಮನೋ
 ಮಾಕ್ಷಿಕಾಣಾಂ ವಿಕಾರಃ |

ಪುಂಡ್ರೇಕ್ಷಣಾಂ ಪ್ರಣಾಲೀ ಪರಿಣತಿರತುಲಾ
ನಾಲಿಕೇರೋದಕಾನಾಂ

ಸೋಽಯಂ ನಾಲೀಕಗೇಹೇ ಜಯತಿ ತವ ವಚಃ
ಸಂಪದಾಂ ಸಂಪ್ರದಾಯಃ || 8.82 ||

299

ಸುತಾ ಸುಧಾಭೈಃ ಸಹಜಾ ಹಿಮಾಂಶೋಃ

ಮಾತಃ ಪ್ರಿಯಾ ತ್ವಂ ಮಧುರಾಧಿಪಸ್ಯ |
ತಥಾವಿಧಾಯಾಸ್ತವ ಕೇ ನು ವೀಚೀಂ
ಆಚಾಂತಮೋಚಾಂ ನ ವದಂತಿ ವಾಚಾಂ || 8.83 ||

300

ದ್ರಾಕ್ಷಾಲಿರಾದೌ ಕಿಲ ರೂಪಯುಕ್ತಾ

ಮಧ್ಯೇಽಧಿಕೇಕ್ಷುಪ್ರಭವಾ ಸಿತಾ ಚ |
ಹಾಸ್ಯಾ ಸುಧಾಪ್ಯಗ್ರಜನಾಭಿಯುಕ್ತಾ
ಸ್ವಾದೌ ರಮೇ ಜಾಗ್ರತಿ ವಾಗ್ರಸೇ ತೇ || 8.84 ||

301

ನಿಃಸಾರ ವಂಶಜಠರೇ ನೃವಿಶಂತ ಹಂತ

ದಂತದ್ಯುತಿ ಪ್ರತಿಭಟಾಸ್ತವ ಮೌಕ್ತಿಕೌಘಾಃ |
ಮಾತರ್ದ್ವಿಜವ್ರಜ ವಿರೋಧಿತಯಾ ಸ್ಥಿತಾನಾಂ
ಮಾತಂಗ ಮೌಲಿಕಲನಾಽಪ್ಯುಚಿತ್ಯೈವ ತೇಷಾಂ || 8.85 ||

302

ರಮೇ ರಸಜ್ಞಾಂಚಲಶಾರದಾಯಾ

ರದಾವಲೀ ತೇ ರಮಣೀಯ ರೂಪಾ |
ಮಧುಪ್ರತಿಕ್ಷೇಪಿ ಮನೋಽನುಕೂಲೇ
ಮಂದಾರಮಾಲೇವ ಶುಭಾ ವಿಭಾತಿ || 8.86 ||

303

ಪ್ರಕಾಶತೇ ಸಜ್ಜಘನಾಗಮೇ ತ್ವಯಿ

ಪ್ರಗಲ್ಭಶೋಭೋದಯಿನೀ ರದಾವಲಿಃ |
ರಮೇ ಮುಕುಂದೇನ ಕಿಲಾಮುನಾ ಧೃತಾ
ದ್ಯುತಿಯರ್ದೀಯಾ ಸಹಸೋನ್ಮಿಷನ್ಮುದಾ || 8.87 ||

304

ಆಪ್ತೀಕೃತಾನಾಮಮುಕೇನ ಹಾರ್ದಾನ್

ಸದಾ ಮುಕುಂದೇನ ಸದಾದೃತಾನಾಂ |

ಶುಚಿದ್ವಿಜಾನಾಂ ನನು ತಾವಕಾನಾಂ

ಮುಕ್ತಾಕೃತಿರ್ವಿಶ್ವಸವಿತ್ರಿ ಯುಕ್ತಾ || 8.88 ||

305

ಹಂತಾರಸ್ತಮಸಾಂ ದಿಶಂತು ಕಮಲೇ ದಂತಾ ಮುದಂ ತಾವಕಾಃ

ಯೇಷೂದ್ಧಾಮಜವಾಸಪಕ್ಷ ರಸನಾಚ್ಛಾಯೋಪರಕ್ತಾಂಶುಷು |

ಉಚ್ಚೈಃ ಪಕ್ತಿಮ ದಾಡಿಮ ಭ್ರಮವಶಾದುತ್ಪಿತ್ಸುಕೇಲೀ ಶುಕ -

ಪ್ರತ್ಯಾವರ್ತನ ಖೇದ ನಿಃಸಹತಯಾ ಪಾಣಿರ್ವಿಶೇಷಾರುಣಃ || 8.89 ||

306

ಕನ್ಯೇ ಸಿಂಧೋಃ ಕಾಽಪಿ ಮೃದ್ವೀ ಸುಹೃದ್ಯಾಂ

ದದ್ಯಾದ್ವಿದ್ಯಾಂ ತ್ವದ್ರಸಜ್ಞಾ ಮನೋಜ್ಞಾ |

ಯತ್ರ ವ್ಯಕ್ತೋ ರಕ್ತಿಮಾ ವಕ್ತಿ ಮಾತಃ

ವಾಚಾಂ ದೇವ್ಯಾ ನಿತ್ಯನೃತ್ತಾಭಿಘಾತಂ || 8.90 ||

307

ಪ್ರಹ್ಲಾ ಜಿಹ್ವಾಂ ತವ ತು ಶರಣೀಕುರ್ಮಹೇ ಶರ್ಮಹೇತುಂ

ರಾಗಾದಾಗಾಂಸ್ಯುಪಚಿತವತೋ ರಕ್ಷಿತುಂ ಯಾ ರಮೇ ನಃ |

ವಾರಂ ವಾರಂ ವೃಷಗಿರಿಪತೇಃ ಕೋಪಲೋಪಾನುರೂಪಾಃ

ಸೂಕ್ತೀರುಕ್ತ್ವಾ ನಿಯತಮಯತೇ ಶೋಣಿಮಾನಂ ಶ್ರಮೇಣ || 8.91 ||

308

ಕಂಸದ್ವಿಷೋ ಮಹಿಷಿ ಕಾನನ ಚಂದ್ರಿಕೇತಿ

ದೋಷಂ ವಿಹಾಯ ರಸನಾಮವನಾತ್ಮಿಕಾಂ ತೇ |

ಪ್ರಾಪ್ತಾಽಪಿ ಪದ್ಮಜವಧೂರ್ವನಜೌಕಸಸ್ತೇ

ಸಂಗಾದಿವಾಧಿಕವನಸ್ಥಿತಿಮೇತಿ ಭೂಯಃ || 8.92 ||

309

ಅಭ್ಯರ್ಚತಾಮನಘ ವಾಜ್ಮಯಸಾರದಾಯಾ

ರೂಪಂ ರುಚಾ ತುಲಿತ ಶಾರದನೀರದಾಯಾಃ |

ವಂದೀಭವತ್ಪ್ರಥಿತ ತುಂಬುರುನಾರದಾಯಾಃ

ವಂದೇ ತವಾಂಬ ರಸನಾಂಚಲಶಾರದಾಯಾಃ || 8.93 ||

310

- ಮುಕುಂದಕಾಂತೇ ಮುಖಪದ್ಮಕಾಂತೇಃ
 ತವಾಧರೋಽಯಂ ತರುಣಾತಪೋ ವಾ |
 ಆನಂದಕಲ್ಯಾಣಸರೇ ಮುರಾರೇಃ
 ಆವಿರ್ಭವತ್ ಪ್ರಾಗರುಣೋದಯೋ ವಾ || 8.94 || 311
- ಬಿಂಬೋಷ್ಯಯೋಃ ಪೃಥಗವಸ್ಥಿತಯೋಃ ಕದಾಚಿತ್
 ಸಂಧೌ ಕೃತೇ ಜನನಿ ಸಾಧುಪದೇ ನಿವಿಷ್ಟೈಃ |
 ಓಷ್ಣಸ್ತವೈಷ ವಿತರನ್ನಿಜಮುಖ್ಯವರ್ಣಂ
 ಬಿಂಬಾಯ ಲುಂಪತಿ ಚ ತಸ್ಯ ಜಘನ್ಯವರ್ಣಂ || 8.95 || 312
- ವೈಕುಂಠಕಾಂತೇ ವಚನಾಧರೌ ದ್ವೌ
 ವಕ್ತ್ರೇ ತವಾಸ್ತಾಮಮೃತಾವತಾರೌ |
 ಆದ್ಯೇ ತು ವರ್ಣಃ ಶುಕಲಾಲಿತೋಽಭೂತ್
 ಅಂತೈ ಪುನಃ ಕಿಂಶುಕಲಾಲನೀಯಃ || 8.96 || 313
- ರಾಗಾವನೇರಪಿ ತವಾಧರ ಜೀವಕಸ್ಯ
 ರಾಜೀವವಾಸಿನಿ ನಿರಾಕೃತಪಲ್ಲವಸ್ಯ |
 ಅಚ್ಛೈರ್ಧ್ವಿಜೈಃ ಪರಿಚಯಾದಮೃತಸ್ಯ ರೀತಿಂ
 ಆರೋಹತಃ ಸಮುಚಿತೋಽರುಣಬಿಂಬ ಭೇದಃ || 8.97 || 314
- ತವ ರದವಸನೇ ಗುಣೋತ್ತರೇಽಸ್ಮಿನ್
 ಅಧರಪದಸ್ಯ ವಿರೋಧಿ ಲಕ್ಷಣೈವ |
 ಅಮೃತಕೃದಪಿ ಮಾಧವೋ ಮುನೀನಾಂ
 ಅಮೃತಮುಪೈತುಮಮುಂ ನಿಷೇವತೇ ಯತ್ || 8.98 || 315
- ಹರಿಗೃಹಿಣಿ ಹರಿದ್ರಾ ಲಿಪ್ತಯಾ ಶಂಪಯಾ ತೇ
 ತನುಮತನುತ ವೇಧಾಸ್ತಪ್ತಕಾರ್ತಸ್ವರಾಭಾಂ |
 ಅಧರಮಥ ಚ ತತ್ರಾಪ್ಯಂಬ ಲಿಂಪನ್ ಸುಧೌಘೈಃ
 ಅನಯದನಣಿಮಾನಂ ಶೋಣಿಮಾನಂ ಕಿಮೇನಂ || 8.99 || 316

ಪ್ರಾಯಸ್ತೇ ಜಗದಂಬ ಚುಂಬನವಿಧೌ ಬಿಂಬಾಧರಾಲಂಬನಂ
 ಸಂಕ್ರಾಂತಂ ಮಧು ನಂದನಂದನಮುಖೇ ಸಂಗೀತಕಾಲೇ ಪುನಃ |
 ತಸ್ಮಾದ್ವೇಣುಮವಾಪ ತದ್ಗತರಸಾಸ್ವಾದೀ ತದಾದಿತ್ಸಯಾ
 ವಂಶಾನ್ ಕೃಷ್ಣಪುರಂದ್ರಿ ರಂದ್ರಯತಿ ಕಿಂ ತದ್ವಂಶಜಾತಾನಲಿಃ || 8.100 || 317

ವಿದ್ವಜ್ಜನೈ ರುಚಿರವಿದ್ರುಮ ಪಂಕ್ತಿರೇಷಾ
 ವಿಜ್ಞಾಯತಾಂ ಮದಧರಾದಧರಾ ಕಿಲೇತಿ |
 ಪ್ರತ್ಯಕ್ಷತಃ ಪ್ರಕಟನಾಯ ಪಯೋಧಿಕನ್ಯೇ
 ಕಂಠೇ ಬಿಭರ್ಷಿ ಕಿಲ ವಿದ್ರುಮಮಾಲಿಕಾಂ ತ್ವಂ || 8.101 || 318

ಕಪೋಲೌ ತೇ ಮಾತಃ ಕನಕಮಯತಾಟಂಕ ಸುಷಮಾ -
 ಝರಾಘಾತಾರಕ್ತೌ ಜನಜನನಿ ಯತ್ರೈವ ನಿಹಿತಾಃ |
 ಅಪಿ ಪ್ರೌಢೇಂದ್ರದ್ವಿಟ್ಟರಿವೃಥವಪುಃ ಪಾಟನಖರಾಃ
 ಸಮಾಖ್ಯಾಮನ್ವರ್ಥಾಂ ದಧತಿ ನರಸಿಂಹಸ್ಯ ನಖರಾಃ || 8.102 || 319

ಕಾಂತೌ ಮಾತಃ ಕಪೋಲೌ ತವ ಯದುಪಗತಾಂ
 ಕರ್ಣರತ್ನಾಂಶು ಪೂರಂ
 ಸಂಪ್ರಾಪ್ತಂ ಚುಂಬನೇಷು ಪ್ರಿಯತಮವದನಾ -
 ದಂಬ ತಾಂಬೂಲರಾಗಂ |
 ಮತ್ವಾ ಹಸ್ತಾಂಗುಲೀಭಿಸ್ತ್ವಮಸನರುಚಿಭಿ -
 ಮಾರ್ಜನೈರ್ಧ್ವಿಸ್ತ್ರಿರುಕ್ತಂ
 ತಂ ದೃಷ್ಟ್ವಾ ದರ್ಪಣೇ ಹ್ರೀಭರನಮಿತಮುಖೀ
 ಹಾಸ್ಯತೇ ಪ್ರಾತರಾಲ್ಯಾ || 8.103 || 320

ಪಾಂಡಿಮ್ನಾ ಹಸತೇವ ಕೈಟಭರಿಪುಃ ಪಾಣಿಸ್ಥಶಂಖೇನ ತಂ
 ಪದ್ಮಾವಾಸಿನಿ ಪರ್ಯಜೀಹಸದಸೌ ಸ್ಯಾಲಂ ಹಿ ಜೈವಾತ್ಮಕಂ |
 ಹಿತ್ವೇಶಂ ಪ್ರಭುರಿತ್ಯಮುಂ ಪ್ರತಿ ಪರೀಹಾಸಾಯ ವಕ್ತ್ರಾತ್ಮನಾ
 ಜಾತೇನೈವಮಧಃ ಕೃತೋ ಹಿಮರುಚಾ ತ್ವತ್ಕಂಧರಾತ್ಮಾ ದರಃ || 8.104 || 321

- ಅಂತಃ ಸ್ಥೋಷೋದ್ಧಾರಾದ್
 ಗೃಹೀತಮಖಿಲಾಂಬ ಕಂಸದಮನೇನ |
 ಪಾಂಚಶರಜನ್ಯಮಭಿತಃ
 ಪ್ರತಿಗರ್ಜತಿ ಕಂಧರಾ ತ್ವದೀಯೇಯಂ || 8.105 || 322
- ಚಕ್ರಾಂಕತಾಮುಪಗತಂ ಸ್ತನಮುನ್ನತಂ ತೇ
 ವೀಕ್ಷ್ಯಾತಿತಿಕ್ಷುರಯಮುಚ್ಛ್ರಯವಾಂಸ್ತತೋಽಪಿ |
 ಕಂಠತ್ವಮೇತ್ಯ ಶಿರಸಾ ನಿಜಭುಕ್ತಮುಕ್ತಾ -
 ಹಾರಂ ಚ ವಾಹಯತಿ ತೇನ ತವಾಂಬ ಶಂಖಃ || 8.106 || 323
- ಜನಸ್ತ್ರೀಲೋಕೀಜನನಿ ಸ್ತನೌ ತೇ
 ಕಥಂ ಪಯೋಜೇ ಕಥಯತ್ಯಶೇಷಃ |
 ಚತುರ್ಮುಖಾದ್ಯರ್ಭಕ ಜೀವನಾಯ
 ಜಾತಂ ತಯೋರೇವ ಪಯೋ ಹಿ ಭೂಯಃ || 8.107 || 324
- ಅಮೃತಕಲಶವ್ಯೋಹೇಷ್ಟಾತ್ಮೋದ್ಭವೇಷು ಪಯೋಧಿನಾ
 ತ್ವಯಿ ಕುಚಮಿಷಾದ್ವೌ ನಿಕ್ಷಿಪ್ತೌ ವಿವರ್ಧಯಿತುಂ ಜಗತ್ |
 ಅಮೃತಸಹಜೇ ಯದ್ಗುಗ್ಧಸ್ಥಾದನೋಲ್ಬಣಪಾಂಡಿಮ -
 ದ್ರುಹಿಣರಸನಾವಾಸಾದ್ಗೌರೀ ಬಭೂವ ಸರಸ್ವತೀ || 8.108 || 325
- ನ ಜಾತುಚಿದ್ವರ್ಣವಿಪರ್ಯಯಂ ಗತೌ
 ಗುಣೋತ್ತರೌ ಕಂದುಕಕಂಚುಕೌ ತಯೋಃ |
 ಸ್ವಮಿತ್ರಮಾದ್ಯಂ ಕುರುತೇ ರಮೇಽಂತಿಮಂ
 ಬಿಭರ್ತಿ ಮೂರ್ಧ್ನಾ ತ್ವದುರೋಜ ಭೂಮಿಭೃತ್ || 8.109 || 326
- ಪುರಸ್ತ್ವದೀಯಾಂಗ ಪುರಪ್ರವೇಶೇ
 ಪುರಾಣಗೋಪಾಲ ಭೃತಾವನಂಗಃ |
 ಉರೋರುಹಕ್ಷೀರಘಟೌ ಚ ಪಶ್ಯನ್
 ಉಚ್ಚೈಸ್ತರಾಂ ನಂದತಿ ಸಿಂಧುಕನ್ಯೇ || 8.110 || 327

- ಪುಷ್ಪೇಷು ಪೂಜಾವಿಧಿಮಾಚರಿಷ್ಯನ್
 ಪುಣ್ಯಾಹಕುಂಭಾವಿವ ಪದ್ಮನಾಭಃ |
 ಪಯೋನಿಧೇಃ ಪುತ್ರಿ ಮಹಾಕ್ಷತ್ರೈಸ್ತೇ
 ಪಯೋಧರಾವಂಬ ಪರಿಷ್ಕರೋತಿ || 8.111 || 328
- ಪರಾಮಿಮಾಮುನ್ನತಿಮಶ್ನುವಾತೇ
 ಸ್ಮರಾಂಬ ಸದ್ಯಃ ಸ್ತನಭೂಭೃತೌ ತೇ |
 ಚರಾಚರಾಣಾಮಧಿಪೋಽಪಿ ಚಕ್ರೀ
 ಕರಾರ್ಪಣಂ ದೇವಿ ಯಯೋಃ ಕರೋತಿ || 8.112 || 329
- ಹಂತ ಸ್ತನೌ ತವ ವಿಭಾಗಕಥಾನಭಿಜ್ಞೌ
 ಕಂದರ್ಪಮಾತರತ ಏವ ಕರಾದಿಷು ತ್ವಂ |
 ಅಂಗಾಂತರೇಷು ಪೃಥಗಾಭರಣಂ ದದಾನಾ
 ಹಾರಂ ದ್ವಯೋರಪಿ ತಯೋರಪೃಥಗ್ ದದಾಸಿ || 8.113 || 330
- ಮುಷ್ಣಾತಿ ಮೇದಿನಿಭೃತಾಂ ಶ್ರಿಯಮುನ್ನತಾನಾಂ
 ಸೂರ್ಯಾಶ್ರಿತಂ ಪರಿಹಸತ್ಯಪಿ ಸಾಧುಚಕ್ರಂ |
 ಊರ್ಧ್ವಂ ಚ ಪಶ್ಯತಿ ರಮೇ ತ್ವದುರೋಜಯುಗ್ಮಂ
 ಈದೃಕ್ ಚರಿತ್ರಮವಿವೇಕಿನಿ ನೈವ ಚಿತ್ರಂ || 8.114 || 331
- ಉಚ್ಚೈರತನ್ವಾಜ್ಯವತೀರ್ಣಶಕ್ತೋಃ
 ಭೂಯಾಂಸಿ ಪಾತುಂ ಕ್ಷಮಯೋಃ ಪಯಾಂಸಿ |
 ಮಾತರ್ಮಹಾಹಾರಸಮೃದ್ಧಿಭಾಜೋಃ
 ಯುಕ್ತಂ ಹಿ ಪೀನತ್ವಮುರೋಜಯೋಸ್ತೇ || 8.115 || 332
- ವಿವೇಕವಾರ್ತಾ ವಿರಹೇಽಪಿ ಪದ್ಮೇ
 ಗುರುತ್ವ ಭಾಜೋಽಸ್ಯ ಕುಚದ್ವಯಸ್ಯ |
 ಗಿಯುತ್ತಮಾ ಬಿಭ್ರತಿ ಶಿಷ್ಯಭಾವಂ
 ಕ್ಷಮಾಧರಾಣಾಂ ಕ್ಷಮಮೇತದೇಷಾಂ || 8.116 || 333

- ರಮೇ ಕರಾಭ್ಯಾಂ ರಚಿತಾರ್ದನಸ್ಯ
 ತ್ರೈಲೋಕ್ಯಭಿಕ್ಷೋರತನುಪ್ರದಾನಂ |
 ಸ್ತನಾವುದಾರೌ ತನುತಸ್ತವೇಮೌ
 ತೃಣೀಕೃತಾಷ್ಟಾಪದಶೈಲಶೃಂಗೌ || 8.117 || 334
- ಕುಚೌ ಹಿರಣ್ಯಾಚಲ ಸಂಪದಂ ತೇ
 ಪ್ರಹ್ಲಾದಹೇತೂ ನಿಯತಂ ಭಜೇತೇ |
 ತನೋತಿ ಮಾತಸ್ತತ ಏವ ನೂನಂ
 ನೃಕೇಸರೀ ತತ್ರ ನಖಕ್ಷತಾನಿ || 8.118 || 335
- ಉತ್ತುಂಗಯೋಸ್ತುಲ್ಯಮುರೋಜಯೋಸ್ತೇ
 ಗದಂತಿ ಖರ್ವಂ ಕಥಮಂಬ ಕುಂಭಂ |
 ತತ್ಕಾರ್ಯಭೂತಃ ಕಥಯತ್ಯಗಸ್ತ್ಯಃ
 ತತ್ರ ಸ್ವಹೇತೌ ಪರಿಮಾಣಮೇತತ್ || 8.119 || 336
- ರತವ್ರತಾರಂಭ ಕೃತೇ ರತೀಶೋ
 ಹರಿದ್ರಯಾ ಲಿಪ್ತಮಧೋಕ್ಷಜಾಯ |
 ಮಾತಾ ರಮೇ ಮಂಗಲನಾಲಿಕೇರ -
 ಯುಗಂ ದದೌ ಕಿಂ ತ್ವದುರೋಜಯುಗ್ಮಂ || 8.120 || 337
- ತವಾಯಮಂಬ ಸ್ತನಯೋಃ ಸಖಾಯೌ
 ದಧಾತಿ ಕುಂಭೌ ಶಿರಸೇತಿ ನೂನಂ |
 ಗ್ರಾಹಗ್ರಹಾತ್ ತ್ರಾತುಮಹೋ ಗಜೇಂದ್ರಂ
 ತ್ವರಾ ಹರೇಃ ಕ್ವಾಪಿ ಪುರಾಽವಿರಾಸೀತ್ || 8.121 || 338
- ಉರೋಜಯುಗ್ಮಂ ತವ ಯುಕ್ತಿಭೂಮ್ನಾ
 ಕರೀಂದ್ರಕುಂಭೌ ಕಥಯಂತಿ ಮಾತಃ |
 ಆಭಾತಿ ತಸ್ಮೋಪರಿ ಮೌಕ್ತಿಕಶ್ರೀ
 ರೋಮಾಲಿಶುಂಡಾ ಚ ಲಸತ್ಯುಪಾಂತೇ || 8.122 || 339

ಚಂದ್ರೇಣ ಚಕ್ರಮಿಥುನಂ ಕೃತವಿಪ್ರಯೋಗ -

ತ್ರಾಸಾದಪೇಕ್ಷಿತ ತದೀಯಜನಾವಲಂಬಂ |

ವಕ್ಷೋರುಹದ್ವಯಮಿಷೇಣ ವಿಧುಸ್ವಸಸ್ತೇ

ಪ್ರಾಪ್ಯಾಂಗಮೃಚ್ಛತಿ ನಿರಂತರಸಂಗತಿಂ ತತ್ || 8.123 ||

340

ಸೋಡುಂ ಕರಾಭಿಹತಿಮಪ್ರಭವನ್ ವಧೂನಾಂ

ದ್ರಾಕ್ ಕಂದುಕಃ ಸ್ತನತಯಾಽಂಬ ತವಾವತೀರ್ಣಃ |

ತತ್ರಾಪ್ಯಹೋ ಭಜತಿ ಶೌರಿಕರೋಪಮರ್ದಂ

ಕ್ಷಿಪ್ತಃ ಸುದೃಗ್ಭಿರಯತೇ ಕ್ಷ ನ ಮರ್ದನಾನಿ || 8.124 ||

341

ನಿತ್ಯೋಲ್ಲಸದ್ಭ್ರೂಣ ಧಾತುನಿವೇಶಹೃದ್ಯೌ

ಮಾತಸ್ತವ ಸ್ತನಗಿರೀ ಜಯತಃ ಕರೋರೌ |

ಅಧ್ಯಾಪಿತಂ ಕಠಿನತಾಮರವಿಂದನಾಭೇಃ

ಆಲಿಂಗನೇಷು ಕಿಲ ಯೇನ ಭುಜಾಂತರಾಲಂ || 8.125 ||

342

ಘಟಿಕಾಶತಕಶ್ರುತೋಚ್ಛ್ರಯಂ

ಧನಸಾಹಿತ್ಯಮದಃ ಸ್ತನದ್ವಯಂ |

ಕುರುತೇ ಕವಿಚಕ್ರ ನಿರ್ಜಯಂ

ಕಮಲೇ ಕಾಂತಗುರುಪ್ರಭೋದಯಂ || 8.126 ||

343

ಸುರತರುಚಿರಲೀಲಾ ಶೋಭಿತೋಽಸಾವಿತಿ ಶ್ರೀಃ

ಪೃಥುಲಕುಚಯುಗಂ ತ್ವಂ ಪ್ರೇಯಸೇ ದೇವಿ ದತ್ತೇ |

ಸ ತು ತದಪಿ ಗೃಹೀತ್ವಾ ಚಾಪಲಾದಂಬರಂ ತೇ

ಹರತಿ ಪರಹಿರಣ್ಯಂ ಹರ್ತುರೇಷ ಸ್ವಭಾವಃ || 8.127 ||

344

ಉನ್ನಮತ್ಸರಮನುನ್ನಮತ್ಸರಂ

ಕಂದುಕೇ ಕಲಶಸಿಂಧುಕನ್ಯಕೇ |

ಪೀನತೋಷಿತಮಪೀನತೋಷಿತಂ

ಭಾತಿ ತೇ ಯುಗಮುರೋರುಹೋ ರಹೋ || 8.128 ||

345

- ಉದಗ್ರಹಾರಂ ಕುಚಮಂಡಲಂ ತೇ
 ಜನಾರ್ದನೋ ದೇವಿ ಜಗತ್ಯಧೀಶಃ |
 ನಿಪೀಡಯತ್ಯೇಷ ಕರಗ್ರಹೇಣ
 ಕಾರುಣ್ಯವಾರ್ತಾ ಕ್ಷ ಹಿರಣ್ಯಹರ್ತುಃ || 8.129 || 346
- ಮದಂಬ ಭೋಗ್ಯಾಯತಮಾಲ್ಯಜುಷ್ಟೇ
 ತವ ಸ್ತನದ್ವಂದ್ವ ಗಿರೀಶಮೌಲೌ |
 ನಿಕಾಮಮುದ್ ವೃತ್ತತಯಾ ನಿಪತ್ಯ
 ಉರತ್ಯಸೌ ಹಾರಸುರಸ್ರವಂತೀ || 8.130 || 347
- ಪೀತಸ್ತನಸ್ತೇ ಕಮಲೇ ಶಿಶುತ್ವೇ
 ಪಿತಾಮಹಃ ಸೋಽಜನಿ ನಿತ್ಯತ್ಯಪ್ತಃ |
 ಸದಾ ತದಾಸ್ವಾದಕರಃ ಸಮುಕ್ತಾ -
 ಹಾರೋಽಂಬ ಕೇನಾಪ ತಥಾಭಿಧಾನಂ || 8.131 || 348
- ಕಲ್ಯಾಣಿ ಭಾವತ್ಕುಚಾಗ್ರಜಾಗ್ರ -
 ತ್ಪ್ರತ್ಯಗ್ರಹಾರ ಸ್ಫುಟಮೌಕ್ತಿಕಾನಿ |
 ಪ್ರಾಯಃ ಸುಮೇರುಂ ಪರಿತಶ್ಚರಂತಿ
 ಪಟೂನ್ಯೂಡೂನೀವ ಪರಿಸ್ಫುರಂತಿ || 8.132 || 349
- ಸ್ತನಯೋರನಯೋಸ್ತವಾಂಬುರಾಶೇ -
 ಸ್ತನಯೇ ದೀವ್ಯತಿ ದಿವ್ಯಹಾರಯಷ್ಟಿಃ |
 ಪರಿತಃ ಪೃಥುಲಾರವಿಂದಕೋಶಂ
 ಪ್ರಚಲಂತೀ ಕಲಹಂಸಮಾಲಿಕೇವ || 8.133 || 350
- ಮದನೋಪವನೇ ಮದಂಬ ದೇಹೇ
 ತವ ಬಾಹೇ ಕೃತವಲ್ಲಿಕಾ ವಿಮೋಹೇ |
 ನವ ಪಲ್ಲವ ಪುಲ್ಲಪುಷ್ಪ ಭೂಯಂ
 ಯದುಪರ್ಯಂಗುಲಯೋ ನಖಾಶ್ಚ ಯಾಂತಿ || 8.134 || 351

ಅಂಭೋಜಬಂಧುರಯಮಂಬುರುಹಾನ್ ದವೀಯಾನ್
 ತತ್ಸನ್ನಿಧಿಂ ಜಿಗಮಿಷುಸ್ತನಯೇ ಪಯೋಧೇಃ |
 ಅಂಭೋಜಮಂಬ ತವ ಹಸ್ತತಯಾಽವತೀರ್ಣಂ
 ಸೌವರ್ಣಕಂಕಣಮಿಷಾನ್ನಿಕಷಾ ಸಮಿಂಧೇ || 8.135 ||

352

ಆಮ್ರೇಡಿತ ತ್ವತ್ಕರ ಪದ್ಮರಾಗಃ
 ಅತ್ಯುಜ್ಜ್ವಲೈಃ ಕಂಕಣಪದ್ಮರಾಗೈಃ |
 ಲೀಲಾಶುಕೋ ದಾಡಿಮಬೀಜಲುಬ್ಧೋ
 ವಿಶ್ವಂಭರಪ್ರೇಯಸಿ ವಿಪ್ರಲಬ್ಧಃ || 8.136 ||

353

ಕೃತಾಂಚನೌ ಕಾಂಚನ ಕಂಕಣಸ್ಥ -
 ಸಂಕ್ರಂದನಗ್ರಾವಮಹಸ್ತರಂಗೈಃ |
 ಕಲ್ಯಾಣಿ ಪಾಣೀ ಕನತಸ್ತರಾಂ ತೇ
 ಶೈವಾಲಮಾಲಾಭಿರಿವಾರವಿಂದೇ || 8.137 ||

354

ಇಂಧೇ ತಾವಕಪಾಣಿಶೋಣಿಮಭರಃ ಕಲ್ಯಾಣಿ ನೈಸರ್ಗಿಕಃ
 ಪದ್ಮೇ ಕಂಕಣಪದ್ಮರಾಗಕಿರಣ ಶ್ರೇಣೀಭಿರಾಪ್ಯಾಯಿತಃ |
 ತತ್ಸಂರೂಢಬಿಡಾಲಲೋಚನ ಸುಹೃದ್ವೈದೂರ್ಯವೀಕ್ಷಾಭಯಾದ್ -
 ಗಚ್ಛದ್ವಿಭ್ರಮಕೀರವಾರಣಘನಾಯಾಸೇನ ಚಾಮ್ರೇಡಿತಃ || 8.138 ||

355

ಕಾಂಚೀಕವೀಂದ್ರಕವನಾದಪಿ ಕೋಮಲಂ ತೇ
 ಕಲ್ಯಾಣಿ ಪಾಣಿತಲಮಂಬುಜನಾಭಕಾಂತೇ |
 ಅಶ್ರಾಂತಮರ್ಥಿಷು ಬಹುಷ್ಟಭಿತನ್ಯಮಾನ -
 ದಾನಶ್ರಮಾದರುಣಿಮಾನಮುಪೈತಿ ನೂನಂ || 8.139 ||

356

ನ ಕೇವಲಂ ನಾಗನಗೇಶಕಾಂತೇ
 ಹಸ್ತೋ ನನು ಸ್ವರ್ಣಗತೋಽಧಿಕಸ್ತೇ |
 ಯಂ ಸಂಪ್ರದಾನೀಕುರುತೇ ಸ ನಿಃಸ್ವಂ
 ಸೋಽಪಿ ಕ್ಷಿತೌ ಸ್ವರ್ಣಗತೋಽಧಿಕಃ ಸ್ಯಾತ್ || 8.140 ||

357

ಅಸಾವನಷ್ಟಾಪದಮರ್ಥಿನಂ ದ್ರಾಕ್

ಅಷ್ಟಾಪದಾವಾಸಮಹೋ ವಿಧಾಯ |

ಆಪತ್ಕಥಾದೂರಗಮಬ್ಧಿಕನ್ಯೇ

ಕರೋತಿ ಕಲ್ಯಾಣಿ ಕರಸ್ತ್ವದೀಯಃ || 8.141 ||

358

ದೀನಾ ದಾನೈಸ್ತ್ವತ್ಕರಾಬ್ಜಾದುಪಾತ್ರೈಃ

ದೇವಿ ಸ್ಥಾನೇ ಸ್ವರ್ಣವತ್ತ್ವಂ ಪ್ರಪನ್ನಾಃ |

ಆಸನ್ನೇತೇ ಸಿಂಧುಕನ್ಯೇ ನದೀನಾಃ

ಚಿತ್ರಂ ನಿತ್ಯಂ ಭಾಂತಿ ಲಕ್ಷ್ಮೀಕುಮಾರಾಃ || 8.142 ||

359

ಕನತ್ಕನಕಕಂಕಣೋಲ್ಬಣಮಣೀಘೃಣಿ ಶ್ರೇಣಿಕಾ -

ಮಹಾಸರಿದುದಂಚಿತಂ ಮಕರಮತ್ಸ್ಯರೇಖಾವೃತಂ |

ಪ್ರಸಹ್ಯ ಮಧುನಾಶನಂ ಕೃತವತ್ಯೈವ ಕೃಷ್ಣೇನ ತೇ

ಕರಾಂಬುರುಹಮಿಂದಿರೇ ಕಲಿತಪೀಡನಂ ರಾಜತೇ || 8.143 ||

360

ಸ್ವರ್ಣಸ್ಫುರದ್ಭಹುವಿಧೋರ್ಮಿಕಮಬ್ಧಿಕನ್ಯೇ

ರತ್ನಾಕರಂ ತವ ಕರಂ ನಿಗದಂತಿ ಸಂತಃ |

ಆಕ್ರಾಂತಸರ್ವಭುವನೋ ಹಿ ಜನಾರ್ದನೋಽಸೌ

ದುರ್ಧರ್ಷತಾಂ ವ್ರಜತಿ ಯಸ್ಯ ಪರಿಗ್ರಹೇಣ || 8.144 ||

361

ಪಾಲಕಂ ಸುಮನಸಾಂ ತವ ಸ್ಥಿರ -

ಚ್ಛಾಯಮಬ್ಧಿತನಯೇ ಸಮಾಶ್ರಯೇ |

ಪಂಚಶಾಖಮಿಹ ಭವ್ಯಕಲ್ಪಕಂ

ದಾನವಾರಿಪದ ಪೋಷಣಕ್ಷಮಂ || 8.145 ||

362

ಜನನಿ ಮರಕತಾದಿಃ ಸಾರ್ಧಮಾರಕ್ತರತ್ನೈಃ

ವಿಧುಮುಖಿ ನಿಹಿತಸ್ತೇ ವ್ಯರ್ಥಮೇವೋರ್ಮಿಕಾಸು |

ಪ್ರಸ್ಮಮರಕರದೀಧಿತ್ಯಂಕುರೈರಂಗುಲೀನಾಂ

ಪರಿಭಜತಿ ಯತೋಽಸೌ ಪದ್ಮರಾಗಾವಿಶೇಷಂ || 8.146 ||

363

- ರಾಗಂ ರಮೇ ತವ ಶುಭಾಂಗುಲಿಸಂಗಲಬ್ಧಂ
 ವೀಟೀ ಮುರಾಂತಕಮುಖೇ ಪ್ರಕಟೀಕರೋತಿ |
 ಮುಕ್ತಾಸವರ್ಣನವಚೂರ್ಣಗನಾಗವಲ್ಲೀ
 ಪರ್ಣಾತ್ಮನಾ ನ ಖಲು ರಾಗಕಥಾನ್ಯಥಾಽಸ್ಯಾಃ || 8.147 || 364
- ಭವಾಂಧಕೂಪೇ ಪತಿತಾಯ ಮಹ್ಯಂ
 ದುರ್ಮೋಚಕಮೋತ್ಕರ ಕರ್ಕಶಾಯ |
 ಕರಾವಲಂಬಂ ಕಮಲೇ ದದಾಸಿ
 ತದಂಚಲಂ ತೇ ತತ ಏವ ರಕ್ತಂ || 8.148 || 365
- ದಧತಿ ನಖಾಸ್ತವಾಂಬ ತನುಹೇಮಲತಾಭಭುಜಾ -
 ರುಚಿರಕರಾರವಿಂದಚಲದಂಗುಲಿಕೋಟಿಜುಷಃ |
 ಸರಯಸರಸ್ವತೀ ಝರಸಮಾಪತನೋಪನತ -
 ಹ್ರದತನುವೀಚಿಕಾಂಚಲ ಸಮುಜ್ಜ್ವಲಘೇನತುಲಾಂ || 8.149 || 366
- ಸಮಾನನಾಮಾ ಸ ವಿಧುಃ ಸಮಾನಶೇ
 ದಶೇಹ ಭಾವಾನಿತಿ ಮಾತರೀರ್ಷ್ಯಯಾ |
 ಪ್ರಶಸ್ತಯೋಸ್ತಾವಕಹಸ್ತಯೋರ್ವಿಧುಃ
 ದಶಾವತಾರಾನ್ ವಿದಧೇ ನಖಾತ್ಮನಾ || 8.150 || 367
- ವಿಭಾತಿ ವಾರಾಶಿವರೇಣ್ಯಕನ್ಯಾ
 ಪ್ರಶಸ್ತಹಸ್ತೋಲ್ಲಸಿತೋ ನಖಾತ್ಮಾ |
 ವಿಧುವಿಚಿತ್ರಾಗಮ ಏವ ನೂನಂ
 ನಾಽಸೌ ತುಲಾಮೇತಿ ಯತಃ ಕದಾಽಪಿ || 8.151 || 368
- ಕ್ಷತ್ರಂ ತದೇವ ಕಥಯಂತಿ ಬುಧಾಃ ಕ್ಷತೇಭ್ಯೋ
 ಯತ್ರಾಯತೇ ಯದುಪತೇರ್ದಯಿತೇ ತತೋಽಹಂ |
 ಯತ್ಪ್ರತ್ಯುತ ಕ್ಷತಶತಂ ತನುತೇ ಪ್ರಿಯಾಂಗೇ
 ನಕ್ಷತ್ರಮೇವ ತದವೈಮಿ ನಖಂ ತ್ವದೀಯಂ || 8.152 || 369

ಪಾಥೋಜಾಕ್ಷಭುಜಾಂತರಾಲವಸತೇಃ

ಪದ್ಮಾಲಯಾಯಾಶ್ಚಿರಂ

ಪಾಣ್ಯೋರ್ದಕ್ಷಿಣವಾಮಯೋಃ ಸ್ಥಿತಿಮತೀ

ಪದ್ಮೇ ದಿಶೇತಾಂ ಶ್ರಿಯಂ |

ಯತ್ರೈಕಂ ಹರಿದೃಶ್ಯಯೋರ್ಮುಕುಲಿತಂ

ಖೇದಾದದಾಕ್ಷಿಣ್ಯವತ್

ಯೋಗೋತ್ಥಾದ್ ಧ್ರುವಮನ್ಯದೇತಿ ಹಸಿತಂ

ದಾಕ್ಷಿಣ್ಯಶಾಲ್ಯಾಶ್ರಯಾತ್ || 8.153 ||

370

ರೋಮಾಲಿಂ ದ್ರಾಗುದ್ಗತಾಂ ನಾಭಿರಂಧ್ರಾದ್

ವ್ಯಾಲೀಂ ವಿದ್ಧಃ ಪದ್ಮಗೇಹೇ ಭವತ್ಯಾಃ |

ಗಾಢೋರೋಜಸ್ಮೇರ ಹಾರಾಗ್ರಜಾಗ್ರತ್

ರತ್ನಂ ನೂತ್ನಂ ತಚ್ಚಿರಸ್ಯಂ ಪ್ರತೀಮಃ || 8.154 ||

371

ಶೌರೇಃ ಸೂರಾತ್ಮನೋಽಕ್ಷಣ್ಣಃ ಸಮಜನಿ ಯಮುನೇತ್ಯುದ್ಗತೇಷ್ಟೈವ ಗಂಗಾ

ಜಾತಾಂಘ್ರೌ ತಸ್ಯ ಗೌಣೀ ಕಿಲ ತದಪಿ ತವಾಪತ್ಯತೇಽನ್ಯತ್ರ ನಿಂದಾಂ |

ತಸ್ಯಾಃ ಕರ್ತುಂ ತವಾಸೌ ಕಿಮಭವದುದರೇ ಭಾನುಜಾ ರೋಮರಾಜೀ -

ವ್ಯಾಜಾದ್ವಿಶ್ವಾಂಬ ಪತ್ನ್ಯಾ ವಿದುರುದರಭವಂ ಮುಖ್ಯವೃತ್ತ್ಯಾ ಹ್ಯಪತ್ಯಂ || 8.155 || 372

ಜೇತುಂ ಕಂಸಾರಿಮಾರಾದ್ವ್ಯವಸಿತಮಧಿಕಾಮಾಜಿ ಸಂಘಸ್ತನಕ್ಷ್ಮಾ -

ಭೃದ್ಭ್ಯಾಮಭ್ಯಾಶದೇಶೇ ತವ ಜಯತಿ ತಯೋ ರೋಮರೇಖಾ ಶತಘ್ನೀ |

ದತ್ತೇ ನಾಭೀ ರಮೇ ಸಜ್ಜಘನಧರಣಿಭೃನ್ಮಂಡಲೇ ಯನ್ಮುಖೋದ್ಯತ್

ತಪ್ತಾಯಃ ಪಿಂಡಪಾತಸ್ಥಲನಿಯಮ ಕೃತೇ ಕ್ಲಪ್ತಗರ್ತಪ್ರತೀತಿಂ || 8.156 ||

373

ಅಭ್ಯುದ್ಗತಾಧರ ರಸ ಗ್ರಹಣಾಯ ರೋಮ -

ರೇಖಾಷಡಂಘ್ರಿತತಿರಂಬ ಪಥಿ ಪ್ರರೂಢಂ |

ಉತ್ತುಂಗಸಂಗತಮುರೋಜಗಿರಿಂದ್ರಯುಗ್ಮಂ

ಉಲ್ಲಂಘಿತಂ ಚಿರಮುಪಾಯಮುದೀಕ್ಷತೇ ಕಿಂ || 8.157 ||

374

- ರತ್ನಾವಲೀ ತವ ರಮೇ ವರಮೇಖಲಾಯಾಂ
 ಅಂಗಾರಪಂಕ್ತಿರವಿದೂರಗತಾ ತು ತಸ್ಯಾಃ |
 ರೋಮಾವಲೀ ತದುಪಜಾತವಿಶೀರ್ಣಮೂಲ -
 ಧೂಮಾಕೃತಿಂ ವಹತಿ ಶಕ್ರಮಣೀವ ನೀಲಾ || 8.158 || 375
- ನಿಃಶ್ರೇಣಿಕಾ ನಾಥದೃಶೋರುರೋಜ -
 ದುರ್ಗಾಧಿರೋಹೇ ತವ ರೋಮರೇಖಾ |
 ಲಾವಣ್ಯಲಕ್ಷ್ಮೀ ವರವೇಣಿಕಾ ವಾ
 ರತೀಶಭೂಪಾಲ ಕೃಪಾಣಿಕಾ ವಾ || 8.159 || 376
- ಸ ತ್ವದ್ಗರ್ಭಸಮುದ್ಭವೋಽಪ್ಯಯುತಶುಕ್ಸಂದಾಯಕೈಃ ಸಾಯಕೈಃ
 ಪಂಚೇಷುಃ ಪಿತರಂಚ ವಂಚಯತಿ ತತ್ಪಂಚಾಯುಧಂ ಮಾಧವಂ |
 ಲಗ್ನಾ ನೂನಮತೋ ಜಗಜ್ಜನನಿ ತೇ ರೋಮಾವಲಿಚ್ಛದ್ಮನಾ
 ತಾತದ್ರೋಹಿಸುತಪ್ರಸೂತ್ಯುಪನತಾ ದುಷ್ಕೀರ್ತಿರೇವೋದರೇ || 8.160 || 377
- ರಜ್ಜುಂ ರೋಮಾಲಿರೂಪಾಂ ಗುರುಕುಚಕಲಶಾಲಂಬಿನೀಂ ಜೀವನಾರ್ಥೀ
 ಪ್ರಾತಸ್ತ್ವನ್ನಾಭಿವಾಪೀಪರಿಸರಮನಯನ್ಮನ್ಮಥೋ ಜಾತತೃಷ್ಣಃ |
 ದೃಷ್ಟ್ವಾ ತಾಮತ್ಯಗಾಧಾಮಿಹ ನ ಪುನರಲಂ ದೈರ್ಘ್ಯಮಸ್ಯಾ ಇತಿ ಶ್ರೀಃ
 ತಾಮೌಜ್ಜತ್ತ್ರ ರಜ್ಜುಂ ನ ತೃಷ ಉಪರತಿಃ ಶಂಬರದ್ವಂಸಿನಃ ಸ್ಯಾತ್ || 8.161 || 378
- ಋತ್ವಿಗ್ರಮೇ ರತಿಮಖೇ ನನು ಯೌವನಾತ್ಮಾ
 ನಾಭೀಬಿಲಾವಟಯುತೋದರವೇದಿಕಾಯಾಂ |
 ಯೂಪಂ ತನೋತಿ ತವ ರೋಮಲತಾಸ್ವರೂಪಂ
 ಶಂಕೇಽಸ್ಯ ಸಂಗತಮುರೋಜಯುಗಂ ಚಷಾಲಂ || 8.162 || 379
- ರತೀಶಮಾತಸ್ತವ ರೋಮವಲ್ಲಿಕಾ -
 ಮಯೀ ಮನೋಜ್ಞಾ ಯಮುನಾ ಪುನಾತು ಮಾಂ |
 ವಲಿತ್ರಯಂ ಯತ್ರ ತರಂಗವಿಭ್ರಮಂ
 ಬಿಭರ್ತಿ ಹಾರಾಂಶುಚಯಶ್ಚ ಘೇನತಾಂ || 8.163 || 380

ಸ್ತನಾದ್ರಿಭಾಜಿ ಸ್ಥಿರಹಾರಶೋಭಾ -

ಸುಧಾಂಬುಧೌ ರೋಮಲತಾ ಮುರಾರೇಃ |

ವಟಚ್ಛದಃ ಸ್ಯಾದುದರಂ ತವಾಂಬ

ವಲಿತ್ರಯಂ ಚಿತ್ರಮಿಹೋಪಧಾನಂ || 8.164 ||

381

ನಾಭೀಸರೋರೋಧಸಿ ನಾಲಿಕೇರ -

ದ್ರುಮಭ್ರಮಂ ರೋಮಲತಾ ದದಾತಿ |

ತದಗ್ರಲಗ್ನೌ ತನುತಸ್ತವ ಶ್ರೀಃ

ಸ್ತನೌ ಪುನಸ್ತತ್ಫಲಯುಗ್ಮಶಂಕಾಂ || 8.165 ||

382

ನಾಭೀಸರಶ್ಚಿರಮಗಾಧತರಂ ವಿಧಾಯ

ನಾರಾಯಣಪ್ರಣಯಿನಿ ಶ್ರಮಿಣಾ ವಿಧಾತ್ರಾ |

ರೋಮಾವಲೀ ತವ ವಿಭಾತಿ ತಟೇ ತದೀಯೇ

ಕ್ಷಿಪ್ತೇವ ತತ್ಪನನಹೇತುರಯಃ ಶಲಾಕಾ || 8.166 ||

383

ಸರಿತೋ ಗಿರಿತೋಽವತೀರ್ಯ ನಿಮ್ನಂ

ಪ್ರವಿಶಂತ್ಯಂಬ ತವಾತ್ರ ನಾಭಿಗರ್ತಾತ್ |

ತನುರೋಮಲತಾ ಕಲಿಂದಜಾಽಹೋ

ಸ್ತನಶೈಲಾಂತಿಕಮಾರುರುಕ್ಷತೀವ || 8.167 ||

384

ದಾಯಾದಃ ಪಿತುರೇಷ ನಾಭಿಕಮಲೇ ದಾಮೋದರಸ್ಯೈಧತೇ

ಧಾತೇತ್ಯೇವಮಸೂಯಯೇವ ಜನನಿ ಪ್ರೇಪ್ಸುಸ್ತತೋಽಪ್ಯುಚ್ಛಯಂ |

ನಾಭೀಕೂಪಸಮುತ್ಥರೋಮಲತಿಕಾ ನಾಲಾಗ್ರಜಾತಾದ್ಭುತ -

ಸ್ಥಾರೋರೋಜ ಸರೋಜ ಕೋಶಯುಗಮಧ್ಯಾಸ್ತೇ ಸುತಸ್ತೇ ಸ್ಮರಃ || 8.168 ||

385

ಜಗತ್ತಯೀ ಚೇತನ ಜನ್ಮಹೇತೌ

ವಲಿತ್ರಯೀ ಭಾತಿ ತವೋದರೇಽಸ್ಮಿನ್ |

ನಾರಾಯಣಪ್ರೇಯಸಿ ನಾಭಿಕೂಪ -

ನಿಪಾನಸೋಪಾನಪರಂಪರೇವ || 8.169 ||

386

ಜಿತ್ವಾ ಜಗಂತಿ ವಿಶಿಖೈರ್ಜಗದಂಬ ಜೈತ್ರ -

ಸ್ತಂಭಂ ತವಾಂಗಭುವಿ ರೋಮಲತಾಚ್ಛಲೇನ |

ಮಿನ್ವನ್ ಮನೋಜನ್ಯಪತಿರ್ಜಿತಲೋಕಸಂಖ್ಯಾಂ

ಮೂಲೇ ಕಿಮಸ್ಯ ತಿಸೃಭಿರ್ವ್ಯಲಿಖದ್ವಲೀಭಿಃ || 8.170 ||

387

ಸ್ನಾತಸ್ಯ ನಾಭಿಸರಸಿ ಧ್ರುವಮಬ್ಧಿಕನ್ಯೇ

ಸಂಜಗ್ಮುಷೋ ರತಿಪತಿವ್ರತಿನಃ ಸಮಾಧಿಂ |

ಆಷಾಢಮೇವ ಕಲಯೇ ತವ ರೋಮರಾಜಿಂ

ಅಸ್ಯಾ ವಲಿತ್ರಿತಯಮಸ್ಯ ಚ ದರ್ಭಕೂರ್ಚಂ || 8.171 ||

388

ನಾಭೀವಾಪೀಸವಿಧಭುವಿ ತೇ ಯೌವನಾರಾಮವೃದ್ಧೈಃ

ನ್ಯಸ್ತಂ ರೋಮಾವಲಿಮಯ ಘಟೀಯಂತ್ರದಾರು ಸ್ಮರೇಣ |

ಮೂಲೇ ತಸ್ಯ ಸ್ಫುರತಿ ರಚಿತಂ ಪಾದವಿನ್ಯಾಸಹೇತೋಃ

ಸೋಪಾನಾನಾಂ ತ್ರಿತಯಮುದಧೇಃ ಪುತ್ರಿ ವಲ್ಯಾತ್ಮನಾ ಕಿಂ || 8.172 ||

389

ದೀರ್ಘಂ ನಾಭೀವಿವರಸರಸೋ ದೇವಿ ಗಂಭೀರಿಮಾಣಂ

ಸ್ಪಷ್ಟಂ ದ್ರಷ್ಟುಂ ವೃಷಗಿರಿಪತೇರಕ್ಷಮಾವಕ್ಷಮೀನೌ |

ಗಾಂಭೀರ್ಯೈಕಾಸ್ಪದಮಪಿ ರಸ್ಯೈಃ ಪೂರಿತಂ ಮಾನಸಂ ಯತ್

ತಸ್ಯ ಸ್ವೈರಂ ಪತತಿ ಜಲಧೇಃ ಪುತ್ರಿ ತತ್ರೈವ ನಿತ್ಯಂ || 8.173 ||

390

ಆಶ್ರಿತ್ಯ ಸಜ್ಜಘನ ಹಸ್ತಿಗಿರಿಸ್ಥಿತಾಯಾಂ

ಪಂಚಾಯುಧೋ ಭೃಶಮುದಂಚತಿ ದೇವಿ ಕಾಂಚ್ಯಾಂ |

ನಾಭೀಮನಂತಸರಸೀಂ ಕಲಯೇ ಖಗೇಂದ್ರ -

ಸ್ತಂಭಂ ಚ ರೋಮಲತಿಕಾಂ ವಲಿಧಿಷ್ಟಭಾಜಂ || 8.174 ||

391

ಜಘನಪುಲಿನವತ್ಯಾಂ ಕೇಶಶೈವಾಲಭಾಜಿ

ತ್ರಿಯುಗನಯನಮೀನೈಸ್ಸೃಷ್ಟಯಾ ಸೇವಿತಾಯಾಂ |

ತ್ವಯಿ ರಸಭರಿತಾಯಾಂ ದಿವ್ಯ ಸೌಂದರ್ಯಸಿಂಧೌ

ನಲಿನಮುಖಿ ವಿಧತ್ತೇ ನಾಭಿರಾವರ್ತಶೋಭಾಂ || 8.175 ||

392

- ತ್ವನ್ನಧ್ಯಯಷ್ಟಿಂ ಪರಿವೇಷ್ಟ್ಯ ಶೇತೇ
 ನಾಭೀಬಿಲಾಂತೇ ರಶನಾಪೃದಾಕುಃ |
 ಅಸಾವಪೂರ್ವಃ ಕಮಲೇ ಯದೀಯಾ -
 ನ್ಯಂಗಾನಿ ಸರ್ವಾಣಿ ಚ ರತ್ನವಂತಿ || 8.176 || 393
- ಮಧ್ಯಾತ್ಮನಾ ಜನನಿ ಶಬ್ದಗುಣೇನ ಯೋಗಾತ್
 ಜಗ್ರಾಹ ಶಬ್ದಮತುಲಂ ರಶನಾಗುಣಸ್ತೇ |
 ಶೌರೇಶ್ಚ್ರವೋ ವಿಯತಿ ಸೌತಿ ಸುಖಂ ಸ ಶಬ್ದೈಃ
 ತುಷ್ಟೈಃ ವಿಶಿಷ್ಯ ಕಿಲ ಶಿಷ್ಯಗಿರೋ ಗುರೋಃ ಸ್ಯುಃ || 8.177 || 394
- ರತಿತಂತ್ರರಹಸ್ಯಮಂಬ ಶಬ್ದೈಃ
 ರಮಣೀಯೈರ್ವಿಶದಂ ಪ್ರಕಾಶಯಂತೀ |
 ರಸನೈವ ರತಿಪ್ರಿಯಸ್ಯ ನೂನಂ
 ರಶನಾಸಾವಿತಿ ಲೇಖಕಪ್ರಮಾದಃ || 8.178 || 395
- ಉಪಾಶ್ರಿತಾ ಮಧ್ಯಮಮಬ್ಧಿಕನ್ಯಕೇ
 ನಿಜಪ್ರಭಾಭಿಃ ಶಮಿತೋತ್ತಮಸ್ಥಿತಿಃ |
 ಅಸೌ ಕೃತಶ್ರೀಮದನಾದರಾ ರಮೇ
 ನ ಮೇಖಲಾ ನ ಪ್ರತಿಭಾತಿ ಮೇ ಖಲಾ || 8.179 || 396
- ಯದನಂತಪಾಣಿನಿಹಿತಂ ಸುಮಧ್ಯಮೇ
 ವಲತೇ ಸುವರ್ಣಮಯಸೂತ್ರಮಂಬ ತೇ |
 ಗುಣವೃದ್ಧಿಮಾನ್ ಪ್ರಕೃತಿಶೋಭನೋಽಮುನಾ
 ನಿಯತಂ ಸುಶಬ್ದನಿಚಯೋಽಭಿಧೀಯತೇ || 8.180 || 397
- ಶ್ರುತಿಮಂಜುನಾದನಿಚಯೈರಭಿರಾಮಾ
 ಸವಲಗ್ನನಾಭಿಜಘನದ್ಯುತಿಹೇತುಃ |
 ವಿಲಸತ್ಯನಂತಸರಸಾಕ್ಷಿಯುಗಾಯ
 ಸ್ವದತೇ ಮುಕುಂದದಯಿತೇ ತವ ಕಾಂಚೀ || 8.181 || 398

- ಕಾಂಚೀಂ ಮುಕ್ತಿಕ್ಷೇತ್ರಮಾಹುರ್ಜಗತ್ಯಾಂ
 ಇಂಧೇ ಚಿತ್ರಾ ತಾವಕೀ ದೇವಿ ಕಾಂಚೀ |
 ಅಪ್ಯಾರ್ಯಾಣಾಂ ಯೋಗಿನಾಂ ಮುಕ್ತಿಹೇತೋಃ
 ಚೇತೋ ಯಸ್ಯಾಂ ಬದ್ಯತೇ ತಾರ್ಕ್ಷ್ಯಕೇತೋಃ || 8.182 || 399
- ಲಬ್ಧವಾಸಮಧಿಕಾಂಚಿ ದೇವಿ ಸತ್
 ರತ್ನಜಾತಮಭಿಜಾತದೀಪ್ತಿಕೃತ್ |
 ಕಂಸಹಿಂಸನಕಟಾಕ್ಷಪಾತ್ರತಾಂ
 ವಿಂದತೀತಿ ಕ ಇವಾತ್ರ ವಿಸ್ಮಯಃ || 8.183 || 400
- ಅಲ್ಪಾದಲ್ಪಂ ತ್ವದ್ವಲಗ್ನಂ ಚ ಲಗ್ನಂ
 ವಾಸಸ್ತಸ್ಮಿನ್ನರ್ಥತಃ ಶಬ್ದತಶ್ಚ |
 ಅಂಬ ಸ್ನೇಹಾದಂಬರಂ ವೀಕ್ಷ್ಯ ಕಾಂಚೀ -
 ದಂಭಾದ್ ವಿದ್ಯುತ್ ತತ್ರ ವಿದ್ಯೋತತೇ ಹಿ || 8.184 || 401
- ಅಕ್ಷ್ಯಪದಾದಣುತಸ್ತವ ಮಧ್ಯಾತ್
 ಅಂಬ ರಮೇ ವರಮಂಬರಮೇವ |
 ಅಸ್ಯ ಹಿ ವೈಭವಮಸ್ತವಿವಾದಂ
 ವಿಪ್ರತಿಪನ್ನಮನೈಂದ್ರಿಯಕತ್ವಂ || 8.185 || 402
- ಅಣ್ವಪ್ಯದಸ್ತವ ವಲಗ್ನಮಿವಾಂಬ ಕಾಂಚೀಂ
 ಅಪ್ಯಂಬರಂ ಸ್ತನಭರಂಚ ಬಿಭರ್ತಿ ಯುಕ್ತಂ |
 ಆಹುರ್ಯತೋ ದ್ವ್ಯಣುಕಕಾರಣಮಪ್ಯಣುಂ ತಂ
 ಆಧಾರಮತ್ರ ಕತಿಚಿಜ್ಜಗತೋಽಖಿಲಸ್ಯ || 8.186 || 403
- ಕಾರ್ಶ್ಯಂ ದೃಷ್ಟ್ವಾ ಕಮಲನಯನೇ ನೇತ್ರಮೇಕಂ ಭವತ್ಯಾ
 ದತ್ತಂ ಮಧ್ಯಂ ಪ್ರತಿ ತವ ಪತಿಸ್ತತ್ರ ತು ಸ್ಪರ್ಧಯೇವ |
 ನೇತ್ರದ್ವಂದ್ವಂ ರುಚಿರಮದಿಶತ್ ತದ್ವಿಚಿತ್ರಂ ತ್ರಿನೇತ್ರೋ
 ಜಾತೋಽಪ್ಯೇಷ ಪ್ರಥಯತಿ ಕಥಂ ಸಂಪದಂ ಶಂಬರಾರೇಃ || 8.187 || 404

ಪಯೋಜನಾಭಪ್ರಿಯಪತ್ನಿ ವಿಷ್ಣು -
ಪದಾರವಿಂದವ್ಯಪದೇಶಮೇವ |

ನಿರೀಕ್ಷ್ಯ ಮಧ್ಯಂ ನಿಯಮೇನ ತತ್ರ
ನೇತ್ರಂ ಮುದಾ ತ್ವಂ ನಿದಧಾಸಿ ನೂನಂ || 8.188 ||

405

ನೇತ್ರೇಣ ನೀರನಿಧಿಪುತ್ರಿ ನಿತಾಂತಯೋಗಾತ್
ಮಧ್ಯಂ ನ ಚಾಕ್ಷುಷಮಿತಿ ಕ್ಷಮಮೇವ ಮಾತಃ |

ಆಸನ್ನತಾಽಪಿ ಸುತರಾಮತಿದೂರತೇವ
ಪ್ರತ್ಯಕ್ಷತಾಂ ಪ್ರತಿರುಣದ್ಧಿ ಯಥಾಽಂಜನಾದೌ || 8.189 ||

406

ಅತ್ಯಲ್ಪಭಾವಾತ್ ತವ ದೇವಿ ಮಧ್ಯೋ
ಹರೇಃ ಕಟಾಕ್ಷಾವಿಷಯೋ ಯತೋಽಭೂತ್ |

ಅತುಲ್ಯಕಲ್ಯಾಣಗುಣಾಶ್ರಯಸ್ಯಾ -
ಪೃಜಸ್ರಬಿಂಧೋಽಸ್ಯ ಕಿಲಾನುರೂಪಂ || 8.190 ||

407

ಸುರಾಶನಶ್ರೀಪ್ರಥನೇ ನಿದಾನಂ
ಉಪೇಂದ್ರಸಂತೋಷಕೃದಭಿಷ್ಠೇ |

ವಲಗ್ನಮೇತದ್ ರುಚಿರೋರುರಂಭಾ -
ವಿಲಗ್ನನೇತ್ರಂ ಕಲಯೇ ಬಲಘ್ನಂ || 8.191 ||

408

ಪರಮಾಣುಷು ಮಾತರಾದಿಮಂ
ಯದಿದಂ ಕೋಶಕೃದಾಹ ಮಧ್ಯಮಂ |

ಅಮರಃ ಕಿಲ ಪಾಮರಸ್ತತಃ
ಸ ಬಭೂವ ಸ್ವಯಮೇವ ಮಧ್ಯಮಃ || 8.192 ||

409

ಅಧಿಕಾಂಚಿ ತಥಾಭಿವೃದ್ಧಿಮತ್ಯಾ -
ಪೃಭಿಜಾತಃ ಶ್ರುತಿಮಂಜುಶಬ್ದ ಪಂಕ್ತ್ಯಾ |

ಅತಿಭಂಗುರ ಏವ ಶೂನ್ಯವಾದಂ
ನ ಜಹೌ ಮಾಧ್ಯಮಿಕಕ್ರಮಸ್ತ್ವದೀಯಃ || 8.193 ||

410

ಜನನಿ ಸ್ಮೃತಿಜನ್ಮಮೂಲಭೂತಂ

ತನು ಮಧ್ಯಂ ತವ ಸಂತತಾನುಮೇಯಂ |

ತದಿಹೋಪನತಂ ಪುರಸ್ತನಾಂಗೀ -

ಕೃತಸದ್ಗೌರವದರ್ಶನಾನುರೋಧಾತ್ || 8.194 ||

411

ನ ಪರಂ ತವ ರಮ್ಯಸೀಧುಮಿತ್ರಂ

ವಚನಂ ಪಂಚಮಭೂತಮಬ್ಧಿಕನ್ಯೇ |

ಅಪಿ ತು ಸ್ಫುಟಮೇಖಲಾಕಲಾಪ -

ಪ್ರಸರಚ್ಛಬ್ದಗುಣೋಜ್ಜ್ವಲಂ ವಲಗ್ನಂ || 8.195 ||

412

ಪ್ರಬುದ್ಧದೀಪ್ತೌ ಪ್ರಬಲಾಗಮಂ ತೇ

ಹಸತ್ಯಶೇಷಾಂಬ ಗುರೌ ನಿತಂಬೇ |

ಅಂತೇ ವಸಂಸ್ತಸ್ಯ ತು ಮಧ್ಯಮೋಽಯಂ

ಸ್ಥಾನೇ ಸಮಾತಿಷ್ಠತ ಶೂನ್ಯವಾದಂ || 8.196 ||

413

ಮಕರದ್ವಜರಾಜಭದ್ರಪೀಠಂ

ಪುಲಿನಂ ಭೂಷಣಕಾಂತಿರತ್ನಸಿಂಧೋಃ |

ಜಲಜಾಯತನೇ ಪೃಥು ತ್ವದೀಯಂ

ಜಘನಂ ಯೌವನಹಸ್ತಿಮಸ್ತಕಂ ವಾ || 8.197 ||

414

ಕಾಮಾಂಕುಶೇನ ಕಲಿತಕ್ಷತಮಚ್ಯುತೇನ

ಪಾಥೋಧಿಪುತ್ರಿ ಪೃಥುಲಂ ಜಘನಂ ಭವತ್ಯಾಃ |

ಹಸ್ತಿಂದ್ರಮಸ್ತಕಮಪೂರ್ವಮಿದಂ ಯದಸ್ಯಾಃ

ಹಸ್ತಾವುಭೌ ಲಸತ ಊರುಮಿಷಾದಧಸ್ತಾತ್ || 8.198 ||

415

ಕರಸ್ಥಿಕರ್ತುಂ ಯಾಂ ಭಗವತಿ ತವೋರುಶ್ರಿಯಮಸೌ

ಕರೀ ನಿತ್ಯಂ ಕಾಂಕ್ಷತ್ಯಭಿಲಷತಿ ತಾಮೇವ ಕದಲೀ |

ಅತಸ್ತಾಮೀಷ್ಯಾತಃ ಪ್ರಸಭಮಭಿಮುಢ್ನಾತಿ ಕಲಭೋ

ದ್ವಯೋರೇಕತ್ರೇಚ್ಛಾ ಜನಯತಿ ಮಿಥೋ ದ್ವೇಷಮಧಿಕಂ || 8.199 ||

416

- ಪ್ರಕಾಶಯತ್ವದ್ಮಗೃಹೇ ಮದಾವಹಾ
 ಹರೇರನೇಕಾಕೃತಿ ನೇತ್ರ ಸಂಪದಃ |
 ಶುಭೋರುರಂಭಾದ್ವಯಶೋಭಿತಂ ದಿವಂ
 ಜಯತ್ಯುದಾರಂ ಜಘನಸ್ಥಲಂ ತವ || 8.200 || 417
- ಪ್ರಕೃತಿಃ ಸಮದರ್ಶಿನೀ ಮೃದೂನಾಂ
 ನಿತರಾಮುನ್ನತಿಭಾಜಿ ನೀಚಕೇ ಚ |
 ಪ್ರಥತೇ ಸಮತಾ ಯತಸ್ತ್ವದೂರ್ವೋಃ
 ಕರಭೇ ದೇವಿ ಕರೇ ಚ ಕುಂಜರಾಣಾಂ || 8.201 || 418
- ಕರಭಃ ಕಲಭಃ ಪ್ರಶಸ್ತಹಸ್ತಃ
 ಕದಲೀ ಚಾಪ್ಯುರವಃ ಸ್ಯುರಂಬ ಕಾಂತ್ಯಾ |
 ನನು ತತ್ರ ಚ ಮುಖ್ಯವರ್ಣದೈರ್ಘ್ಯಾತ್
 ಕಥಯಂತ್ಯುರುಪದಂ ತ್ವದೀಯಸಕ್ಲೋಃ || 8.202 || 419
- ತವೋರುಲಕ್ಷ್ಮೀಂ ದ್ವಿರದಾಃ ಕರಸ್ಥಾಂ
 ಕರ್ತುಂ ಕೃತಾಶಾ ಮಧುಪಾಯ ಮತ್ತಾಃ |
 ದಿಶಂತಿ ದಾನಂ ತದಭೀಷ್ಟಸಿದ್ಧಿಂ
 ನಾಪನ್ನಪಾತ್ರಾರ್ಪಣತೋ ಹಿ ನಾರ್ಥಃ || 8.203 || 420
- ಅಸಾವಸಾರೋಽಂತರತೀವ ಕರ್ಕಶೋ
 ಮಲೀಮಸಶ್ಚೋಪರಿ ಕೌಂಜರಃ ಕರಃ |
 ಇತಿ ತ್ವದೂರೂ ಹಸತೋ ಹರಿಪ್ರಿಯೇ
 ಕರಿಣ್ಯಪಾಸ್ತೇ ಕರಭಸ್ತು ದೂರತಃ || 8.204 || 421
- ವಿಬುಧಾಸ್ತವ ವರ್ಣಯಂತಿ ಜಂಘೇ
 ಶರಧೀ ದಾಶರಥಿಪ್ರಿಯೇ ಸ್ಮರಸ್ಯ |
 ನ ವಯಂ ಬಹುಮನ್ಮಹೇ ತದೇತತ್
 ನ ಹಿ ಪೃಷ್ಠೀಕುರುತೇ ಮನೋಭವಸ್ತೇ || 8.205 || 422

ಪ್ರಮಿಲಂತು ಶತಾನಿ ಕಾಹಲಾನಾಂ

ಶರಧೀನಾಂ ಸಮುದೇತು ವಾ ಸಹಸ್ರಂ |

ಕಮಲೇ ತವ ಜಂಘಯೋಸ್ತತಃ ಕಿಂ

ಶತಮಂಧಾಃ ಕಿಮವೇಕ್ಷಿತುಂ ಕ್ಷಮಂತೇ || 8.206 ||

423

ಕಾಹಲಃ ಕಮಲ ಮಂದಿರೇ ಭವತ್

ಜಂಘಯೋಃ ಶ್ರಿಯಮಚೂಚುರದ್ ಯತಃ |

ತನ್ಯತೇ ಬಹುಮುಖಪ್ರಭಂಜನ -

ಕ್ಷೋಭಿತೇನ ನಿನದಸ್ತತೋಽಮುನಾ || 8.207 ||

424

ತನೋತಿ ಸಿಂಧೋಸ್ತನಯೇ ಮನೋಜ -

ತೂಣೀರಶಂಕಾಂ ತವ ದೇವಿ ಜಂಘಾ |

ತದ್ಬಾಣಭೂತಂ ಕಮಲಂ ತದಗ್ರೇ

ಪಾದಾಪದೇಶೇನ ಯದಾವಿರಸ್ತಿ || 8.208 ||

425

ವೃಂದೇನ ವೃಂದಾರಕಸುಂದರೀಣಾಂ

ನಂದೇಷ್ಟಸೂನೋಃ ಸಖಿ ವಂದನೀಯೇ |

ಮಂದೇತರಾನಂದಧುಮೂಲಕಂದೇ

ವಂದೇ ಭವತ್ಯಾಶ್ಚರಣಾರವಿಂದೇ || 8.209 ||

426

ಯೌ ಯಸ್ಯ ಪಾದೌ ಯದುವರ್ಯಭಾರ್ಯೇ

ತಸ್ಯೈವ ದೃಷ್ಟೌ ಗತಿದಾಯಿನೌ ತೌ |

ಚಿತ್ರಂ ತದೇತಚ್ಚರಣೌ ತವೇಮೌ

ಗಜೇಂದ್ರಯೋಗ್ಯಾಂ ದಿಶತೋ ಗತಿಂ ನಃ || 8.210 ||

427

ನಲಿನಾಯತನೇ ಮೃದು ಪ್ರವಾಲಂ

ಪದಯೋಸ್ತಾವಕಯೋರ್ಲವಂ ಪ್ರತೀಮಃ |

ಅತ ಏಷ ಬಿಭರ್ತಿ ಪಲ್ಲವಾಖ್ಯಾಂ

ಭಜತೇ ಪಾದಪಶಬ್ದಮಸ್ಯ ಪಾತಾ || 8.211 ||

428

- ಪದಯೋರ್ಧ್ವತಯಂ ನನು ತ್ವದೀಯಂ
 ಭಜತಿ ಸ್ವಾಮಿನಿ ಬಾಲಮಿತ್ರರಾಗಂ |
 ಅಥ ಪಲ್ಲವರೂಪಮಶ್ವತೇ ತತ್
 ಪ್ರತಿಷೇಧಂತಿ ಹಿ ಬಾಲಸಖ್ಯಮಾರ್ಯಾಃ || 8.212 || 429
- ಯದ್ವಸ್ತು ಯದ್ಗುಣವತಾ ಕಲಿತಾನುಷಂಗಂ
 ತತ್ತದ್ಗುಣೇತಿ ವಿದಿತಂ ತವ ಪಾದಪದ್ಮೇ |
 ಅತ್ಯಂತರಾಗಿಣಿ ಕೃತಂ ಹೃದಯಂ ಮುನೀನಾಂ
 ವೈರಾಗ್ಯಮಂಬ ಭಜತೀತಿ ವಿಚಿತ್ರಮೇತತ್ || 8.213 || 430
- ಪಾದಾನ್ ಸಹಸ್ರಮಪಿ ಬಾಲಸರೋಜಬಂಧೋಃ
 ಪಾದದ್ವಯೇ ಜಯತಿ ತೇ ಜಗದಂಬ ದೀಪ್ತ್ಯಾ |
 ಬಂಹೀಯಸಾಮಪಿ ನ ಸದ್ವಸುಹಾರಕಾಣಾಂ
 ಪ್ರಾಯೋ ಜಯಃ ಕುವಲಯಾರ್ತಿಕೃತಾಂ ಕೃತಃ ಸ್ಯಾತ್ || 8.214 || 431
- ನವಪ್ರವಾಲಾದಪಿ ಕೋಮಲಂ ತೇ
 ನ ವಂದತೇ ಕಶ್ಚರಣಾರವಿಂದಂ |
 ಶನೈರನೈಷೀದ್ ದೃಷದೇ ಯದಂಬ
 ಸ್ಪೃಶನ್ ಸಶಂಕಂ ಭಗವಾನ್ ವಿವಾಹೇ || 8.215 || 432
- ಶುಭತರಲಾಕ್ಷಮಬ್ಜ ಸುಷಮಾಯತನಂ ಜಗತಾಂ
 ಜನನಿ ಶುಚಿದ್ವಿಜೈಃ ಶ್ರಿತಮಿದಂ ಪದಮಾಸ್ಯಮಪಿ |
 ಪರಮಿಯತೀ ಭಿದಾ ಪ್ರಥಮಮಭ್ಯುದಯಂ ದಧತಾ
 ತ್ವಹಿಮರುಚಾ ಸಮಂ ಹಿಮರುಚಾ ಚರಮಂ ಚ ರಮೇ || 8.216 || 433
- ಪ್ರದ್ವೇಷ್ಟಿ ಯಃ ಪಾದರುಚಿಂ ತವಾಗ್ರ್ಯಾಂ
 ತಮಿಂದಿರೇ ದ್ರಷ್ಟುಮಯೋಗ್ಯಮಾಹುಃ |
 ದೃಷ್ಟಾಂತಮತ್ರ ಪ್ರತಿಷಿದ್ಧದೃಷ್ಟಿಂ
 ಉದ್ಯಂತಮಾದಿತ್ಯಮುದಾಹರಾಮಃ || 8.217 || 434

ನ ವರ್ಣತಃ ಕೇವಲಮೀಪ್ಸಿತಾರ್ಥ -

ದಾನಾದಪಿ ತ್ವಚ್ಚರಣೌ ಸುರಾಗೌ |

ಶ್ರಿಯೈವ ನೋದಂಚಿತ ಪದ್ಮಜಾತಾ -

ವಿಮೌ ಜಗತ್ಪೂಜ್ಯತಯಾಽಪಿ ಮಾತಃ || 8.218 ||

435

ಅಜೇಂದ್ರಭರ್ಗಾದಿಸುರವ್ರಜೇಡಿತೇ

ಭಜೇ ತವ ಕ್ಷೀರಧಿಜೇ ಪದಾಂಬುಜೇ |

ವ್ಯನಕ್ತಿ ಸಕ್ತಂ ಯದಲಕ್ತಕಂ ಹರೇಃ

ಉರಸ್ತಟೇ ತಸ್ಯ ಪರತ್ವಮುಚ್ಚಕ್ಯೈಃ || 8.219 ||

436

ಉದಾರಸಂದೇಹಮುಷಂ ವಿತನ್ವತೀ

ಮುದಾ ರಸಂ ದೇಹಭೃತಾಂ ಚಿದಾತ್ಮಕಂ |

ಸದಾರವಿಂದೇವ್ಯದಯಂತಮಿಂದಿರೇ

ಪದಾರವಿಂದೇ ಹಸತಃ ಶ್ರಿಯಾ ತವ || 8.220 ||

437

ಅಪಿ ನೀರಜಸ್ಫುರಣಹಾರ್ಯಹೋ ರಜಃ

ಸ್ಫುರಣಾಪಹಾರಿ ಪದಯೋರ್ಧ್ವಯಂ ತವ |

ಅಪಿ ಹಂಸಕಪ್ರಣಯಿ ಧೂತಹಂಸಕಂ

ಗಮನೇನ ಪದ್ಮಭವನೇ ವಿಶೋಭತೇ || 8.221 ||

438

ಕೌಚಿದಂಘ್ರಿಕಮಲೇ ತವಾಶ್ರಿತೌ

ಕಂಸಹಿಂಸನಪುರಂದ್ರಿ ಹಂಸಕೌ |

ಮಂಜುಲೈರಖಿಲರಂಜಕೌ ರುತ್ಯೈಃ

ಮಾನಸೇ ವಿಹರತೋ ಮಧುದ್ವಿಷಃ || 8.222 ||

439

ರಾಜಚ್ಛೋಭನಖಾಶ್ರಿತಂ ಶುಭಕರಂ ರಾಜೀವರಾಜೀಸುಹೃತ್

ಪದ್ಮೇ ಗಾಢತಮೋಹರಂ ತವ ಪದಂ ಬಾಲಾರ್ಕಬಿಂಬಂ ಚ ತತ್ |

ಯದ್ಯಪ್ಯಂಬ ಸಮಂ ತಥಾಪಿ ವಿದಿತೋ ಭೇದಸ್ತ್ವಿಯಾನೇತಯೋಃ

ಅಘ್ಯಂ ಸಂಸ್ಕೃತಮುತ್ತರಸ್ಯ ಕಲಯಂತ್ಯಾದ್ಯಸ್ಯ ಪಾದ್ಯಂ ಬುಧಾಃ || 8.223 ||

440

- ತವ ಭಗವತಿ ವಂದೇ ದಿವ್ಯಪಾದಾರವಿಂದೇ
 ಸದಸಿ ಯದಭಿಷೇಕಂ ಶಂಭುಜಂಭಾರಿಮುಖ್ಯಾಃ |
 ಸ್ವಮುಕುಟ ಘಟಿತಸ್ವಃ ಶಾಖಿನಿಷ್ಪನ್ನಪುಷ್ಪ -
 ಪ್ರಸ್ಯಮರಮಕರಂದೈರನ್ವಹಂ ತನ್ವತೇ ತೇ || 8.224 || 441
- ಪ್ರಣತಿಷು ತವ ಪುಣ್ಯದ್ವಂದ್ವಮಾಸೀತ್ ಪುರಾರೇಃ
 ಪ್ರಣಿಪತನತ ಏಕಂ ಲೋಕಮಾತಸ್ತ್ವದಂಘ್ರೋಃ |
 ಚಿರವಿರಹಕೃಶಸ್ಯ ಸ್ವಾವತಂಸಾಮೃತಾಂಶೋಃ
 ತವ ನಖಮಯತಾರಾಯೋಜನೇನ ದ್ವಿತೀಯಂ || 8.225 || 442
- ಚರಣನಲಿನಯುಗ್ಮಂ ಸಂಸೃತಿಕ್ಲೇಶಸಿಂಧೋಃ
 ತವ ಹರಿಸಖಿ ಸಂತಸ್ತಾರಕಂ ಸಂಗಿರಂತೇ |
 ಇದಮುಚಿತಮವೈಮೋ ಯೇನ ತತ್ಸಂಶ್ರಿತಾನಾಂ
 ತತಿರಪಿ ಚ ನಖಾನಾಂ ತಾರಕತ್ವಂ ದಧಾತಿ || 8.226 || 443
- ಅನಿಶಂ ಪ್ರಕಾಶಮಧಿಗಂತುಮಿಚ್ಛಯಾ
 ತವ ಭಾತಿ ಸಿಂಧುತನಯೇ ಪದಾಂಬುಜಂ |
 ಅಧಿಗಮ್ಯ ನೂನಮಭವನ್ ಯತೋ ನಖಾ -
 ನ್ಯತ ಏವ ಖಂ ಚ ತದಭೂನ್ನಭಸ್ಥಲಂ || 8.227 || 444
- ಮರಾಲಿಕೇಡ್ಯಾಪ್ಯಮರಾಲಿಕೇಡ್ಯಾ
 ಸುರದ್ರುಮಶ್ರೀರಪಿ ವಿದ್ರುಮಶ್ರೀಃ |
 ಖರಾಂಶುಕಾಂತಾ ನಖರಾಂಶುಕಾಂತಾ -
 ಪ್ಯಂಬ ದ್ವಯೀಯಂ ತವ ಚಿತ್ರಮಂಘ್ರೋಃ || 8.228 || 445
- ಚರಣಾವಿಮೌ ಹಿ ಕರುಣಾನಿಧೇ ಯತಃ
 ತರುಣಾರುಣಗ್ರಕಿರಣಾನುಕಾರಿಣೌ |
 ಅನುವಿಂದತಸ್ತದರವಿಂದಬಂಧುತಾಂ
 ಅಪಿ ಸಾಧುಚಕ್ರಬಹುಮಾನ್ಯತಾಂ ರಮೇ || 8.229 || 446

- ಪದಮಾಶ್ರಿತಸ್ತವ ಪಯೋಧಿಕನ್ಯಕೇ
 ವಿಪದಂ ನ ಜಾತು ಭಜತೀತಿ ಸಾಂಪ್ರತಂ |
 ಅಪಿ ತತ್ಪರಾಗಮಧಿಮೌಲಿ ಧಾರಯನ್
 ಅಪರಾಗತಾಂ ಪ್ರಜತಿ ಜಂತುರದ್ಭುತಂ || 8.230 || 447
- ಶ್ರೀತಃ ಪರಾಗಂ ಜರಠಃ ಶಶಾಂಕೋ
 ದೃಷ್ಟೇ ನತತ್ಯಂಬಕಶೀರ್ಷಗಶ್ರೀಃ |
 ಸ್ಪೃಶನ್ನಪಿ ತ್ವತ್ಪದಯೋಃ ಪರಾಗಂ
 ನ ಜಾತು ತಾರುಣ್ಯಮಹೋ ಜಹಾತಿ || 8.231 || 448
- ಸುರಾದಿಮಾನ್ಯಂ ವಿಧುತೋಪಸರ್ಗಂ
 ಶುಭಾವಹಂ ತೇ ಮೃದು ಚಾರುವರ್ಣಂ |
 ಪದಂ ರಮೇ ಯಃ ಪ್ರಣಮೇಜ್ಜಪೇದ್ವಾ
 ದೂರಾದಪಾಸ್ಯತ್ಪರಮಾಪದಂ ಸಃ || 8.232 || 449
- ಪಾದಂ ತ್ರಪಾದಂ ತವ ಪಂಕಜಾನಾಂ
 ವಂದೇ ಭವಂ ದೇವಿ ತರೀತುಕಾಮಃ |
 ಮಸ್ತೇ ಸಮಸ್ತೇಡಪಿ ಮಂಜುಲಾಕ್ಷಾ -
 ರಾಗಂ ಪರಾಗಂ ವಹತೇ ಯದೀಯಂ || 8.233 || 450
- ಪದದ್ವಯಂ ಯಸ್ತವ ದೇವಿ ಸೇವತೇ
 ಪ್ರಭುಃ ಶ್ರೀತಾನಾಂ ದ್ವಿಪದೋ ಭವತ್ಯಸೌ |
 ವಿಧುಸ್ವಸಸ್ತದ್ವಿಮುಖಸ್ತು ಯೋ ನರಃ
 ಚತುಷ್ಟದಂ ಹಂತ ವದಂತಿ ತಂ ಬುಧಾಃ || 8.234 || 451
- ಪದಯೋಸ್ತವಾಂಬರಾಗಂ
 ಪ್ರಾಹುಃ ಸ್ವಾಭಾವಿಕಂ ವಯಂ ತ್ವೇನಂ |
 ಪುಷ್ಕಲರಾಗಪ್ರಿಯತಮ
 ಹೃದಯವಸತ್ಯುಪನತಂ ವಿಜಾನೀಮಃ || 8.235 || 452

ಪರಮಕರಾವಲಿರಮ್ಯಾ

ಬಹುರಾಗಧರಾಧರೋರುವಿಭ್ರಮಭಾಕ್ |

ಅಸಿ ಹಂಸಹಾರಿಗತಿಕಾ

ಪದ್ಮೇ ಪಿತೃವತ್ಪಿತೃಪ್ರಸೂವಚ್ಚ || 8.236 ||

453

|| ಇತಿ ಶ್ರೀಮದ್ವೇಂಕಟಾಧ್ವರಿವಿರಚಿತೇ ಶ್ರೀಲಕ್ಷ್ಮೀಸಹಸ್ರೇ ಸೌಂದರ್ಯಸ್ತಬಕಃ ಅಷ್ಟಮಃ ||

ಶ್ರೀಃ

ಶ್ರೀಮತೇ ರಾಮಾನುಜಾಯ ನಮಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

ಶ್ರೀಮಹಾಲಕ್ಷ್ಮಣಾಯ ನಮಃ

|| ಶೃಂಗಾರಸ್ತಬಕಃ ನವಮಃ ||

ದುರ್ಜ್ಞೇಯಮಹಿಮಾ ಸಾ ಮಾಂ ಕ್ಷೀರಾಬ್ಧಿ ದುಹಿತಾವತಾತ್ |
ಶೃಂಗಾರರಸಸರ್ವಸ್ವಂ ಶೇಷಶೈಲೇಶ್ವರಸ್ಯ ಯಾ || 9.1 ||

454

ವಿಹಿತಸ್ಮರಸೌರಭೇಣ ಪದ್ಮೇ
ವಿವಿಧೇನಾಂಬ ವಿಲಾಸಚೇಷ್ಟಿತೇನ |
ಅತಿವಿಸ್ಮಯಮಾದಧಾತಿ ಶೌರೇಃ
ಅನುಭೂತಾಪಿ ಚಿರಾದಪೂರ್ವವತ್ ತ್ವಂ || 9.2 ||

455

ಕಮಲೇ ತವ ಹಂತ ವೀಕ್ಷಿತಾನಾಂ
ಕುಟಿಲಿಮ್ನಾ ಕವಲೀಕೃತಂ ಸದಾಪಿ |
ಫಣಿಶೈಲಪರ್ತೇರ್ನ ಜಾತು ಚೇತಃ
ಪ್ರತಿಘೋಷಜಮುಪೈತಿ ವಕ್ರಿಮಾಣಂ || 9.3 ||

456

ವಿಷಮಾಯುಧಾಸ್ತ್ರಸುಷಮಾವಹೈರಹೋ
ತವ ಲೋಕಮಾತರವಲೋಕವಿಭ್ರಮೈಃ |
ಭಗವಾನಹೀಂದ್ರ ನಗವಾಸ್ಯುಪಾಶ್ನುತೇ
ತರಸಾ ಮನೋಜ್ಞತರಸಾತ್ತ್ವಿಕಶ್ರಿಯಂ || 9.4 ||

457

ಕಲಶಾಬ್ಧಿಪುತ್ರಿ ವಲಶಾಸನಾದಿಭಿಃ
ನಿಗಮೈರನಾದಿ ವಿಗಮೈರಪಿ ಸ್ತುತಃ |
ಛಲಹೇತುಕೇಷು ಕಲಹೇಷು ಕೇಶವಃ
ಸ ಭಿಯಾ ತವೈಕಮಭಿಯಾಚತೇ ವಚಃ || 9.5 ||

458

ಸ್ತಂಭತಃ ಸ್ವಯಮವಾಪ ಸಂಭವಂ

ಯಃ ಪುರಾ ನರಹರಿಹರಿಪ್ರಿಯೇ |

ಶಂಬರಾಹಿತವಿಲಾಸಡಂಬರೈಃ

ಸ್ತಂಭಮಂಬ ಜನಯತ್ಯಯಂ ತ್ವಯಿ || 9.6 ||

459

ಅಹಾರಿ ನೇತ್ರಂ ಮಮ ಪಶ್ಯತೋಽನಯಾ

ಪ್ರಸಹ್ಯ ಚೋರಸ್ಥಲಸಕ್ತಯೇತಿ ಕಿಂ |

ಪ್ರತಿಕ್ರಿಯಾಯೈ ಹರತೇ ರತೇಷು ತೇ

ಹರಿಹರತಾದಂಬರಮಂಬ ರಂಹಸಾ || 9.7 ||

460

ಅಂಬ ತ್ವಮತ್ಯಂತಮುದಾರತೋರು -

ಚಮತ್ಕೃತಿಂ ದರ್ಶಯಿತುಂ ಪ್ರಿಯಾಯ |

ಅಭ್ಯರ್ಥಯಿತ್ರೇ ಭೃಶಮಾತ್ಮನೋಽಪಿ

ಕುಚೇಲಮಿತ್ರಾಯ ದದಾಸಿ ಚೇಲಂ || 9.8 ||

461

ಬಹಿಸ್ತ್ವಾಲೀವರ್ಗಸ್ತವ ನವರತೌ ದೇವಿ ಹರಿಣಾ

ಕರಗ್ರಾಹೋನ್ಮೀಲದ್ವಲಯರವ ಶುಶ್ರೂಷುರುಷಿತಃ |

ಪ್ರಿಯಸ್ಪರ್ಶಾನಂದೋನ್ಮಿಷಿತ ಭವತೀಹಾಸನಿಭೃತ್ಯೈಃ

ಕಲಧ್ವಾನೋಪೇತ್ಯೈಃ ಕನಕವಲಯೈರ್ವಂಚಿತ ಇವ || 9.9 ||

462

ಹಠಾತ್ ಶ್ರೀಡಾಯುದ್ಧೇ ಹರಿಸಖಿ ಭವತ್ಯಾಃ ಕಚಭರೇ

ಗೃಹೀತೇ ಕಾಂತೇನ ಗ್ರಹಿಲಹೃದಯಃ ಕಾಮಮದಯಃ |

ಮನೋಜನ್ಮಾ ಮರ್ಮಾವಿಧಮಥ ಗಲತ್ಪುಷ್ಪಕಪಟಾತ್

ಅವರ್ಷದ್ ಬಾಣೌಘಂ ಪ್ರಸಭಮುಪರಿಷ್ವಾನ್ಮಧುರಿಪೋಃ || 9.10 ||

463

ಆಖ್ಯಯಾ ಚ ಮಹಸಾ ಹರೇಃ ಕರ -

ಸ್ಪರ್ಶನೇನ ಮೃದಿತಃ ಪಯೋಧರಃ |

ದೇವಿ ವಿಕ್ಷಿಪತಿ ತೇ ಸ್ರಗುದ್ಗಲತ್

ಪುಷ್ಪಮೌಕ್ತಿಕಮಯಾನ್ ಪಯಃ ಕಣಾನ್ || 9.11 ||

464

ಸರಭಸಪರಿರಿಪ್ಪಾಸಂಭ್ರಮೋಚ್ಛೂನಪೀನ -

ಸ್ತನಶಿಥಿಲಿತಬಂಧಾ ಮಂಜುಲಾ ಕಂಚುಕೀ ತೇ |

ಅತನುಸಮರಕೇಲಾವಪ್ರಯತ್ನಾತ್ಪ್ರಿಯೇಣ

ದ್ರುತತರಮಪನೀತಾ ದುಗ್ಧಸಿಂಧೋಸ್ತನೂಜೇ || 9.12 ||

465

ಹರತಿ ತದಿದಮುಚ್ಚೈರ್ಹಂತ ಚಕ್ರಾವಲೇಪಂ

ದಿಶತಿ ಜನನಿ ಖೇದಂ ಮಧ್ಯದೇಶಸ್ಯ ಚೇತಿ |

ಮದನಯುಧಿ ಕರಾಭ್ಯಾಂ ಮರ್ದಿತಂ ಯುಗ್ಮಮೇತತ್

ಕುಚಧರಣಿಭೃತೋಸ್ತೇ ಕುಪ್ಯತೇವಾಚ್ಯುತೇನ || 9.13 ||

466

ಕಠಿನಮುಖನಖಕ್ಷತಾನಿ ಶೌರೇಃ

ಕರಯುಗನಿರ್ದಯಮರ್ದನಾನಿ ಚಾಸ್ಯ |

ಭಗವತಿ ಸಹಮಾನಯೋಃ ಪ್ರಕಾಮಂ

ತವ ಕುಚಯೋರುಚಿತಂ ಕ್ಷಮಾಧರತ್ವಂ || 9.14 ||

467

ಭೀತಂ ಶೀತಕರಾದ್ರಧಾಂಗಮಿಥುನಂ ನಿತ್ಯಾನುಷಕ್ತ್ಯಾಶಯಾ

ಮಾತರ್ವ್ಯಾತತ ತಾವಕಸ್ತನಜನಿಂ ಮಾನಾತ್ ಪುನಶ್ಚಂದ್ರಮಾಃ |

ತ್ವತ್ಪ್ರಾಣೇಶನಖಾತ್ಮನಾ ಕೃತಜನಿಸ್ತತ್ರ ಪ್ರದತ್ತೇ ಕ್ಷತಂ

ವೈರಂ ಹಂತ ವಿರೋಧಿನೋಃ ಕಿಲ ಮಿಥೋ ಜನ್ಮಾಂತರೇಽಪ್ಯಕ್ಷತಂ || 9.15 ||

468

ಸಂತ್ಯಜ್ಯ ಸುಂದರಿ ಸುದರ್ಶನಪಾಂಚಜನ್ಯಾ -

ದೈಕೇನ ಕಂಠಮಿತರೇಣ ಕರದ್ವಯೇನ |

ಸಂಗೃಹ್ಣತಸ್ತವ ಕುಚೌ ಚ ಮದಂಬ ಶೌರೇಃ

ನೋ ಶಂಖಚಕ್ರಧರತಾ ವಿರತಾ ರತೇಽಪಿ || 9.16 ||

469

ಭಾವತ್ಕಮಾಚರತಿ ದೇವಿ ಹರಾವಪೂರ್ವಂ

ಪಾಣಿಗ್ರಹಂ ವಿಜನಕೇಲಿಗೃಹಂ ಪ್ರವಿಶ್ಯ |

ಲಾಜಾಯಿತಂ ವಿಮೃದಿತಸ್ತನ ಲೋಲಹಾರ -

ವ್ಯಾಕೀರ್ಣ ಮೌಕ್ತಿಕಚಯೈರ್ಜ್ವಲತಿ ಸ್ಮರಾಗ್ನೌ || 9.17 ||

470

- ಪಂಚಾಯುಧಾನ್ಯಪಿ ವಿಹಾಯ ತವಾಂಗಕೇಷು
 ಸಂಚಾರಯನ್ ಸ ಚತುರಶ್ಚತುರಃ ಸ್ವಹಸ್ತಾನ್ |
 ಕಂಜಾಲಯೇ ಕಥಮಹೋ ಮಧುಕೈಟಭಾರಿಃ
 ಪಂಚಾಯುಧಾಜಿಮಪಿ ಹರ್ಷಭರಾದಕಾರ್ಷೀತ್ || 9.18 || 471
- ಕ್ರೀಡಾರಣೇ ತವ ಕೃತಾಪಜಯಃ ಸ್ಮರೇಣ
 ಸಂತ್ಯಾಜಿತೇಷ್ಟಪಿ ಚ ಶಾರ್ಙ್ಗಮುಖಾಯುಧೇಷು |
 ಕಲ್ಯಾಣಿ ಕಂಸದಮನಃ ಕಮಲೇ ವಿಚಿತ್ರಂ
 ಉತ್ತುಂಗ ಚಾಪಲತಯಾ ನನು ಯೋಜಿತೋಽಭೂತ್ || 9.19 || 472
- ಉಪಮರ್ದಿತಯೋರುರೋಜಯೋಸ್ತೇ
 ದಯಿತಾಶ್ಲೇಷದಶಾಸು ಮೌಕ್ತಿಕಾನಾಂ |
 ನವಚಂದನರೇಣುನಿರ್ವಿಶೇಷಂ
 ಪರಿಣಾಮಂ ಪ್ರತಿಪೇದಿರೇ ಪರಾಗಾಃ || 9.20 || 473
- ಮಾಯಾವಾದ್ಯೈಸ್ತವ ತು ವಶಿತೇ ದೇವಿ ಮಧ್ವಾರ್ತಿಕಾರಿ -
 ಣ್ಯಂಗಾಭ್ಯಾಂ ವಾಂ ವಿಘಟಿತಮಭೂದ್ ದ್ವೈತಮಾಲಿಂಗನೇಷು |
 ಆಭಿರ್ಮುಕ್ತಾವಲಿಭಿರಚಿರಾದಾಶ್ರಿತಂ ನಿರ್ಗುಣತ್ವಂ
 ವ್ಯಕ್ತಾ ಚಾಂತಃಕರಣಹರಣಾತ್ ತಾದ್ಯಗಾನಂದಪೂರ್ತಿಃ || 9.21 || 474
- ಜಲಜಾಯತನೇ ಸಮಸ್ತನಾಗ -
 ಪ್ರವರಪ್ರೌಢನಿಬಂಧನಶ್ರಮೇಣ |
 ಪ್ರಿಯಪಾಣಿನಿಯಂತ್ರಣೋಚಿತಾಯಾ -
 ಸ್ತವ ಕಂತಾದುದಿತಾಸ್ತದಾ ಸುಶಬ್ದಾಃ || 9.22 || 475
- ಯೋಗೇ ಪಯೋಧಿತನಯೇ ಯುವಯೋಸ್ತದಾನೀಂ
 ಶಂಪಾಲತಾಜಲದಯೋರಿವ ಸಂಪ್ರವೃತ್ತೇ |
 ಉಜ್ಜ್ವಲಾಭಿತಾನುಶುಭಾಶುಗವೇಗನೀತಾ
 ಯುಕ್ತಂ ಶ್ರಮಾಂಬುಕಣಿಕಾಮಯವೃಷ್ಟಿರಾಸೀತ್ || 9.23 || 476

ಚಲದ್ಗುಣೇಷ್ಟತ್ರ ಪಯೋಧಿಜಾತೇ -

ಷ್ಟತ್ರಾಸಮುಕ್ತಾವಲಿಷು ಪ್ರಕಂಪಃ |

ರಮೇ ಸದಾ ರಾಜಕರಾಪ್ತನಾನಾ -

ಹಾರೇಷು ಯುಕ್ತೋಽತನುಯುದ್ಧಕಾಲೇ || 9.24 ||

477

ಗಾಢಂ ಶ್ಲಿಷ್ಯತಿ ಮಾಧವೇ ಸಕುತುಕಂ ಕ್ರೀಡಾವನೀಂ ತ್ವಾಂ ತದಾ

ಯುಕ್ತಂ ಚಂಪಕಗರ್ಭಸೌರಭಶುಭೈರಸ್ಪಂದಿ ಮಂದಾನಿಲೈಃ |

ರಾಜೀವೋಪರಿ ಪರ್ಯಪಾತಿ ಸಹಸಾ ಲೋಲೈರಲೀನಾಂ ಕುಲೈಃ

ಆಸೀದಂಬ ಕದಂಬಗೋಲನಿಚಯೋ ಯಸ್ಮಾದತೋ ವಿಸ್ಮಯಃ || 9.25 ||

478

ಪ್ರಸಭಮರುಣಬಿಂಬಂ ಗ್ರಸ್ತಮಾಸೀದಕಸ್ಮಾತ್

ಪರಿಪತಿತಮುಡೂನಾಂ ಪಂಕ್ತಿಭಿರ್ಮೇರುಶೃಂಗಾತ್ |

ಅಪಿ ತಿಮಿರವೃತ್ತಾಽಭೂದಿಂದಿರೇ ಚಂದ್ರರೇಖಾ

ತವ ಚ ಮಧುಜಿತಶ್ಚ ದ್ವಂದ್ವಯುದ್ಧೇ ಪ್ರವೃದ್ಧೇ || 9.26 ||

479

ವಪುಷಿ ಮೃದುತಮೇ ತೇ ವೇದನಾ ಮಾ ಜನೀತಿ

ಪ್ರತಿಶಮಯಿಷತಾಽಪಿ ಪ್ರೇಯಸಾ ಮಾಧವೇನ |

ವಿಪುಲಪುಲಕಪಾಲೀ ವಿಶ್ವಮಾತಃ ತ್ವದಂಗೇ

ತವ ದೃಢಪರಿರಂಭಾತ್ ಸ್ವೈರಮುನ್ಮೇಮಿಷೀತಿ || 9.27 ||

480

ಮಧುಮಥನಮನಃ ಪ್ರಹರ್ಷಹೇತೋಃ

ಮನಸಿಜಯಜ್ಞಮನೇಕಧಾ ವಿಧಾಯ |

ಧ್ರುವಮವಭೃಥಮಜ್ಜನಂ ಭವತ್ಯಾ

ಜನನಿ ಕೃತಂ ಶುಚಿಭಿಃ ಶ್ರಮಾಂಬುಪೂರೈಃ || 9.28 ||

481

ಸಾಯಾಸಾಯಾಃ ಸುರತವಿರತೌ ಕಾಂತ ಬಾಹಾಂತರಾಳೇ

ವಿನ್ಯಸ್ಯಾಸ್ಯಂ ತವ ಭಗವತಿ ಸ್ವಾಪಸೌಖ್ಯಂ ಭಜಂತ್ಯಾಃ |

ಫಾಲೋತ್ಪನ್ನ ಶ್ರಮಜಲಮಿಷಚ್ಚಿತ್ರಕಪ್ರಸ್ತುತೋಽಸ್ಮಿನ್

ಶ್ರೀವತ್ಸೋಽನ್ಯಃ ಸ ಭವತು ರಮೇ ಯಸ್ತು ಕಸ್ತೂರಿಬಿಂದುಃ || 9.29 ||

482

ಸಂಜಾತಂ ನಯನಯುಗೇ ನಿರಂಜನತ್ವಂ

ನೀರಾಗಃ ಸ್ಫುಟಮಭವತ್ ತವಾಧರೋಽಪಿ |

ಸಂಪನ್ನಾ ಜನನಿ ಕಚೇಽಪಿ ಬಂಧಮುಕ್ತಿಃ

ಸಾನಂದಂ ರಹಸಿ ಹರೇರುಪಾಸನೇನ || 9.30 ||

483

ಮಲಯಮುಕುಟೇ ವಾಟೀಪಾಟೀರ ಕೋಟರನಾಟಿನಃ

ಸರಸಿಜ ಮಧುಸ್ಯಂದಾಮಂದಾಽಘಮರ್ಷಣಹರ್ಷಿಣಃ |

ತವ ರತಿಭವಂ ಉಂಪಂತ್ಯಂಬ ಶ್ರಮಂ ಶಯನೀಭವತ್ -

ಫಣಿಪತಿಭಿಯಾ ಮಂದಂ ಮಂದಂ ಚರಂತ ಇವಾನಿಲಾಃ || 9.31 ||

484

ವನಜನಿಲಯೇ ವಾರಿಕ್ರೀಡಾದಶಾಸು ದಶಾನನ -

ದ್ವಿಷಿ ತವ ಶನ್ಯೈರಾತನ್ವಾನೇ ಕುಚೇ ನಖಚೇಷ್ಟಿತಂ |

ಕ್ಷುಭಿತಮನಸಾ ದತ್ತಾ ನಾಥೇ ತ್ವಯಾ ಶಫರೀಭಿಯಾ

ಸರಭಸಪರೀರಂಭಾರಂಭಾ ಜಯಂತಿ ನಿರಂತರಾಃ || 9.32 ||

485

ಸರಸಿಜವನೇ ಸಂಲೀನಾಯಾಃ ಸಕೌತುಕಮಿಂದಿರೇ

ಸಲಿಲವಿಹೃತೌ ಶೌರೇಲೋಲೇಕ್ಷಣಸ್ಯ ಮುಖಸ್ಯ ತೇ |

ಅಲಿಕವಲಿತಾಲೋಲಶ್ಯಾಮಾಲಕಸ್ಯ ಸರೋರುಹಾತ್

ಅಳಿಕವಲಿತಾಚ್ಛೈವಾಲಾಢ್ಯಾದಭೂನ್ನ ಭಿದಾಗ್ರಹಃ || 9.33 ||

486

ಯುಗಪದಹಿಮಹೀಭೃತ್ಯುನ್ಮಿಷಂತಂ ಸಮಂತಾದ್

ಋತುಗಣಮಪಿ ಕೃತ್ಸಂ ನಿರ್ವಿಶನ್ನಿರ್ವಿಶಂಕಃ |

ಸಹ ವಿಹರತಿ ಲೀಲಾಲಾಭವತ್ಯಾ ಭವತ್ಯಾ

ಮಮ ಜನನಿ ಮುಕುಂದೋ ಮಂಜುವಲ್ಲೀಗೃಹೇಷು || 9.34 ||

487

ಕುಸುಮಶರಧನುರ್ಜ್ಯಾ ತುಂಗಟಂಕಾರಶಂಕಾ -

ಕರಮಧುಕರಸಂಘಾರಬ್ಧ ರುಂಕಾರಹೃದ್ಯಾನ್ |

ಫಣಿಗಿರಿವನದೇಶಾನ್ ಪದ್ಮನಾಭಃ ಸ ಪದ್ಮೇ

ಸಫಲಯತಿ ಗಭೀರೈಸ್ತ್ವತ್ಸಹಾಯೋ ವಿಹಾರೈಃ || 9.35 ||

488

- ಸಾಕಂ ಲೋಕಪತಿಸ್ತ್ವಯಾ ವಿಹರತೇ ಕಾಕೋದರಾದ್ರೌ ರಮೇ
 ಸೂನೇಷೋರವನೇ ವನೇ ನಯನಯೋರಾನಂದನೇ ಚಾಂದನೇ |
 ಶಂಪಾಶ್ಲಿಷ್ಟನವಾಂಬುದಭ್ರಮಜುಷಾಮಂಕೇ ಚಿರಂ ಕೇಕಿನಾಂ
 ನೃತ್ತಾಡಂಬರನುನ್ನಪನ್ನಗತಯಾ ನಿರ್ದೋಷಮಂದಾನಿಲೇ || 9.36 || 489
- ಕಾಂತೋ ರಂತುಮನಾಸ್ತ್ವಯಾ ಸಹ ರಮೇ ಕಾಮೇನ ಮುಹ್ಯನ್ ಹರಿಃ
 ಶ್ಯಾಮಾಂ ಕೇಳಿವನೀಮಮಂಸ್ತ ರಜನೀಂ ದೂರೀಕೃತಾರ್ಕದ್ಯುತಿಂ |
 ಸಂಧ್ಯಾರಾಗಮಗೇಷು ಪಲ್ಲವಗಣಂ ತತ್ಕೋರಕಾಂಸ್ತಾರಕಾ -
 ಣ್ಯಂತಃ ಸಂತಮಸಂ ಲಸನ್ಮಧುಕರಶ್ರೇಣೀಂ ಚ ನಾಣೀಯಸೀಂ || 9.37 || 490
- ತ್ವನ್ನಾಥಾಖ್ಯಾ ವಹನವಿಶದೀಭೂತತದ್ವಾಸ್ಯದಾರ್ಢ್ಯಂ
 ಕಿಂಚಿತ್ಕೃತ್ಯಾ ಕಲಯಿತುಮಿವಾಕಾಂಕ್ಷತಾ ಮಾಧವೇನ |
 ಪತ್ಯಾ ಸಾಕಂ ಪ್ರಣಯಕಲಹಂ ತಾವಕಂ ಛೇತ್ತುಕಾಮೇ
 ಕಾಮೇ ದೇವಿ ಸ್ವಯಮುಪವನೇ ತನ್ಯತೇ ಬಾಣದಾನಂ || 9.38 || 491
- ಸೋಽಯಂ ಗಾಯನ್ ಸ್ಮರಮನುಮಲಿಃ ಶಶ್ವದವ್ಯಾದಭವ್ಯಾತ್
 ಸಂಪಶ್ಯಂತೀ ಯಮಿಹ ಕಬರೀಸೌರಭಾದಾಪತಂತಂ |
 ಜಾತೋದ್ವೇಗಾ ಜಗದಧಿಭುವೇ ಚಿತ್ರಮಪ್ರಾರ್ಥಿತಾಪಿ
 ಸ್ವೈರಂ ದತ್ಸೇ ಸರಭಸಪರೀರಂಭಮಂಭೋಧಿಕನ್ಯೇ || 9.39 || 492
- ಮಂದಂ ಮಂದಂ ವೃಷಗಿರಿತಟೀಂ ಸ್ವೈರಮಾಟೀಕಮಾನಃ
 ಖೇಲಂ ಖೇಲಂ ವಿಮಲಹರಿಣಾಂಕಾನನೇ ಕಾನನೇಷು |
 ಗ್ರಾಹಂ ಗ್ರಾಹಂ ಮೃದುಸುಮನಸಃ ಕೌತುಕೀ ಕೈಟಭಾರಿಃ
 ವಾರಂ ವಾರಂ ತವ ವಿತನುತೇ ದೇವಿ ಮೂರ್ಧಾಭಿಷೇಕಂ || 9.40 || 493
- ರಾಗೇಣೋಪರ್ಯನಿಶಮುಷಿತಂ ಪುಷ್ಪವತ್ಯಾ ಲತಾಯಾಃ
 ಪ್ರೀತ್ಯಾ ಗೃಹ್ಣನ್ ಕಮಪಿ ಕುತುಕೀ ಪಲ್ಲವಂ ಪುಲ್ಲವಕ್ತ್ರಃ |
 ಸಾಂದ್ರಾಮೋದಂ ಚಿಕುರಸುಮನಃ ಸನ್ನಿಧಾನೇನ ನೀತ್ವಾ
 ಶಾರ್ಙ್ಗೀ ಹಂತ ಶ್ರುತಿಶಿರಸಿ ತೇ ಸ್ಥಾಪಯತ್ಯಭಿಕ್ಕನ್ಯೇ || 9.41 || 494

ದತ್ತೇ ಮಾತಸ್ತವ ಕಿಲ ಮುಖೇ ಪಾಣಿನಾ ದುರ್ನಿವಾರ -

ಸ್ವೇದೇನಾಸೌ ಕಮಪಿ ತಿಲಕಂ ಕೌತುಕೀ ಶ್ರೀನಿವಾಸಃ |

ತ್ವಂ ತು ಸ್ವೇದಸುತಿವಿಘಟಿತ ಸ್ಥಾನವಿನ್ಯಾಸಮೇನಂ

ವೀಕ್ಷ್ಯಾದರ್ಶೇ ಹಸಸಿ ದಯಿತಂ ಮೋಘ ಯತ್ನಂ ವಿದಗ್ಧಾ || 9.42 ||

495

ಶೇಷಕ್ಷ್ಮಾಭೃತ್ತಟವನಚರ ಶ್ಯಾಮಜೀಮೂತಸಂಘೇ

ಸಂಲೀಯ ತ್ವಾಂ ಭ್ರಮಯತಿ ಹರಿಃ ಕಲ್ಪಿತಾಭೇದಮೋಹಃ |

ತಸ್ಮಿನ್ ವಿದ್ಯುತ್ಪಟಲಜಟಿಲೇ ತಂ ವಿಚೇತುಂ ವಿಶಂತ್ಯಾ

ವ್ಯಾವೃತ್ತಿಂ ತೇ ವಿಶದಮವಿದನ್ ಸ ಸ್ವಯಂ ವಂಚಿತೋಽಭೂತ್ || 9.43 ||

496

ಬಾಲೇ ದೇಹಿ ಪಯೋಧರಂ ಕರಯುಗೇ ಪ್ರಾವೃಟ್ ತ್ವಯಾ ಯಾಚ್ಯತಾಂ

ಆಶ್ಲೇಷಾಭಿರುಚಿಂ ವಿಧೇಹಿ ನ ಶಶೀ ತಸ್ಯಾಸ್ಮಿ ಕಿಂತು ಸ್ವಸಾ |

ಆಸ್ತಾಮುತ್ತರಮೇತದೀದೃಗಧರಂ ಯಾಚಾಮಿ ವಾಚಾ ಸ್ವಯಂ

ನಾಸ್ಯಧೋಽಧರಯಾಚ್ಛಯೇತಿ ಚಟುಭಿಃ ಪದ್ಮೇ ಧಿನೋಷಿ ಪ್ರಿಯಂ || 9.44 ||

497

ಪಶ್ಚಾದುಪೇತ್ಯ ಪರಿಹಾಸಕೃತೇ ಕರಾಭ್ಯಾಂ

ದೃಷ್ಟೀ ತವಾಂಬ ವಿಪುಲೇ ಸ್ಥಗಯನ್ ಸಶೇಷಂ |

ಪಾಣಿದ್ವಯಂ ಮಮ ನ ಕೃತ್ಸನ್ನ ಪಿಧಾನಕೇಲೌ

ಪರ್ಯಾಪ್ತಮಿತ್ಯಹಿಗಿರೇಃ ಪತಿರೇತಿ ಲಜ್ಜಾಂ || 9.45 ||

498

ತವ ಲೋಕಮಾತರವಲೋಕ ವಾಗುರಾ

ಮೃಗಜಾಲ ದೃಷ್ಟಿಯುಗಜಾಡ್ಯಕೃದ್ಗುಣಾ |

ನನು ಭಾತಿ ಚಿತ್ರಮನುಭಾವಮಾಶ್ರಿತಾ

ಹರಿಣಾಽಪಿ ತತ್ರ ಹರಿಣಾಯಿತಂ ತತಃ || 9.46 ||

499

ಸ್ಮಿತಚಂದ್ರಿಕಯಾ ಕಯಾಽಪಿ ದೇವಿ

ಸ್ಮರಸಂವೃದ್ಧಿಪುಷಾ ಸದೋನ್ಮಿಷಂತ್ಯಾ |

ಮಧುಸೂದನಮಾನಸೇಂದುಕಾಂತೇ

ದ್ರವತಾಂ ಚಂದ್ರಮಸಃ ಸ್ವಸಸ್ತನೋಷಿ || 9.47 ||

500

ತವ ಸ್ತನಂ ಶೈಲಘನಂ ವಿನೋದಾತ್

ಪ್ರಸಹ್ಯ ಗೃಹ್ಣನ್ ಪ್ರಭುರಬ್ಧಿಕನ್ಯೇ |

ಪುರಾ ಮುರಾರಿಃ ಸ್ವಕರೋದ್ಧೃತಸ್ಯ

ಗೋವರ್ಧನಸ್ಯ ಸ್ಮೃತವಾನ್ ಮಹಾದ್ರೇಃ || 9.48 ||

501

ವಲ್ಲೀ ತಮಾಲಮಿವ ವಿದ್ಯುದಿವಾಂಬುವಾಹಂ

ಮಾಹೇಂದ್ರನೀಲಭವನಂ ಮಣಿದೀಪಿಕೇವ |

ಇಂದೋಃ ಕಲೇವ ಗಗಣಾಂಗಣಮಿಂದಿರೇ ತ್ವಂ

ಆಶ್ಲಿಷ್ಯ ಶೌರಿಮಯಸೇ ಮಹತೀಮಭಿಷ್ಯಾಂ || 9.49 ||

502

ಮದನತರುಪಲ್ಲವಾನಾಂ

ಮಧುಸೂದನಮಾನಸಾಲಿಕುಸುಮಾನಾಂ |

ತತ್ಕೃತತಪಃ ಫಲಾನಾಂ

ತವ ಲಲಿತಾನಾಂ ತು ಜನನಿ ಕಃ ಸ್ತೋತಾ || 9.50 ||

503

|| ಇತಿ ಶ್ರೀಮದ್ವೇಂಕಟಾದ್ವರಿವಿರಚಿತೇ ಶ್ರೀಲಕ್ಷ್ಮೀಸಹಸ್ರೇ ಶೃಂಗಾರಸ್ತಬಕಃ ನವಮಃ ||

ಶ್ರೀಃ

ಶ್ರೀಮತೇ ರಾಮಾನುಜಾಯ ನಮಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

ಶ್ರೀಮಹಾಲಕ್ಷ್ಮಣಾಯ ನಮಃ

|| ಐಶ್ವರ್ಯಸ್ತಬಕಃ ದಶಮಃ ||

ವಿಶ್ವಸ್ಯ ಜನನೀಮೇವ ವಿಶ್ವಸ್ಯ ಶರಣಂ ವೃಣೇ |

ವಿಶ್ವಂಭರಸಮೈಶ್ವರ್ಯಾಂ ವಿದುರ್ಯಾಂ ಬ್ರಹ್ಮವಾದಿನಃ || 10.1 ||

504

ಅನುಪಾಧಿಕಮಂಬ ತೇ ಮುರಾರೇಃ

ಅಪಿ ಸಾಧಾರಣಮಾಹುರೀಶಿತೃತ್ವಂ |

ಸ್ಫುಟಮತ್ರ ನಿದರ್ಶನಂ ಪ್ರತೀಮೋ

ನನು ಮಿತ್ರಾವರುಣಾದಿ ದೇವತಾತ್ವಂ || 10.2 ||

505

ಅವಿಶೇಷಮಶೇಷ ಶೇಷಿಭಾವಂ

ಯುವಯೋರ್ಯದ್ಯಪಿ ವರ್ಣಯಂತಿ ಸಂತಃ |

ತನಯೇ ಜಲಧೇರ್ಮಿಥಃ ಪ್ರತೀತಃ

ತದಪಿ ಸ್ವಾಮಿನಿ ಶೇಷಶೇಷಿಭಾವಃ || 10.3 ||

506

ತುಲೈಽಪಿ ತೇ ನಾಥವಿಶೇಷಣತ್ವೇ

ವ್ಯಕ್ತಂ ಗುಣಾದಸ್ತಿ ವಿಶೇಷ ಏಷಃ |

ಪ್ರತ್ಯಕ್ಷಮಬ್ಧೀಃ ತನಯೇ ಭವತ್ಯಾಃ

ಪ್ರಾಜ್ಞಾ ಗುಣಾನಾಂ ಚ ಪರಾಕ್ತ್ವಮಾಹುಃ || 10.4 ||

507

ಸಂಸಾರಾಬ್ಧೌ ಮಜ್ಜತಾಂ ಸಜ್ಜನಾನಾಂ

ರಕ್ಷಾಯಜ್ಞೇ ದೀಕ್ಷಿತೋ ರಾಕ್ಷಸಾರಿಃ |

ಅಂಭೋರಾಶೇಃ ಪುತ್ರಿ ಪತ್ನ್ಯಾಸ್ತವಾಸಾ -

ವನ್ವಾರಂಭಂ ನಿತ್ಯಮೇತ್ಯಂಬುಜಾಕ್ಷಃ || 10.5 ||

508

- ಅಸ್ಯೇಶಾನೇತ್ಯಾಗಮಸ್ತಾವದಾಸ್ತಾಂ
 ಐಶ್ವರ್ಯೇಽಸ್ಮಿನ್ನಸ್ಮದಂಬ ತ್ವದೀಯೇ |
 ಜಾಗತ್ಯೇವ ವ್ಯಾಸತಾತಪ್ರಣೀತಂ
 ಶ್ಲಾಘ್ಯಂ ವಿಷ್ಣೋಸ್ತತ್ ಪುರಾಣಂ ಪ್ರಮಾಣಂ || 10.6 || 509
- ಜಲ್ಪಾಕಾಸ್ತೇ ಜೀವಕೋಟಿ ಪ್ರವೇಶಂ
 ಸ್ವಲ್ಪಪ್ರಜ್ಞಾ ಯೇ ರಮೇ ಕಲ್ಪಯಂತಿ |
 ವಿಶ್ವಂ ವ್ಯಾಪ್ತಂ ವಿಷ್ಣುನಾಂಬ ತ್ವಯಾ ಚೇ -
 ತ್ಯುಕ್ತಿಸ್ತಾನ್ ಪ್ರತ್ಯುತ್ತರಂ ಶಕ್ತಿಸೂನೋಃ || 10.7 || 510
- ವೇದೋದ್ಯಾನೇ ಪಾರಿಜಾತಾಯಮಾನಂ
 ಶ್ರೀಸೂಕ್ತಂ ತಜ್ಜಾಯತಾಂ ಶ್ರೇಯಸೇ ನಃ |
 ಪಾರೇವಾಚಾಂ ಭಾಸುರೇ ತ್ವತ್ಪ್ರಭಾವೇ
 ಚಕ್ಷುಷ್ಮಂತೋ ದೇವಿ ಯೇನೈವ ಸಂತಃ || 10.8 || 511
- ದಂಪತ್ಯೋರಿಹ ಯುವಯೋರಧೀಶ್ವರತ್ವಂ
 ವ್ಯಾಸಜ್ಜ್ಯ ಸ್ಥಿತಿಮಿತಿ ಸಂಗತಂ ಮತಂ ನಃ |
 ವಿಶ್ವಾಂಬ ಶ್ರುತಿಕಥಿತಂ ವಿಹಾಯ ಪತ್ನೀಂ
 ಕರ್ತೃತ್ವಂ ಕ್ರತುಷು ನ ಕೇವಲಸ್ಯ ಪುಂಸಃ || 10.9 || 512
- ದತ್ತಾಶಯಾಸು ಭವತೀಮಹಿಮೋಪದೇಶೇ
 ತತ್ತಾದೃಶೀಷು ನಿಗಮಾಂತ ಸರಸ್ವತೀಷು |
 ನಾರಾಯಣಪ್ರಿಯತಮೇ ನಿಖಿಲಾಭ್ಯುಪೇತಂ
 ರಾಮಾಯಣಂ ನನು ಜಯತ್ಯುಪಬೃಂಹಣಂ ನಃ || 10.10 || 513
- ಏಕಗ್ರೀವೈರ್ನಿಗಮಶಿಖರೈರಿಂದಿರೇ ನಿರ್ವಿಶೇಷಂ
 ವಿಶ್ವವ್ಯಾಪ್ತಿರ್ಜನನಿ ಯುವಯೋರ್ವ್ಯಕ್ತಮುದ್ಭುಷ್ಯಮಾಣಾ |
 ಜ್ಞಾನದ್ವಾರಾ ತವ ಮಧುರಿಪೋರಾತ್ಮನೈವೇತ್ಯಲೀಕಾ
 ವೈಷಮ್ಯೋಕ್ತಿಃ ಕುತ ಉಪನತಾ ಹಂತ ಕೇಷಾಂಚಿದೇಷಾ || 10.11 || 514

ವೈಭವಂ ತವ ಮುಕುಂದಪತ್ನಿ ಯೋ
ವೇದ ವೇದಶಿಖರಾನುವರ್ಣಿತಂ |

ವೈಭವಂ ಭುವಿ ಸ ವಿಂದತಿ ಸ್ಥಿರಂ
ದುಸ್ವಜಂ ತ್ಯಜತಿ ವೈ ಭವಂ ತತಃ || 10.12 ||

515

ಐಶ್ವರ್ಯಮತ್ರ ಮಧುಹಂತುರಪಹ್ನುತೇ ಯೋ
ಯೋ ವಾ ತವಾಪಿ ಜಗದಂಬ ತಯೋರುದೀಚ್ಯಃ |

ಪ್ರಾಚ್ಯಾತ್ ಪ್ರದುಷ್ಯತಿ ವಿಶಿಷ್ಯ ಪಿತೃದ್ವಿಷೋಽಪಿ
ಮಾತೃದ್ವಿಷಸ್ತ್ರೀಭುವನೇ ಮಹತೀ ಹಿ ಗರ್ಹಾ || 10.13 ||

516

ಶ್ರೀಮದ್ ರಾಮಾವರಜಸರಣಿಂ ಶ್ರೇಯಸೀಮಾಶ್ರಿತಾನಾಂ
ಆಚಾರ್ಯಾಣಾಮಪಿ ಚ ಕುಹಚಿದ್ ಯಸ್ತವಾಣುತ್ವವಾದಃ |

ತಸ್ಯಾಕೂತಂ ಪರಮಪುರುಷಾಪೇಕ್ಷಯಾ ತೇಽಬ್ಧಿಕನ್ಯೇ
ಶೇಷತ್ವೇನ ಸ್ವತ ಉಪನತ ನ್ಯೂನತಾಯಾಂ ಪ್ರತೀಮಃ || 10.14 ||

517

ರಾಜನ್ವಂತಿ ಜಗೌ ಜಗಂತಿ ನಿಗಮೋ ದ್ವಾಭ್ಯಾಂ ಯುವಾಭ್ಯಾಮಪಿ
ದ್ವೈರಾಜ್ಯಂ ನ ಹಿ ತಾವತಾ ಪ್ರಸಜತಿ ಕ್ಷೀರಾಂಬುಧೇರಾತ್ಮಜೇ |

ಆಗ್ನಾವೈಷ್ಣವ ಶಬ್ದಭಾಜಿ ಯಜನೇಽಧಿಷ್ಠಾನಯುಗ್ಮಾಶ್ರಿತಾಂ
ಏಕಾಮೇವ ಹಿ ದೇವತಾಂ ಸುಮನಸಃ ಶಂಸಂತಿ ಮೀಮಾಂಸಕಾಃ || 10.15 ||

518

ರಾಮಾಕಾರೇ ಜನಕತನಯಾ ರುಕ್ಮಿಣೀ ಕೃಷ್ಣರೂಪೇ
ಭರ್ತುಃ ಕೃಷ್ಣಾಜಿನಮುಪಗತಾ ಬ್ರಹ್ಮಚರ್ಯೇಽಪಿ ಪದ್ಮೇ |

ಅಂತರ್ಯಂತುಃ ಸಕಲಜಗತಾಮಚ್ಯುತಾದಚ್ಯುತಾಂ ತ್ವಂ
ಧತ್ಸೇ ಮೂರ್ತಿಂ ತದಿಹ ಯುವಯೋಃ ಪ್ರಸ್ಫುಟೋ ನಿತ್ಯಯೋಗಃ || 10.16 ||

519

ಪದವ್ಯಾಂ ಭವ್ಯಾಯಾಂ ಕೃತರುಚಿರಮಾರ್ಗಂ ಪರಿಹರನ್
ಅಕಂಪಂ ವಿಸ್ರಂಭಂ ವಿದಧದಭಿರಕ್ಷೇದಯಮಿತಿ |

ವ್ಯವಸ್ಯನ್ ಗೋಪೃತ್ವಂ ವ್ಯಪಸರದುಪಾಯಾಂತರಕಥಃ
ಭವತ್ಯಾ ಸಂಶ್ಲಿಷ್ಟೇ ಭಗವತಿ ನಿದಧ್ಯಾನ್ನಿಜಭರಂ || 10.17 ||

520

ನ್ಯಾಸಕ್ರಿಯಾ ಕರಣಮಂತ್ರ ಪದಾನುರೋಧಾತ್
 ಉದ್ದೇಶ್ಯಮಾತ್ಮಹವಿಷಿ ಸ್ವಯಮರ್ಪ್ಯಮಾಣೇ |
 ವಾರಾಶಿಪುತ್ರಿ ಭವತೀ ವಿಶಿನಷ್ಟಿ ನಾಥಂ
 ಯಾಗೇ ಮಹೇಂದ್ರಮಖಿಲಾಂಬ ಯಥಾ ಮಹತ್ತ್ವಂ || 10.18 ||

521

ಇಚ್ಛಾರ್ಜಿತ ಬಹುದೇಹಾಮಿಂದ್ರಾದಿ ಪದಪ್ರದಾವಲೋಕಲವಾಂ |
 ಈಶಾನಾಂ ಭುವನಾನಾಮೀಡೀಮಹಿ ನಿಯತಮಿಂದಿರೇ ಭವತೀಂ || 10.19 ||

522

|| ಇತಿ ಶ್ರೀಮದ್ವೇಂಕಟಾಧ್ವರಿವಿರಚಿತೇ ಶ್ರೀಲಕ್ಷ್ಮೀಸಹಸ್ರೇ ಐಶ್ವರ್ಯಸ್ತಬಕಃ ದಶಮಃ ||

ಶ್ರೀಃ

ಶ್ರೀಮತೇ ರಾಮಾನುಜಾಯ ನಮಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

ಶ್ರೀಮಹಾಲಕ್ಷ್ಮಣಾಯ ನಮಃ

|| ಕ್ಷಾಂತಿಸ್ತಬಕಃ ಏಕಾದಶಃ ||

ತ್ರಾಯತಾಮಾಯತಾಕ್ಷಂ ತದ್ಧಾಮ ತಾಮರಸಾಲಯಂ |
ಮದಾಗಸಾಂ ಪ್ರತೀಕಾರೇ ಮಹತಾಮಪಿ ಯತ್ಕಮಾ || 11.1 ||

523

ಅಪರಾಧಪರಂಪರಾಮಪಾರಾಂ
ಅಹಮೇವಂ ಯದಿ ನಾಮ ನಾರಚೇಯಂ |
ಕಮಲಾಯತನೇ ಕ್ಷಮಾಗುಣಸ್ತೇ
ಕಥಮಾತ್ಮಾನಮಸೌ ಲಭೇತ ಮಾತಃ || 11.2 ||

524

ಮಹತಾಂ ಮಮ ಘೋರಕಿಲ್ಬಿಷಾಣಾಂ
ಇಹ ನಿಃಶೇಷಗವೇಷಣಾಽಪಿ ದೂರೇ |
ಪತತಾಮವಲಂಬನಾಯ ಮಾತಃ
ಭವಪಂಕೇ ಬತ ನಸ್ತವ ಕ್ಷಮಾತಃ || 11.3 ||

525

ಫಣಿಶೇಖರಶೈಲನಾಥಕಾಂತೇ
ಭವತೀ ಮೂರ್ತಿಮತೀ ಕ್ಷಮೈವ ನೂನಂ |
ಅಭವತ್ ಕಥಮನ್ಯಥಾ ನ ಪಾಪ -
ಸ್ತವ ಕೋಪಪ್ರಭವಾಯ ವಾಯಸೋಽಪಿ || 11.4 ||

526

ಭವತೀಂ ಪ್ರತಿ ವಿಶ್ವಮಾತರಂ
ಭವಸಿಂಧೋಸ್ತರಣಾರ್ಥಮಾತರಂ |
ಸ್ವಮಹಂ ಪ್ರದಿಶಾಮಿ ರಕ್ಷ ಮಾಂ
ಅಪರಾಧೇಷು ಸಮಾಚರ ಕ್ಷಮಾಂ || 11.5 ||

527

ನಿತ್ಯಂ ತ್ವಕೃತ್ಯಮವಶಾದಪಿ ನ ತ್ಯಜಾಮಿ
 ಕೃತ್ಯಂ ಘುಣಾಕ್ಷರನಯಾದಪಿ ನಾಚರಾಮಿ |
 ಅತ್ಯಂತಮಿತ್ಥಮಪರಾಧಮಹೋದಧೇರ್ಮೇ
 ಸತ್ಯಂ ಶಪೇ ಶರಣಮಂಬ ತವ ಕ್ಷಮೈವ || 11.6 || 528

ಮಾತಃ ಕ್ಷಮಾ ತವ ಸಖೀ ಮಧುವೈರಿಕಾಂತೇ
 ಖ್ಯಾತಃ ಕ್ಷಮಾಧರತಯಾ ನಿಲಯಸ್ಸ ಶೇಷಃ |
 ತ್ವಂ ತು ಕ್ಷಮಾನಿಧಿರತಃ ಶತಮಾಗಸಾಂ ಮೇ
 ಕ್ಷಂತುಂ ತವೋಚಿತಮಶೇಷತ ಏವ ತಾವತ್ || 11.7 || 529

ಅಸ್ಮತ್ಕೃತಾಮತಿತರಾಮಪರಾಧಪಂಕ್ತಿಂ
 ಯನ್ಮೃಷ್ಯಸೇ ಜನನಿ ತತ್ರ ನ ವಿಸ್ಮಯೋ ನಃ |
 ಏವಂವಿಧೋಽಪಿ ವಿಲಿಲಂಘಯಿಷೇ ಭವಂ ಯತ್
 ತತ್ರ ಕ್ಷಮಾ ಹಿ ತವ ಕಸ್ಯ ನ ವಿಸ್ಮಯಾಯ || 11.8 || 530

ತತ್ತದ್ವಿಚಿತ್ರದುರಿತಾನುಗುಣಾನಿ ತೀಕ್ಷ್ಣೇ
 ದಾತುಂ ಫಲಾನಿ ದಯಿತೇ ತವ ಬದ್ಧದೀಕ್ಷೇ |
 ಕಸ್ಯೇಹ ಜೀವಿತಕಥಾ ಕಲಶಾಬ್ಧಿಕನ್ಯೇ
 ಕ್ಷಾಂತಿಂ ನ ಚೇನ್ನಯಸಿ ತಂ ವಿವಿಧೈರುಪಾಯೈಃ || 11.9 || 531

ಅಕ್ಷಾಂತಕಾರಿಣಿ ದಶಾಸ್ಯವಧೋಕ್ತಿದೃಷ್ಟೇ
 ಭಕ್ಷಾಯ ರಾಕ್ಷಸವಧೂರಭಿಯಾಚಮಾನೇ |
 ಹಂತ ಕ್ಷಮೋದಯಜುಷೋಽಪ್ಯನುಕಂಪಯೈವ
 ನಕ್ಷತ್ರನಾಧಸಹಜೇ ತವ ನ ಕ್ಷಮಾಽಭೂತ್ || 11.10 || 532

ಧನಪತಿಪುರುಹೂತಸ್ಥಾಣುವೇಧೋ ಮುಖಾನಾಂ
 ಅಪಿ ಚ ದಧತಿ ಶಾಪಂ ಸಂಪದಃ ಸಂಪರಾಯಂ |
 ಇತಿ ಗತಿಮವಬುಧ್ಯಾಪ್ಯರ್ಥಕಾಮಾಭಿಲಾಷಾತ್
 ಅಜಹದಘಶತಂ ಮಾಂ ರಕ್ಷ ಮಾತಃ ಕ್ಷಮಾತಃ || 11.11 || 533

ಅನಿಶಮುಪಚಿತಾನಾಮಾಗಸಾಂ ಭೂಯಸಾಂ ಮೇ
 ನಿಗಮವಿತತಿರೀಷ್ಟೇ ನಿಷ್ಕೃತಿಂ ನಾಭಿಧಾತುಂ |
 ಪ್ರಭವತಿ ಫಲಮೇಷಾಂ ಪದ್ಮನಾಭೋ ನ ದಾತುಂ
 ಕಲಶಜಲಧಿಕನ್ಯೇ ಕ್ಷಾಂತಿರೇವೇಹ ಯುಕ್ತಾ || 11.12 ||

534

ಅಮಿತದುರಿತಕೃದ್ಭ್ಯೋ ನಿತ್ಯಮಸ್ಮಾದೃಶೇಭ್ಯೋ
 ಹತಹಿತಚರಿತೇಭ್ಯೋ ಹಂತ ಕುಪ್ಯಂತಮುಚ್ಚೈಃ |
 ನಿಯತಮನುಗುಣೇನ ನ್ಯಾಯಯುಕ್ತೇನ ಪದ್ಮೇ
 ಕಲಯಸಿ ವಚನೇನ ಕ್ಷಾಂತಿಮಂತಂ ಪ್ರಭುಂ ತಂ || 11.13 ||

535

ಕಲಯತಿ ಮನಸಾ ವಾ ಕರ್ಮಣಾ ವಾ ಗಿರಾ ವಾ
 ಮಧುರಿಪುಮಹಿಲೇ ಯನ್ಮಾದೃಶೋ ನಿತ್ಯಮಾಗಃ |
 ತದಿದಮಗಣಯಂತೀ ತ್ರಾಯಸೇ ಸಂಸೃತೇನಃ
 ಶರಣಮಿತಿ ಗಿರೈವ ಸ್ವಾಮಿನಂ ಕ್ಷಾಮಯಂತೀ || 11.14 ||

536

ನವನವಮಪರಾಧಂ ಸಾಧಯಿತ್ವಾ ಖಲತ್ವಾತ್
 ಜನನಿ ಕೃತವತೋ ಮೇ ಮಾಧವಂ ಕ್ರೋಧವಂತಂ |
 ವರುಣನಿಲಯಕನ್ಯೇ ಕ್ಷಾಂತಿಮತ್ಯಾ ಭವತ್ಯಾಃ
 ಶರಣವರಣತೋಽನ್ಯತ್ ಕೇವಲಂ ನಾವಲಂಬಃ || 11.15 ||

537

ಪ್ರಥಿತತಮಸಿ ಸರ್ಗೈರಾಗಸಾಂ ರಾಗಸಾಂದ್ರೇ
 ಮಯಿ ಯದಿ ತು ವಿಧತ್ಸೇ ನಾನುಕಂಪಾಮಕಂಪಾಂ |
 ಉಪಚಿತಿಮತಿಚಿತ್ರಾಮೇನಸೋ ಮೇ ನ ಸೋಢುಂ
 ಪ್ರಭವತಿ ಸ ಭವತ್ಯಾ ನಾಯಕೋಽಜೀಯಕೋಪಃ || 11.16 ||

538

ರಚಯತಿ ಯದಯಂ ತೇ ನೇತರಾಗಃ ಸರಾಗಃ
 ತದಖಿಲಮಪಿ ಮೃಷ್ಯನ್ ತ್ರಾಹಿ ದೀನಂ ತ್ವಮೇನಂ |
 ನನು ಕ ಇಹ ವಿಮರ್ಶೇ ನಾಪರಾಧೀತಿ ಶೌರೇಃ
 ಕಲಶಜಲಧಿಕನ್ಯೇ ಕರ್ಣಯೋರ್ವರ್ಣಯೋಚ್ಚೈಃ || 11.17 ||

539

ಜಲಜಟಿಲತಡಿತ್ವದ್ವಿಪ್ತಿಕೃಷ್ಣೋಪಲಾಲ್ಯಾ
 ಕೃತಿರುರುಕಟಕಶ್ರೀರುಜ್ಜ್ವಲನೈಖಲಾಭಾ |
 ವರತಮವನಮಾಲಾಲಂಕೃತಸ್ಥಾನಜುಷ್ಣಾ
 ವಹಸಿ ಹರಿಪುರಂದ್ರಿ ತ್ವಂ ಕ್ಷಮಾಭೃತ್ವಮರ್ಹಂ || 11.18 || 540

ಪಾಪಾರಣ್ಯ ಹಿರಣ್ಯದಾನವವಪುರ್ವ್ಯಾಪಾಟನ ಪ್ರಜ್ವಲತ್ -
 ಕೋಪಾಟೋಪಕೃಪೀಡಸಂಭವನವಜ್ವಾಲಾಕರಾಳಾನನಂ |
 ದೇವಾದ್ಯೈರಪಿ ದುಷ್ಕರಪ್ರಸದನಂ ದೇವಂ ನೃಸಿಂಹಂ ರಮೇ
 ಕ್ಷಾಂತಿಂ ನೀತವತೀ ಕ್ಷಣೇನ ಭವತೀ ಕಿಂ ತೇ ಪರಂ ದುಷ್ಕರಂ || 11.19 || 541

ನಿಯಂತಾ ಯಃ ಪದ್ಮೇ ನಿರವಧಿದುರಾಗಃ ಶತಕೃತಾಂ
 ಅಪರ್ಯಾಪ್ತಂ ಜಾನಾತ್ಯಖಿಲನಿರಯವ್ರಾತಮಪಿ ನಃ |
 ಸ ಏಷ ತ್ವದ್ವಾಚಾ ನಿಖಿಲಮಪಿ ಸೋಢ್ವಾಪಚರಿತಂ
 ಫಲಂ ವೇತ್ತಿ ಸ್ವಲ್ಪಂ ತದಪಿ ಶರಣೋಕ್ತೇರ್ನಿಜಪದಂ || 11.20 || 542

ಕ್ಷಮಾಂ ಮೂರ್ತಾಮುದ್ಯತ್ಕರಚರಣಯೋಗಾಂ ಚ ಕರುಣಾಂ
 ಹತಾವದ್ಯಾಂ ವಿದ್ಯಾಮವಯವವತೀಮಂಬ ಭವತೀಂ |
 ಸಮಾಶ್ರಿತ್ಯಾಪತ್ಯಾಭ್ಯುದಯ ಧನಧಾನ್ಯಾದಿನಿಬಿಡಃ
 ಬಿಡೌಜಃ ಸಂಪತ್ತಿಂ ಪರಿಹಸತಿ ಭೂಮಾವಪಿ ಜನಃ || 11.21 || 543

ಕ್ಷಾಂತೇ ಮಂತೌ ಜನನಿ ಸಕಲೇ ಕ್ಷಮ್ಯತಾಂ ಶಬ್ದಮಾತ್ರಾತ್
 ಭೂಯೋ ಭೂಯಃ ಕಮಪಿ ನಿಚಯಂ ಪಾಪ್ಮನಾಂ ನಿರ್ಮಿಮಾಣಃ |
 ವಕ್ತುಂ ಲಜ್ಜೇ ಪುನರಪಿ ಸಹಸ್ವೇತಿ ವಾರಾಶಿಕನ್ಯೇ
 ಕ್ಷಾಂತಿಂ ಸಾ ತ್ವಾಂ ತದಪಿ ನಯತೇ ಕಾಪ್ಯಕಂಪಾನುಕಂಪಾ || 11.22 || 544

ಕಾದಾಚಿತ್ಕಪ್ರಪದನಜುಷಾಂ ಕಾಂಕ್ಷತಾನ್ ಪೂರುಷಾರ್ಥಾನ್
 ಅತ್ರಾಮುತ್ರಾಪ್ಯಖಿಲಜನನಿ ಪ್ರಾಣಿನಾಮರ್ಪಯಂತೀಂ |
 ಸಂತ್ಯಜ್ಯ ತ್ವಾಮಪಕೃತಿಶತೈರಪ್ಯಶುಷ್ಯತ್ಕಟಾಕ್ಷಾಂ
 ಭಿಕ್ಷಾಕೀಂ ತು ಪ್ರಸಭಮಪರಾಂ ದೇವತಾಂ ಸೇವತಾಂ ಕಃ || 11.23 || 545

- ಕೃತ್ಯಾಕೃತ್ಯ ತ್ಯಜನಕರಣೋತ್ಸಾಹಿನಾಂ ಮಾದೃಶಾನಾಂ
 ಕೋ ವಾ ದೋಷಃ ಕಮಲನಿಲಯೇ ತ್ವತ್ಪಮಾಯಾಃ ಸ ದೋಷಃ |
 ಯೇನೈತಸ್ಯಾಃ ಕ್ವಚಿದವಿಷಯೋ ನಾಪರಾಧಃ ಸಮಸ್ತೀ -
 ತ್ಯುದ್ಯದ್ಧೈರ್ಯಾ ವಯಮಿಹ ಬಹೂನಾಚರಾಮೋಽಪಚಾರಾನ್ || 11.24 || 546
- ಅಶೇಷೈರ್ನಿರ್ವೇಶೈರಖಿಲನರಕಾವಲ್ಯನುಭವೈಃ
 ಅಘೌಘಾನಾಸ್ಮಾಕಾನಪಿ ಭೃಶಮಶಕ್ಯಾಪನಯನಾನ್ |
 ಕ್ಷಮಸ್ವೇತ್ಯುಕ್ತ್ವೈವ ಕ್ಷಪಯಸಿ ಮಧುದ್ವಂಸಿದಯಿತೇ
 ಕ ಏಷಃ ಕ್ಷಾಂತ್ಯಾತ್ಮಾ ಕಥಯ ನಿರುಪಾಖ್ಯಸ್ತವ ಗುಣಃ || 11.25 || 547
- ನಿರ್ಮಾತುಂ ಪ್ರಭವೇಮ ಕರ್ಮ ನ ವಯಂ ನಿತ್ಯಂ ಕಿಮಪ್ಯಂತತೋ
 ಯತ್ಪಲ್ವಾಚಮನಂ ತದಪ್ಯಕುಶಲಾಃ ಕರ್ತುಂ ಯಥಾಚೋದನಂ |
 ದೂರೇ ಜ್ಞಾನಕಥಾ ತಥಾಪಿ ತು ತವಾಕ್ಷಾಮಕ್ಷಮಾವೇದಿನಃ
 ಜಾನೀಮೋ ಮನಸೈವ ದೇವಿ ಸುಗಮೌ ಸ್ವರ್ಗಾಪವರ್ಗಾವಪಿ || 11.26 || 548
- ಕಥಯಾಮಿ ಸಾರಮಿಹ ಕಿಂ ಕಥಯಾ
 ಪರಮನ್ಯಯಾರ್ಥಿತಭವೋಪರಮಂ |
 ಕ್ಷಮಯಾ ತ್ವಮೇತಮಭಿರಕ್ಷ ಮಯಾ
 ವಿಹಿತಾನಿ ಮಾ ಗಣಯ ದೇವಿ ಹಿತಾ || 11.27 || 549
- ನಿಗಮವಿಹಿತಂ ಪ್ರಾಯಶ್ಚಿತ್ತಂ ಮದೀಯಮಹಾಂಹಸಾಂ
 ನಿರಸನಕೃತೇ ನಾಲಂ ಮಾತಸ್ತವ ಕ್ಷಮಯಾ ವಿನಾ |
 ಗುರುತರಮಯಃಪಿಂಡಂ ಗರ್ವಾನ್ನಿಗೀರ್ಣಮಹೋ ರಮೇ
 ಕಿಮು ಜರಯಿತುಂ ಶಕ್ತಂ ಶುಂಠೀಕಷಾಯನಿಷೇವಣಂ || 11.28 || 550
- ಭಗವತಿ ವಪುಶ್ಚೇತೋವಾಗ್ಭಿಃ ಪ್ರತಿಕ್ಷಣಮರ್ಜಿತಂ
 ನವನವಮಿಮಂ ಪಾಪಸ್ತೋಮಂ ಕ್ಷಮಸ್ವ ಮಮ ಸ್ವಯಂ |
 ಕಟಕಟರವಕ್ರೀಡದ್ ದಂಷ್ಟ್ರಾಯುಗೀ ವಿಕೃತಾನನಂ
 ಪುನರಪಿ ಯಥಾ ನೋ ಪಶ್ಯೇಯಂ ಭಯಂಕರಮಂತಕಂ || 11.29 || 551

ಸಹಮಾನಾಽಹರಹರ್ಮೇಃ ಸಹಸ್ರಮಾಗಾಂಸಿ ಸಾಗರೇಂದ್ರಸುತೇ |

ಸ್ಥಾಪಯಸಿ ಮಾಂ ದಯಾಲೋ ಶರಣವ್ರಜ್ಯಾಧಿರಾಜ್ಯಪೀಠೇ ತ್ವಂ || 11.30 ||

552

|| ಇತಿ ಶ್ರೀಮದ್ವೇಂಕಟಾಧ್ವರಿವಿರಚಿತೇ ಶ್ರೀಲಕ್ಷ್ಮೀಸಹಸ್ರೇ ಕ್ಷಾಂತಿಸ್ತಬಕಃ ಏಕಾದಶಃ ||

ಶ್ರೀಃ

ಶ್ರೀಮತೇ ರಾಮಾನುಜಾಯ ನಮಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

ಶ್ರೀಮಹಾಲಕ್ಷ್ಮಣ್ಯ ನಮಃ

|| ಉತ್ಸವಸ್ತುಬಕಃ ದ್ವಾದಶಃ ||

ವಿಖ್ಯಾತ ವಿಭವಾ ಸಾ ಮಾಂ ವಿಷ್ಟುಪತ್ತೀ ವಿಲೋಕತಾಂ |
ವಿಪುಲಾನುತ್ಸವಾನ್ ಯಸ್ಯಾ ವಿರಿಂಚ್ಯಾದ್ಯಾ ವಿತನ್ವತೇ || 12.1 ||

553

ವಿಧಿಶಿವಪ್ರಮುಖಾ ವಿಬುಧೇಶ್ವರಾಃ
ವಿವಿಧಮಚ್ಯುತಪತ್ನಿ ತವೋತ್ಸವಂ |
ಅಕಲಯನ್ ಸಕಲಸ್ಯ ಶರೀರಿಣೋ
ನಿರವಧೀರವಧೀರಯಿತುಂ ವ್ಯಧಾಃ || 12.2 ||

554

ನಿರುಪಮಂ ಯುವಯೋಃ ಶುಭಮುತ್ಸವಂ
ಜನನಿ ಲೋಕಯಿತುಂ ಧೃತಕೌತುಕಾಃ |
ಉಪಗತಾ ಕಿಲ ಕಾಽಪಿ ಪರಾ ತ್ವರಾ
ಪುರವಧೂರವಧೂತಗೃಹಕ್ರಿಯಾ || 12.3 ||

555

ಜನನಿ ಸತ್ವರಚಂಕ್ರಮಸಂಭ್ರಮೇ
ಚರಣತಃ ಪತಿತೌ ಮಣಿನೂಪುರೌ |
ತವ ಮಹೋತ್ಸವ ಭೂಭಜನೋನ್ಮಿಷತ್ -
ಕುತುಕಯಾ ತು ಕಯಾಚಿದನಾದೃತೌ || 12.4 ||

556

ತವ ಮಹೇ ಗತಿಮಾಂದ್ಯಕೃತೌ ಕುಚಾ -
ವಿತಿ ರುಷಾ ಚಲಿತಾಶು ರಮೇಽಪರಾ |
ಅನುಗೃಹೀತತದಂಚಲನಿರ್ಗಲನ್ -
ನವಸರಾವಸರಾತ್ಯಯಭೀರುಕಾಃ || 12.5 ||

557

ಶ್ರುತಭವನ್ಮಹವಾದ್ಯರವಾ ಜವಾತ್

ಪಥಿ ರಮೇ ಚಲಿತಾಭರಣಸ್ವನೈಃ |

ಶ್ರುತರುತೇಽಂತರಿತೇಽಸ್ಮಿ ಸುವಂಚಿತೇ -

ತ್ಯಪರಯಾ ಪರಯಾ ಹಸಿತಾ ವಧೂಃ || 12.6 ||

558

ಮಹಮಹೀಭಜನೋತ್ಕಲಿಕಾಕೃತ -

ದ್ರುತಗತಿಃ ಶ್ಲಥಪುಷ್ಪಸರಾಪರಾ |

ಕೃತವತೀವ ಮುದಾ ಕುಸುಮಾಂಜಲಿಂ

ತವ ರಮೇ ವರಮೇಖಲ ಮಧ್ಯಮಾ || 12.7 ||

559

ಮಹಜುಷಸ್ತವ ದೇವಿ ಸಿಸೇವಿಷಾ

ದಿಶತಿ ಮಂದಗತೇರಪಿ ಸದ್ಗತಿಂ |

ತದಿಹ ದಿವ್ಯಗತಿಂ ವಿತರಿಷ್ಯಸಿ

ತ್ವಮಮಲೇ ಮಮ ಲೇಖದುರಾಸದಾಂ || 12.8 ||

560

ಅಭಿಚಕಾಂಕ್ಷ ಮನಃಪ್ರಭವಂ ಜವಂ

ಚರಣಯೋರಪಿ ಕಾಚನ ಸಾದರಾ |

ಕಲಯಿತುಂ ಭವತೀಂ ಕಲಶಾಂಬುಧೇಃ

ದುಹಿತರಂ ಹಿತರಮ್ಯಮಹೋತ್ಸವಾಂ || 12.9 ||

561

ಜನನಿ ತಾಮರಸೋದರಸೋದರ -

ಶ್ರಿಯಮವೇಕ್ಷ್ಯ ಸವಿಸ್ಮಯಮುತ್ಸವೇ |

ನ ತತ್ಪುರ್ನರದೈವತಯೋಷಿತಃ

ಶುಭವತೀಂ ಭವತೀಂ ಸಹ ಶೌರಿಣಾ || 12.10 ||

562

ಪ್ರಿಯತಮಾರ್ಪಿತಯಾವಕಪಾದಯಾ

ತವ ಮಹೋತ್ಸವ ಭೂರ್ನ ಯಯಾ ಸ್ತ್ರಿಯಾ |

ದ್ರುತಮಗಾಮಿ ಪದೋರ್ನ ಪರಂ ಧೃತಃ

ಕುಪಿತಯಾಽಪಿ ತಯಾರುಣಿಮಾ ದೃಶೋಃ || 12.11 ||

563

ಅಭಿವೃಷಾಚಲಮಾಪತತಾಂ ದ್ರುತಂ

ತವ ರಮೇ ಪರಮೋತ್ಸವಲಿಪ್ಸಯಾ |

ಅಜನಿ ನೋ ಪಥಿಭಿಃ ಸಮಯಾತ್ಯಯೋ

ದಿವಿಷದಾಂ ವಿಷದಾಂತರಿತ್ಯೈರಪಿ || 12.12 ||

564

ಪ್ರಸ್ಯಮರಾಗರುಧೂಪಪರಂಪರಾ -

ಸುರಭಿತಾಃ ಶುಭದೀಪಶತಾದೃತಾಃ |

ತ್ರಿಯುಗಪತ್ನಿ ಮಹೋತ್ಸವಭೂಮಯಃ

ಸುರಚಯಂ ರಚಯಂತಿ ಸವಿಸ್ಮಯಂ || 12.13 ||

565

ತವ ಮಹ ಪ್ರತಿನಂದನಕಂಪಿತೈಃ

ಸುರತರೋಃ ಶಿಖರೈಃ ಸ್ವಯಮೀರಿತಾಃ |

ಜನನಿ ವೇಂಕಟಶೈಲಮಭೂಷಯನ್

ಸುಮನಸೋ ಮನಸೋ ಹರಣಕ್ಷಮಾಃ || 12.14 ||

566

ಶುಭತರಾಭರಣಾಭರಣಾತ್ಮನಾ

ರುಚಿತರಂಗಪಿಶಂಗಿತ ಸದ್ಮನಾ |

ಜನನಿ ಸಾರ್ಥಯಸೇ ಮರುತಾಂ ಮಹೋತ್ -

ಸವಪುಷಾ ವಪುಷಾಽನಿಮಿಷಾ ದೃಶಃ || 12.15 ||

567

ಮಧುಜಿತಾ ಸಮಮುತ್ಸವಮಂಟಪೇ

ಸ್ಥಿತವತೀಂ ಭವತೀಮವಲೋಕಿತುಂ |

ಅಭಿರುಚಿಃ ಪುನರಾತ್ತಕುತೂಹಲೈಃ

ನಿಜಗೃಹೇ ಜಗೃಹೇ ನ ವಧೂಜನೈಃ || 12.16 ||

568

ಅಧಿಮಹೋತ್ಸವಮರ್ಣವಕನ್ಯಕೇ

ಪರಮಭಕ್ತಿಜುಷಾಂ ಪ್ರಣತಿಸ್ತವ |

ತನುಧನುರ್ಲತಯಾ ಸುದೃಶಾಂ ಗುರು -

ಸ್ತನತಯಾ ನತಯಾ ಸುಕರಾಽಭವತ್ || 12.17 ||

569

- ಭಜನಹರ್ಷಜ ನಾಟ್ಯಜವೋಚ್ಚಲನ್ -
 ಮುಕುಟಲೋಲಮರುತ್ಸರಿದುತ್ಥಿತ್ಯೈಃ |
 ಜಲಕಣೈರ್ಭವದುತ್ಸವಮೇದಿನೀಃ
 ಶಶಿಶಿರಾಃ ಶಿಶಿರಾಃ ಕುರುತೇ ರಮೇ || 12.18 || 570
- ತ್ರಿಣಯನೇನ ವಿನಮ್ರಶಿರಃ ಕ್ಷರತ್ -
 ತ್ರಿದಶಸಿಂಧುಮಹೋರ್ಮಿಭಿರುತ್ಸವೇ |
 ಕಿಮಪಿ ಪಾದ್ಯಮದಾಯಿ ಪದಾಬ್ಜಯೋಃ
 ನತವತಾ ತವ ತಾಮರಸಾಲಯೇ || 12.19 || 571
- ತವ ಮಹೇ ಮಿಲಿತಾತ್ ತ್ರಿದಶೀಗಣಾತ್
 ನ ಬಿಭಿದೇ ನರಲೋಕ ವಧೂಜನಃ |
 ತ್ವದವಲೋಕನವಿಸ್ಮಯತೋ ಯತೋ
 ಜನನಿ ಮೇ ನ ನಿಮೇಷಮವಾಪ ಸಃ || 12.20 || 572
- ಪ್ರಣಯಿನಾ ಸಮಮುತ್ಸವಮಂಟಪೇ
 ಸ್ಥಿತಿಮತೀಂ ಭವತೀಂ ಪ್ರಣಿನಂಸವಃ |
 ಹರಿಗಿರಿಂ ಹರಿಪತ್ನಿ ಸಮಾಶ್ರಿತಾಃ
 ತ್ರಿದಿವಿನೋ ದಿವಿ ನೋಪಯಯುಃ ಸ್ಪೃಹಾಂ || 12.21 || 573
- ಅಧಿಮಹಂ ಭವತೀಂ ಕಮಲೇ ಸ್ತುವನ್
 ಅಭಿಮುಖಃ ಸ್ತಿಮಿತೇಕ್ಷಣಮಗ್ರತಃ |
 ಅಪಿ ಸುರೇಷ್ಟಸುರೇಷು ನರೇಷು ವಾ
 ಶಿರಸಿ ಕೋ ರಸಿಕೋ ನ ದಧೇಽಂಜಲಿಂ || 12.22 || 574
- ಅಧಿಮಹೋತ್ಸವಮಪ್ಸರಸಾಂ ಗಣೈಃ
 ಸಹ ರಮೇ ಪರಭಕ್ತಿಜುಷಸ್ತ್ವಯಿ |
 ಪುಲಕಿನಃ ಕಲಗದ್ಗದಗೀತಯೋ
 ಮುನಿಜನಾ ನಿಜನಾಟ್ಯಮದರ್ಶಯನ್ || 12.23 || 575

ಉಪಗತೋತ್ಸವದಿವ್ಯಗೃಹಾಂಗಣಃ

ಕಮಲವಾಸಿನಿ ಸಂಯಮಿನಾಂ ಗಣಃ |

ನಿಗಮಸೌರಭಶೋಭನಯಾ ಸ್ತುತಿಂ

ಸ ಹಿ ಗಿರಾಽಹಿಗಿರಾವಕರೋತ್ ತವ || 12.24 ||

576

ಮಧುವಿರೋಧಿಪುರಂದ್ರಿ ಮಹೋತ್ಸವೇ

ಶುಭಗುಣಗ್ರಥಿತಾ ಕಿಲ ಮಾಲಿಕಾ |

ಸ್ತವಮಯೀ ಸ್ತಬಕೈಸ್ತವ ಕೈರ್ಗಿರಾಂ

ನ ಕಲಿತಾ ಕಲಿತಾಡನ ಕಾಂಕ್ಷಿಭಿಃ || 12.25 ||

577

ತವ ಮಹೇ ಸ್ತವಕೋಟಿಚಿಕೀರ್ಷಯಾ

ದೃಗಧಿಕಾ ರಸನಾಶ್ಚಕಮೇ ರಮೇ |

ರಚಯಿತುಂ ಸ್ತವಮೇಕರಸಜ್ಞಯಾ

ಕೃತಮಂ ಶತಮನ್ಯುರಿತತ್ರಪಃ || 12.26 ||

578

ತವ ಹರೇರ್ದಯಿತೇ ದೃಢಭಕ್ತಿತಃ

ಚತಸೃಭಿಃ ಶ್ರುತಿಭಿಶ್ಚತುರಾನನಃ |

ಅಭಿನುತಿಂ ತನುತೇ ಸ್ಮ ಮಹೋತ್ಸವೇ -

ಷ್ಟಹರಹರ್ಹರಹರ್ಯಭಿನಂದಿತಾಂ || 12.27 ||

579

ಜನನಿ ಗಂಧವಹೈರ್ಭವದುತ್ಸವೇ

ಖಗಪತಿಃ ಶ್ರುತಿಸೌರಭಶೋಭನೈಃ |

ಶ್ರಮಹರೈರ್ಜನಿತೈರ್ನಿಜಪಕ್ಷತಿ -

ವ್ಯಜನತೋ ಜನತೋಷಣಮಾತನೋತ್ || 12.28 ||

580

ತನುಭೃತಾಂ ತವ ದೇವಿ ಮಹೋತ್ಸವೇ

ನಟನಗಾನನತಿಸ್ತವನಾದಯಃ |

ಪರಮಭಕ್ತಿಭರಾದಿಹ ನಾಭವನ್

ಶ್ರಮಕರಾ ಮಕರಾಲಯಕನ್ಯಕೇ || 12.29 ||

581

ಪದಯುಗಂ ತವ ಭಕ್ತಿಭರಾದಹಂ

ಪ್ರಥಮಿಕಾಮುಪಗಮ್ಯ ಸುರಸ್ತ್ರಿಯಾ |
ಹರಿಪುರಂದ್ರಿ ಮಹೇಽಂಗಜಿತಸ್ಫುರತ್
ಕನಕಯಾ ನ ಕಯಾ ಪರಿಚರ್ಯತೇ || 12.30 ||

582

ದಿನಕರಂ ತಮಸಾಮಿವ ರಾಜಯಃ

ಕಮಲವಾಸಿನಿ ಕಲ್ಮಷಪಂಕ್ತಯಃ |
ಅಪಿ ವಿಲೋಕಯಿತುಂ ಪ್ರಭವಂತಿ ತೇ
ಜನಮಹೋ ನ ಮಹೋತ್ಸವದರ್ಶಿನಂ || 12.31 ||

583

ತವ ಮಹೇ ಸುರದಾನವಮಾನವ

ಪ್ರಭೃತಿಪಾದಹತಿಪ್ರಭವೈ ರಮೇ |
ಕ್ಷಿತಿರಜೋನಿಚಯೈಃ ಸ್ಥಗಿತಾತಪೋ
ದಿನಕರೋ ನ ಕರೋತಿ ಜನವೃಥಾಂ || 12.32 ||

584

ಅಥ ತವಾಸ್ಯವಿಧೋರವಲೋಕನಾತ್

ಸುರಕರಾಂಬುರುಹಾಣಿ ಮಹೋತ್ಸವೇ |
ಮುಕುಲಿತಾನ್ಯುಡುಪಂಕ್ತಿಪರಿಸ್ಫುರನ್
ನವರದೇ ವರದೇ ಕಮಲಾಲಯೇ || 12.33 ||

585

ಮುಕುಲಿತಂ ನಿಯಮೇನ ಕರಾಂಬುಜೈಃ

ಮುದಿತಮಕ್ಷಿಚಕೋರಕುಲೈಃ ಸತಾಂ |
ತವ ಮಹೇಽಂಬ ಹರೌ ನಯನೀಭವತ್
ರವಿವಿಧೌ ವಿವಿಧೌಜಸಿ ಭಾತ್ಯಪಿ || 12.34 ||

586

ತವ ಸಿಷೇವಿಷಯಾ ವಿಷಯಾಂತರ -

ತ್ಯಜನನಿಶ್ಚಲಚೇತಸ ಉತ್ಸವೇ |
ಪ್ರಜಹುರಂಬ ತಪೋಽಪಿ ಪರಾಶರ -
ಪ್ರಭೃತಯೋ ಭೃತಯೋಗಕಲಾಃ ಸ್ವಯಂ || 12.35 ||

587

- ಸುಮನಸೋ ಮುನಯಶ್ಚ ತವೋತ್ಸವೇ
 ತ್ರಿದಿವಧೇನುಪಯೋರಸಧಾರಯಾ |
 ವಿರಚಯಂತ್ಯಭಿಷೇಕವಿಧಾನ ಮೃಕ್ -
 ಚಯಜುಷಾಂ ಯಜುಷಾಂ ಪ್ರಕರೈ ರಮೇ || 12.36 || 588
- ವಿಧಿಶಿವಾದಿಸುರೇಷು ತವೋತ್ಸವೇ
 ವಿರಚಯತ್ಸ್ವಭಿಷೇಚನಮಿಂದಿರೇ |
 ಮನುಶತಂ ಮುನಿಮಾಣವಕಾಃ ಸ್ಫುಟ -
 ಧ್ವನಿ ಜಗುರ್ನಿಜಗುರ್ವಭಿಚೋದಿತಾಃ || 12.37 || 589
- ತವ ಮಹೇಷ್ಟಭಿಷೇಕವಿಧೌ ಕೃತೇ
 ಜಗದಶೇಷಮಗಾದಪತಾಪತಾಂ |
 ತದಿದಮದ್ಭುತಮಂಬ ಫಲಿಸ್ಥಲಾತ್
 ಫಲಗತಿರ್ಲಗತಿ ಸ್ಮ ಪರತ್ರ ಯತ್ || 12.38 || 590
- ಅಥ ತವೋತ್ಸವಧಾಮ್ಮಿ ಬುಧಾಃ ಸುಧಾ -
 ಕರಸಹೋದರಿ ಸಾದರಮರ್ಚಯನ್ |
 ಸುರಭಿಳ್ಳೈರ್ಭವತೀಂ ಶ್ರುತಷಟ್ ಪದಾ -
 ರವಕುಲೈರ್ವಕುಲೈರಪಿ ಚಂಪಕೈಃ || 12.39 || 591
- ಮಧುಲಿಹಾಂ ಭವದಂಘ್ರಿಸಮರ್ಪಿತ -
 ಪ್ರಸವವಾಸವತಾಂ ಕಮಲೇ ತದಾ |
 ಸುರಕಿರೀಟಗತಾಜ್ಜಗೃಹೇ ಭಿದಾ
 ರವಲವೈರ್ಬಲವೈರಿಶಿಲಾಕುಲಾತ್ || 12.40 || 592
- ಸುಮನಸೋ ಭಗದಂಘ್ರಿಜುಷಾಂ ರಮೇ
 ಸುಮನಸಾಮನುಷಂಗತ ಉತ್ಸವೇ |
 ತವ ಪದಾಂತಿಕಭಾಜಮಪೂಜಯನ್
 ಸುಮಲಿನಾಮಲಿನಾಮಪಿ ಮಂಡಲೀಂ || 12.41 || 593

- ಸ್ವಶಿರಸಾ ದಧತಃ ಕುಸುಮಂ ಮುದಾ
 ಸುಮಹಿತಾ ಇತಿ ನಾದ್ಭುತಮುತ್ಸವೇ |
 ಚರಣಯೋಃ ಸುರಪಂಕ್ತಿಭಿರರ್ಪಿತಂ
 ತವ ನರಾ ವನರಾಶಿತನೂಭವೇ || 12.42 || 594
- ಪನಸಚೂತಫಲಾದಿಭಿರುಜ್ಜ್ವಲಂ
 ಸರಸಸೂಪಮಪೂಪಶತಾವೃತಂ |
 ಅಥ ನಿವೇದನಮಂಬ ಸುರೈಃ ಕ್ಷರದ್ -
 ಘೃತವರಂ ತವ ರಮ್ಯಮಕಲ್ಪ್ಯತ || 12.43 || 595
- ಜನನಿ ಶೇಷತಯಾ ಭೃಶಮುತ್ಸುಕೈಃ
 ತವ ನಿವೇದಿತಶೇಷಮಭುಜ್ಯತ |
 ಸುಮಧುರಂ ಸುಮನೋಭಿರಥೋತ್ಸವಾ -
 ಪವರಕೇ ವರಕೇತನಭೂಷಿತೇ || 12.44 || 596
- ಅಥ ಸುಧಾನ್ಯಭವಂ ಜನಮೋದನಂ
 ಜನನಿ ಮಾನಸರಂಜನಮೋದನಂ |
 ಭವದವೇಕ್ಷಣಸಂಸ್ಕೃತಮತ್ತಿ ಯೋ
 ರಸನಯಾ ಸ ನ ಯಾಚತಿ ತಾಂ ಸುಧಾಂ || 12.45 || 597
- ಅಧಿಭವದ್ಭವನಾಗ್ರವಿತರ್ದಿಕಂ
 ಜನನಿ ಜಾಗ್ರತ ಏವ ಜಯಾದಯಃ |
 ಅಗಣಯನ್ನಮರಾನಪಿ ತಾವಕೇ
 ಘನಮಹೇ ನ ಮಹೇಂದ್ರಪುರಃಸರಾನ್ || 12.46 || 598
- ಜನವಿಮರ್ದಶಮೋದ್ಯತನಿರ್ದಯೋದ್ -
 ಭಟಚಮೂಪತಿವೇತ್ರಹತಿಸ್ಪೃಶಾಂ |
 ಪ್ರಹೃತಿರಸ್ತಿ ಮದಂಬ ಮಹೇ ತವಾ -
 ಚರ್ನಕೃತಾಂ ನ ಕೃತಾಂತಕೃತಾಂತತಃ || 12.47 || 599

ತವ ಮಹೋತ್ಸವವೈಭವದರ್ಶಿನಾಂ

ತನುಭೃತಾಂ ವಿವಿಧೈಃ ಸ್ತವನಾದಿಭಿಃ |

ಪ್ರಮುದಿತಾ ಕಮಲೇ ಭವತೀ ಸತೀಃ

ಅಪರಿಪೂಃ ಪರಿಪೂರಯತಿ ಶ್ರಿಯಃ || 12.48 ||

600

ಜನನಿ ತಸ್ಯ ಜನಸ್ಯ ವೃಥಾ ಸುಧಾ -

ಸಹಭವೇ ವಿದಧೇ ವಿಧಿರೀಕ್ಷಣೇ |

ಯ ಇಹ ನಾನುಭವೇದಲಸಸ್ತವೋ -

ತ್ಸವರಸಂ ವರಸಂಮದಕಾರಣಂ || 12.49 ||

601

ಭವದೀಯೋತ್ಸವವಿಭವಂ

ಫಣಿಪತಿವಾಚಸ್ಪತಿಪ್ರಭೃತಿವರ್ಣ್ಯಂ |

ಕಥಮಲ್ಪಧಿಯಃ ಕವಯಃ

ಕಥಯಂತು ಕ್ಷೀರಧೇಃ ಕನ್ಯೇ || 12.50 ||

602

|| ಇತಿ ಶ್ರೀಮದ್ವೇಂಕಟಾಧ್ವರಿವಿರಚಿತೇ ಶ್ರೀಲಕ್ಷ್ಮೀಸಹಸ್ರೇ ಉತ್ಸವಸ್ತುಬಕಃ ದ್ವಾದಶಃ ||

ಶ್ರೀಃ
ಶ್ರೀಮತೇ ರಾಮಾನುಜಾಯ ನಮಃ
ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ
ಶ್ರೀಮಹಾಲಕ್ಷ್ಮಣಾಯ ನಮಃ

|| ವದಾನ್ಯಸ್ತಬಕಃ ತ್ರಯೋದಶಃ ||

ವಾರಾಶಿ ದುಹಿತುಸ್ತಸ್ಯಾ ವರಿವಸ್ಯಾಂ ವಿದಧ್ಮಹೇ |
ಅನನ್ಯಜನಸಾಮಾನ್ಯಾಂ ಆಹುರ್ಯಸ್ಯಾ ವದಾನ್ಯತಾಂ || 13.1 || 603

ದ್ವಿತ್ವಂ ಚೇದಧಿರಸನಂ ವಿಲೋಚನೇಷು
ತ್ರಿತ್ವಂ ವಾ ಯದಿ ವದನೇಷು ವಾ ಚತುಷ್ಟಯಂ |
ಯದ್ವಾ ಸ್ಯಾದಧಿಭುಜಮೇತದಂಬ ವಕ್ತುಂ
ದಾತೃತ್ವಂ ತವ ಕವಯಸ್ತದಾ ಕ್ಷಮೇರನ್ || 13.2 || 604

ಯಃ ಪಿಬೇಜ್ಜಲಧಿಮಂಬ ಯಸ್ತರೇದ್
ಯಶ್ಚ ತತ್ರ ನಿಯತಂ ಶಯೀತ ವಾ |
ತೇನ ವರ್ಣಯಿತುಮರ್ಣವಾತ್ಮಜೇ
ಶಕ್ಯತೇ ತವ ವದಾನ್ಯತಾ ನ ವಾ || 13.3 || 605

ಅಂಬ ತ್ವಮೇವಾಶ್ರಿತಮೃತ್ಯುಹಂತ್ರೀ
ಸನಾತನೀ ಸರ್ವಫಲಪ್ರದಾಽಸಿ |
ಸ್ವಯಂ ಚ ಪಂಚತ್ವಮುಪಾಶ್ರಿತೇಭ್ಯೋ
ದೇವದ್ರುಮೇಭ್ಯೋ ಲಭತಾಂ ಫಲಂ ಕಃ || 13.4 || 606

ತಾಮತ್ಯುದಾರಾಂ ಕಮಲೇ ಭಜೇ ತ್ವಾಂ
ಯಯಾ ಸುಧಾಬ್ಧೌ ಸಹಜನ್ಮಮಾತ್ರಾತ್ |
ಏಕಸ್ತರುರ್ಲುಬ್ಧವತಂಸಕೋಽನ್ಯಃ
ಪಶುಶ್ಚ ಕಶ್ಚಿತ್ಪ್ರ ಧಿತೋ ವದಾನ್ಯಃ || 13.5 || 607

ತ್ವಮಂಬ ದಾತ್ರೀತಿ ಕಿಮತ್ರ ಚಿತ್ರಂ

ತ್ವದ್ವಾಸದೇಶೇಽಪಿ ನ ಲೋಭವಾರ್ತಾ |

ನಿದರ್ಶನಂ ತತ್ರ ಭವನ್ನಿವಾಸಃ

ಸರ್ವಾರ್ಥದಾಯೀ ಸ ವೃಷಾದ್ರಿನಾಥಃ || 13.6 ||

608

ಔದಾರ್ಯಮಾಸ್ತಾಂ ನೃಹರೇರ್ಯ ಏಷ

ಹಿರಣ್ಯದಾನಾವಸರೇ ಸರೋಷಃ |

ಸಾನಂದಮಿಷ್ಟಂ ಸಕಲಂ ದದತ್ಯಾಃ

ಸ್ತುತ್ಯಂ ವದಾಂತ್ಯತ್ವಮಿದಂ ಭವತ್ಯಾಃ || 13.7 ||

609

ದೇಹಿ ದೇವಿ ದಯಯಾ ನಿರಾಮಯಾಂ

ಅತ್ರ ಚ ಶ್ರಿಯಮಮುತ್ರ ಚ ಸ್ವಯಂ |

ಸಂಚರೇಮ ನ ಯಥಾ ಮುಹುರ್ವಯಂ

ಯಾಚಕಾ ಇಹ ಪಿಶಾಚಕಾ ಇವ || 13.8 ||

610

ತ್ವಮೇವ ಸರ್ವಕಾಂಕ್ಷಿತಪ್ರದಾ ಪದಾಬ್ಜಸೇವಿನಾಂ

ವದಾನ್ಯತಾಗುಣಸ್ತು ತೇ ವದಾನ್ಯತಃ ಕ್ಷ ದೃಶ್ಯತೇ |

ಸುಧಾಪಯೋಧಿಕನ್ಯಕೇ ಮುಧಾ ಸಮುನ್ನತಿಸ್ಪೃಶಾ

ನ ದಾನವಾರಿದಾರುಣೋತ್ತಮೇನ ವಿದ್ಯತೇ ಫಲಂ || 13.9 ||

611

ಶ್ರೀವತ್ಸಜುಷ್ಟಂ ಸ್ಥಲಮಾಶ್ರಿತಾ ತ್ವಂ

ಮನೋಹರಾ ಕ್ಷೀರಚಿತಾಶ್ರಿತಶ್ರೀಃ |

ಪ್ರವಾಲದೀಧಿತ್ಯವಲಂಬಿತಾಂಘ್ರಿಃ

ಸತ್ಯಂ ರಮೇ ಕಾಮಧುಗಸ್ಯುದಾರಾ || 13.10 ||

612

ಖ್ಯಾತಃ ಕಲಾಮಾತ್ರದ ಏಷ ಚಂದ್ರೋ

ಮಾತಃ ಶಿಬಿಶ್ಚೇತ್ ಪಲಮಾತ್ರದಾಯೀ |

ವಿಷಪ್ರದೋ ವಾರಿಧರಃ ಶ್ರಿತಾನಾಂ

ಕಲ್ಯಾಣಿ ಕಾಂಕ್ಷಾಧಿಕದಾ ತ್ವಮೇವ || 13.11 ||

613

- ಕಲ್ಪದ್ರುಮಃ ಸುಮಿತ ಏವ ಘನೋಽಪ್ರದಾತಾ
 ಕರ್ಣೋಽಪ್ಯಪಾರ್ಥಕರುಣಃ ಸ ಬಲಿಃ ಕುದಾತಾ |
 ನಾಥಸ್ತವಾಪಿ ಕಮಲೇ ಸ ಹಿರಣ್ಯಹಾರೀ
 ನಾತೋಽಸ್ತಿ ತೇ ವಿತರಣೇ ಪ್ರತಿವಸ್ತು ಕಿಂಚಿತ್ || 13.12 || 614
- ಆಮೋದಜುಷ್ಠಂ ಮಧುಕಾಲಯೋಗಾತ್
 ಫಲಂ ದದಾನಂ ಭಜತಾಮಭೀಷ್ಟಂ |
 ಶಾಖಾಶತೋದಾರಸುಪರ್ಣವಾಹಂ
 ದೇಹಂ ರಮೇ ಕಲ್ಪತರುಂ ತವಾಹುಃ || 13.13 || 615
- ಮುದಾ ವದಾನ್ಯಾಶ್ರಿತಮಬ್ಧಿಕನ್ಯೇ
 ಯಂ ಕಿನ್ನರೇಶಾದಧಿಕಂ ಕರೋಷಿ |
 ನ ಕಿಂ ನರೇಶಾದಧಿಕಃ ಸ ಏಷ
 ಇತೀಮಮಾಹುರ್ಭುವಿ ಹಂತ ಸಂತಃ || 13.14 || 616
- ವಿವಿಧವಿಭವದಾತ್ರೀಮಿಂದಿರೇ ವಿಶ್ವಧಾತ್ರೀಂ
 ಭಗವತಿ ಪದವೀಂ ಯಃ ಸೇವತೇ ದೇವತೇಡ್ಯಾಂ |
 ಅಧಿಕೃತಿಲವಮಾತ್ರಾದಂತರಿಕ್ಷೋನ್ಮುಖಾಕ್ಷಾನ್
 ಅಯಮಗಣಿತಸ್ತ್ವಾನಲ್ಪಕಾನ್ಮೋಪಸರ್ಪೇತ್ || 13.15 || 617
- ತ್ವಯಿ ಭಗವತಿ ಸತ್ಯಾಂ ಸರ್ವಮಿಷ್ಟಂ ದದತ್ಯಾಂ
 ಕಿಮಪಿ ನೃಪಪಿಶಾಚಂ ಯಾಚತೇ ಯಃ ಕುಚೇತಾಃ |
 ಫಲವತಿ ಸಹಕಾರೇ ಭಾಸುರೇ ಸತ್ಯದೂರೇ
 ಶ್ರಯತಿ ದುರಧಿರೋಹಂ ದೇವಿ ಶಾಕೋಟಕಂ ಸಃ || 13.16 || 618
- ಪ್ರಪದನಜುಷಾಂ ದೃಷ್ಟಾದೃಷ್ಟಾರ್ಪಣೈಕವದಾನ್ಯಯೋಃ
 ತವ ಚರಣಯೋಃ ಸೇವಾಮೇವಾಚರಾಣಿ ಹರೇಃ ಪ್ರಿಯೇ |
 ಸಕೃದಪಿ ಪುನಸ್ತ್ರಾಸೀ ನಾಸೀಯ ಹಂತ ವಿವಿತ್ಸಯಾ
 ಪರುಷವಚಸಾಂ ರಾಜ್ಞಾಂ ಪ್ರಾಜ್ಞಾವಮಾನಕೃತಾಂ ಪುರಃ || 13.17 || 619

ದೃಷ್ಟಾದೃಷ್ಟದಯಾದ್ರಯಾ ಶಿಶಿರಯಾ ದತ್ತಾಖಿಲಾರ್ಥಾಸ್ತ್ವಯಾ

ಮಾತರ್ವಾತವಿಧೂತವಾರಿದಚಲಶ್ರೀಲೇಶಲಬ್ಧೋನ್ನತೇಃ |

ದಪೋದ್ರೇಕವಿನರ್ತಿತಭೃ ಪರುಷಂ ದಂದಹ್ಯಮಾನೇಕ್ಷಣಂ

ದಸ್ಯೋರಾಸ್ಯಮುಪಾಸ್ಯ ಕಸ್ಯಚಿದಮೀ ನ ಸ್ಯಾಮ ಹಾಸ್ಯಾ ವಯಂ || 13.18 ||

620

ಕಾತರ್ಯೇಣ ಕದರ್ಯವರ್ಯನ್ಯಪತಿಪ್ರೀತಿಪ್ರತೀಕ್ಷೋದಿತಃ

ಕಷ್ಟಂ ಕಷ್ಟಮಪಾಸ್ತವಾಸ್ತವಚಮತ್ಕಾರೋ ನ ಮೇ ರೋಚತೇ |

ರಾಮೇ ವೇಂಕಟನೇತುರದ್ಭುತಗುಣಗ್ರಾಮೇ ದಯಾಮೇದುರಾಂ

ತ್ವಾಮೇವ ಶ್ರಿತಕಾಮಧೇನುಮಸಕೃತ್ ಸಾ ಮೇ ಸ್ತುತಾಂ ಭಾರತೀ || 13.19 ||

621

ಭೀಮಾನಹಂ ನ ಭೀಮಾನ್

ರಾಜ್ಞಾಂ ನಿಚಯಾನ್ ಶ್ರಯೇಯ ಘೋರಾಜ್ಞಾನ್ |

ಕಲ್ಪಾನೋಕಹಕಲ್ಪಾನ್

ಶೌರೇಃ ದಾರಾನ್ ಭಜೇ ಮಹೋದಾರಾನ್ || 13.20 ||

622

|| ಇತಿ ಶ್ರೀಮದ್ವೇಂಕಟಾಧ್ವರಿವಿರಚಿತೇ ಶ್ರೀಲಕ್ಷ್ಮೀಸಹಸ್ರೇ ವದಾನ್ಯಸ್ತಬಕಃ ತ್ರಯೋದಶಃ ||

ಶ್ರೀಃ
ಶ್ರೀಮತೇ ರಾಮಾನುಜಾಯ ನಮಃ
ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ
ಶ್ರೀಮಹಾಲಕ್ಷ್ಮಣಾಯ ನಮಃ

|| ಯಮಕಸ್ತುಬಕಃ ಚತುರ್ದಶಃ ||

ಯಶಸ್ವಿನೀಮುಪಾಸೀಯ ಯದುನಾಥಸಧರ್ಮಿಣೀಂ |
ಯಮಕಂ ಕಥಯಂತ್ಯಾರ್ಯಾ ಯತ್ಪದಂ ಕಲ್ಪಶಾಖಿನಃ || 14.1 || 623

ದಯಾಸಂಪೂರ್ಣಹೃದಯಾ ಮಯಾ ಕೃತಮನಾಮಯಾ |
ರಮಾ ಗುಣೇನ ಪರಮಾ ಸ್ತವಂ ಗೃಹ್ಣಾತು ವಾಸ್ತವಂ || 14.2 || 624

ಮಾತಸ್ತ್ವದಂಘ್ರೌ ಮಮ ದೇಹಿ ಭಕ್ತಿಂ
ಮಾತಃ ಪರಸ್ಮಿನ್ ಹೃದಯಂ ಪ್ರಸಾಂಕ್ಷೀತ್ |
ಸಾ ಕಂಸಶತ್ರೋರ್ದಯಿತೇ ಶುಭೇನ
ಸಾಕಂ ಚರೀಕರ್ತೃಶುಭಪ್ರಶಾಂತಿಂ || 14.3 || 625

ರಮಾರಮಾಪತ್ತಿಮಪಾಸ್ಯತಾಂ ಮೇ
ದಯೋದಯೋಪೇಕ್ಷಿತಭಕ್ತಮಂತುಃ |
ಮುದಾಮುದಾರಾಂ ಚ ದಿಶೇತ್ ಸಮೃದ್ಧಿಂ
ನತಾನತಾಪಾನ್ ಕುರುತೇ ಯದೀಕ್ಷಾ || 14.4 || 626

ರಮೇ ಪದಾಭ್ಜೇ ತವ ತೇ ಮನೋರಮೇ
ನಮೇಯಮುಚ್ಚೈರಿತರಾ ಗರ್ತಿನಃ ಮೇ |
ಸುರೇಶ್ವರೋ ಯದ್ಭಜನೇನ ಭಾಸುರೇ
ಪದೇ ಪುನಾ ರಾಜತಿ ದೈತ್ಯಲೋಪದೇ || 14.5 || 627

ಉದಾರವಿಭವಾ ಭವಾಮಯಹರಾ
ಹರಾದಿಮಹಿತಾ ಹಿತಾಯ ಕಮಲಾ |

ಸುಧೌಘಸದೃಶಾ ದೃಶಾ ಶುಭದಯಾ

ದಯಾಲುರಧುನಾ ಧುನಾತು ದುರಿತಂ || 14.6 ||

628

ಘನಾಘನಾಭಸ್ಯ ಘನಾಘನಾಶಿನಃ

ಸದಾ ಸದಾಶಾರಸದಾ ಸದಾಡ್ಧ್ಯಧೀಃ |

ಹಿತಾಹಿತಾಕ್ಷ್ಯಾ ರಹಿತಾಹಿತಾ ಮನೋ -

ರಮೇರರಮೇವಾಚರ ಮೇ ರಮೇ ಮುದಂ || 14.7 ||

629

ಸರೋರುಹಾರಾಮಗೃಹಾಂ ಸುಮಲ್ಲಿಕಾ -

ಸರೋರುಹಾರಾಂ ಕಮಲಾಂ ಮಧುದ್ವಿಷಃ |

ಭುಜಾಂತರಾಮೋದಕರೀಂ ನುಮಃ ಕ್ಷಮಾ

ಭುಜಾಂ ತರಾಮೋನುಸೃತಿಂ ವೃಥಾಂಬುಧಿಂ || 14.8 ||

630

ನೃಪೋ ನಿರಾಸ್ಥಃ ಸುಮನೋಜನೇ ಯೋ

ಮನೋಜನೇಯೋ ನ ಹಿ ತೇನ ಮೇರ್ದಃ |

ಸ್ಥಿತಾಂ ಪ್ರಣಮ್ಯಾಸಮುರಸ್ಯಹಂ ತು

ಮುರಸ್ಯ ಹಂತುಃ ಸ್ವಯಮಿಂದಿರೇ ತ್ವಾಂ || 14.9 ||

631

ದೃಷ್ಟಿದರ್ಯೈಕಾವನಿ ತೇ ರಮೇ ನಃ

ಛಿನತ್ತು ವಿಷ್ಣೋರ್ವನಿತೇರಮೇನಃ |

ಭವಂ ತವಾಸ್ಯೇಯಮಪೀಡನೇನ

ಕುತಃ ಕ್ಷತಿರ್ಮೇ ಯಮಪೀಡನೇನ || 14.10 ||

632

ಕುಭೂಭುಜಾಂ ಸಂಪ್ರತಿ ಮಾನನೇನ

ಫಲಂ ಸುಧಾಂಶುಪ್ರತಿಮಾನನೇ ನ |

ಶುಭಂ ಪ್ರಯಚ್ಛಾವಿಕಲಂ ಕಲೇಶ -

ಸ್ವಸಸ್ತ್ವಹಂ ಸ್ಯಾಂ ವಿಕಲಂಕಲೇಶಃ || 14.11 ||

633

ಕರೋತು ಮೋದಂ ಕಮಲಾ ಸಮುನ್ಮಿಷತ್ -

ಕಲಾವಿಲಾಸಾ ರಸಿನೀ ವಿಭಾವಸೌ |

- ಕೃಪಾನಿಧೌ ವೇಂಕಟಶೈಲನಾಯಕೇ
ಕಲಾವಿಲಾ ಸಾರಸಿನೀ ವಿಭಾವಸೌ || 14.12 || 634
- ಯೋಗಾಯ ಯೋ ಗಾಯತಿ ಭಾವುಕೇನ
ರಾಮೇ ವರಾಮೇವ ಹರೇಸ್ತವಾಖ್ಯಾಂ |
ನಾಲೀಕ ನಾಲೀಕ ಸವಿತ್ರಿ ಧಾಮ
ತೇನಾಕ್ಷತೇನಾಕ್ಷಯಮಾಪ್ಯತೇ ತತ್ || 14.13 || 635
- ನೃಣಾಂ ದೃಶಃ ಸಾರ್ಥಯಿತುಂ ತವಾಭೂತ್
ರಮೇ ಯದೇಹಾ ನರಮೇಯದೇಹಾ |
ಪ್ರಾಪ್ತಾ ತದಾ ತ್ವಂ ಫಣಿರಾಜಶೈಲ -
ವನಾಲಿಕೇಲಾಂ ನವನಾಲಿಕೇರಾಂ || 14.14 || 636
- ತ್ವಯಾಶ್ರಿತಸ್ಯಾತ್ರ ಪರತ್ರ ಚೋಚ್ಚೈ -
ರಕಾರಿ ರಾಮೇ ನರಕಾರಿರಾಮೇ |
ಗೋಪಾಲಕಂ ತ್ವಂ ನಯಸೇ ರಸಂ ಯಾ
ಗವಾ ಸಮೇತಂ ನಗವಾಸಮೇತಂ || 14.15 || 637
- ಶುದ್ಧಯಾ ತ್ವದಭಿಧಾಸಹಸ್ರಕಂ
ಯೋ ಗಿರಾ ಜಪತಿ ನಾ ಸಮಂತತಃ |
ತ್ವಂ ವಿದುರ್ಹರಿಸಖಿ ತ್ರಯೀವಿದೋ
ಯೋಗಿರಾಜಪತಿನಾ ಸಮಂ ತತಃ || 14.16 || 638
- ದಾನಶ್ರಿಯಾ ವಿಹಸಿತಾಮರಸಾಲಯೇ ತಾಂ
ತಾಪಾಪಹಾಂ ಜನನಿ ತಾಮರಸಾಲಯೇ ತಾಂ |
ಪಾದದ್ವಯೀಂ ಸ ಹಿ ಭಜೇದ್ರುಚಿರಾಗಮಾಂ ತೇ
ಯಸ್ಯಾಸ್ತಿ ನಿರ್ಮಲಧಿಯೋ ರುಚಿರಾಗಮಾಂತೇ || 14.17 || 639
- ವಶಿತಸರ್ವಜಗತ್ಪತಿರಕ್ಷಯಾ
ದೃಗಶುಭಂ ತವ ಲುಂಪತಿ ರಕ್ಷಯಾ |

- ಹೃದಯಮುಜ್ಜತು ದೇವಿ ನ ಮಾಮಕಂ
ತ್ವದಿನಮನ್ಯಮಿತೋ ವಿನಮಾಮ ಕಂ || 14.18 || 640
- ತ್ಯಜತಿ ಯಚ್ಛುಭಲಾಭವತೀ ನ ತಾನ್
ಜನನಿ ಮತ್ಪ್ರಭೃತೀನ್ ಭವತೀ ನತಾನ್ |
ಮಿಲತಿ ಮೇ ನ ಯಥಾ ಮತಿರಂಹಸಾ
ಮಮ ತಥಾ ದಯತಾಮತಿರಂಹಸಾ || 14.19 || 641
- ಪದ್ಮೇಽಸ್ತು ತುಭ್ಯಂ ಪ್ರಥಮಾ ನಮಸ್ಯಾ
ಸ್ಥಿರಂ ಫಲಂ ಹಿ ಪ್ರಥಮಾನಮಸ್ಯಾಃ |
ವಿಧಾಯ ಮಾನ್ಯಾಮಹತಾಮಹಂ ತಾಂ
ಹರಾಮ್ಯುರೀಣಾಂ ಮಹತಾಮಹಂತಾಂ || 14.20 || 642
- ಭವತ್ಯಜೇಯಂ ತನುತೇಽಜಸೇವ್ಯಾ
ಜನಾಯ ಲೋಕಂ ದಯಯೈವ ತಂ ಶ್ರೀಃ |
ಭವತ್ಯಜೇ ಯಂ ತನುತೇಜಸೇ ವ್ಯಾ -
ದ್ಯಘೋಜ್ಜಿತಂ ಮೇ ಕುಹೃದೇಽಪಿ ದತ್ತೇ || 14.21 || 643
- ನಿಧಾಯ ಭವತೀ ದೃಶಂ ನವಸರೋಜಪತ್ರಾಯತಾಂ
ಶ್ರಿತಂ ಹರಿಪುರಂದ್ರಿ ಮಾಂ ಹೃತನಮದ್ವಿಪತ್ ತ್ರಾಯತಾಂ |
ನ ಮಾಂ ಕಿಲ ವಿನಾ ತ್ವಯಾಽವತಿ ತಮಃ ಕದಂಬಾದಯಃ
ಕಠೋರಹೃದಯೋ ಹರಿಃಖಲಜನೇಽಸ್ಮದಂಬಾದಯಃ || 14.22 || 644
- ನ ಸ ಮಾಧವಸ್ತವ ಗುಣಾನಸಮಾ -
ಯತನೇತ್ರ ಏವ ಕಮಲಾಯತನೇ |
ಕ್ಷಮತೇಽಭಿಧಾತು ಮತಿದಕ್ಷಮತೇಃ
ಸ್ತವನಾಯ ಕಃ ಪಟುಮತಿಸ್ತವ ನಾ || 14.23 || 645
- ಭವತೀ ಜಗದಂಬ ಕೃತಾರ್ತಭವೋ -
ಪರಮಾ ಪರಮಾ ಪರಮಾ ಪರಮಾ |

ಕುಹ್ಯದೋಽದ್ರಿತಟೀಮವನಾಯ ಕೃಪಾ -

ಮಹಿತಾ ಮಹಿತಾ ಮಹಿತಾ ಮಹಿತಾ || 14.24 ||

646

ರಮಾ ರಮಾ ರಮಾ ರಮಾಧ್ಯುಪಾಸಿತಂ ಯಮರ್ಣವಾತ್ |

ಧಿಯೋ ಹರಿಂ ವೃಷಾಚಲೋತ್ತಮೇತಮೇತಮೇತ ಮೇ || 14.25 ||

647

ತ್ರಾತುಮಪ್ರಚ್ಯುತಾ ವಾರಿಜಾತೇಕ್ಷಣಾ

ತ್ವಂ ನತಾತ್ ಧ್ವಸ್ತದೇವಾರಿಜಾತೇಕ್ಷಣಾತ್ |

ಪಾತಕಾದಿಂದಿರೇ ಪಾಹಿ ಮಾಂ ಶೋಭಿತ -

ಶ್ರೀರಘ ಧ್ವಾಂತಲೋಪಾ ಹಿಮಾಂಶೋಽಭಿತಃ || 14.26 ||

648

ಮಂದಾರಾ ಮಂದಾರಾ ಮಂದಾರಾ ಮಂದಾರಾತ್

ವ್ಯಾಧಿಘ್ನಾ ದೈತ್ಯಾರೇಃ ಶೇಷಾದ್ರಿಂ ತಂ ಪ್ರಾಪ್ತಾಃ |

ಸಾರಾವಾ ಸಾರಾವಾ ಸಾರಾವಾ ಸಾರಾವಾ -

ಗಾಲೀಥಾ ಶೃಂಗಾಲೀಃ ಯಸ್ಯಾರ್ತಾನ್ ಸಂತ್ರಾತುಂ || 14.27 ||

649

ಶಮದಮೌ ಮದಮೌಢ್ಯಹರೌ ವಹನ್

ಮಧುರಿಪುಂ ಧುರಿ ಪುಣ್ಯಕೃತಾಂ ಸ್ಥಿತಃ |

ವಿನಮತೀನಮತೀವ ತವಾರ್ಚಕೋ

ನಿಜಗದಂ ಜಗದಂಬ ಜಹಾತಿ ಚ || 14.28 ||

650

ಜನನಿ ತ್ವಯಾ ಪರಿಚರತ್

ಸುರಕಿನ್ನರಕಾಂತಯಾ ನಯಜುಷಾ ಸ್ತುತಯಾ |

ಹೃದಿ ಮೇ ವಿನಾ ಕಿಮಪಿ ಕ್ಲಪ್ತನಮನ್

ನರಕಾಂತಯಾ ನ ಯಜುಷಾ ಸ್ತುತಯಾ || 14.29 ||

651

ತ್ವಮೇವ ಸೇವ್ಯಾಽಸಿ ದೃಶ್ಯೇವ ತೇ ಸ್ಥಿರಂ

ರಮೇ ಯತೋ ಯಾದವನಾಯಕೇ ಬಲಂ |

ಉರೋ ಹಿ ಶೌರೇರುದಧೇಸ್ತ್ವಮಗ್ರಹೀ

ರಮೇಯ ತೋಯಾದವನಾಯ ಕೇವಲಂ || 14.30 ||

652

ಸಾರಸಂ ಶ್ರೀತವತೀಂ ಸಸಾರಸಂ -

ಮಾನನಾಂ ಹಿಮಕರೋಪಮಾನನಾಂ |

ದೇವತಾಂ ಪ್ರಣಮತೋ ಮುದೇವ ತಾಂ

ವೇದನಾದಮಹಿತಾಂ ನ ವೇದನಾ || 14.31 ||

653

ಸಾ ಮಯಿ ದೇಯಾದೀಕ್ಷಾಂ

ರಮಾರ್ತ ರಕ್ಷಾರ್ಥಮಾದದೇ ಯಾ ದೀಕ್ಷಾಂ |

ಯತ್ಪದಜಲಜನತಾನಾಂ

ಅಪಿ ಸುಗಮಂ ದಿವ್ಯಧಾಮ ಜಲಜನತಾನಾಂ || 14.32 ||

654

ಕಮಲೇ ರಾಜೀವಾನಾಂ

ಕುಲೇ ಸ್ಥಿತಾ ತ್ವಂ ಗತಿಃ ಪರಾ ಜೀವಾನಾಂ |

ಜಗದಾರಾಧ್ಯಾಯಂತಿ

ಶ್ರೇಯಸ್ತಾಂ ಯೇ ಕೃತಾದರಾ ಧ್ಯಾಯಂತಿ || 14.33 ||

655

ಕಿಮಪಿ ಮಹೋದಾರೇಷು

ಪ್ರಥಮಂ ಮಧುವೈರಿಣೋ ಮಹೋ ದಾರೇಷು |

ಜಯತಿ ಸಪರ್ಯಾ ಯಸ್ಯ

ಸ್ಥಿರಫಲದಾತ್ರೀ ಸುರದ್ರುಪರ್ಯಾಯಸ್ಯ || 14.34 ||

656

ವಿದ್ಯತಾಂ ಹರಿಣಾಂಕೇನ

ತ್ವಾಂ ಪ್ರತಿವದದಾನನಾಂ ಹಿ ಹರಿಣಾಂಕೇನ |

ಪ್ರಣಮನ್ ಜನನಿ ಬಿಡೌಜಾಃ

ಜನೋ ಭುವಿ ಸ್ಯಾತ್ ಸ್ವಬಂಧುಜನನಿಬಿಡೌಜಾಃ || 14.35 ||

657

ಕಲಶೋದಧಿಕನ್ಯಾಯಂ

ಪಶ್ಯತಿ ವಿದ್ಯಾತ್ ಸ ತಾವದಧಿಕನ್ಯಾಯಂ |

ಜಿತಕಥಕವಿತಾನೇನ

ತ್ರಯೀವಿದಾ ಲಭ್ಯತೇ ಚ ಕವಿತಾನೇನ || 14.36 ||

658

ಶ್ರೀಃ ಸೇವಾನರಕೇಷು

ತ್ವಯಾರ್ಥ್ಯತಾಂ ಹರಿರಿತಾಡ್ಯವಾನರಕೇಷು |

ಮಾಂ ವಿನಿಪಾತ್ಯ ನ ಘೋರಾಃ

ಶುಚೋ ಯಥಾ ನಯತಿ ಕಿಂತು ಪಾತ್ಯನ ಘೋರಾಃ || 14.37 ||

659

ಸತತವಿಕಾರಾಕಲ್ಪಂ

ಪ್ರಾಪ್ತೋಽಹಂ ದೇಹಮಂಬ ಕಾರಾಕಲ್ಪಂ |

ಕುಭವಾದಾಶು ಭವತ್ಯಾ

ಸ್ವಯಮುದ್ಧಾಯೋ ರಮೇ ಸದಾ ಶುಭವತ್ಯಾ || 14.38 ||

660

ಸಾರಾಸಾರಾಜ್ಞಾನ -

ಸ್ಥಾನೇನ ಕಿಮಸ್ತತೇಜಸಾ ರಾಜ್ಞಾ ನಃ |

ಶ್ರೀಸ್ವಯಿ ಮಾನಸಮೇತತ್

ನ್ಯಸ್ಯೇಮ ವಿಮುಕ್ತಯೇಽಭಿಮಾನಸಮೇತಂ || 14.39 ||

661

ವ್ಯಕ್ತಿಂ ವಿಂದೇಮಹಿ ತಾಂ

ಇಂದ್ರಾದಿಸುರೈರ್ನವಾರವಿಂದೇ ಮಹಿತಾಂ |

ಮಧ್ಯಮತಾರಕವರ್ಣೇ -

ಽಭಿಹಿತಾ ಯಾ ನಖಜಿತೋರುತಾರಕವರ್ಣಾ || 14.40 ||

662

ಹೃತಸದರಿದ್ರವ್ಯಾಧಿಃ

ಶ್ರಿತಜನಮುಚ್ಛಿನ್ನದುರಿದ್ರವ್ಯಾಧಿಃ |

ಅತುಲಕೃಪಾ ಯಾ ದೇವ -

ಪ್ರಣುತಾ ಸಾ ಮಾಂ ರಮಾಽತ್ರ ಪಾಯಾದೇವ || 14.41 ||

663

ಶೋಷಿತಭವನದಯಾಗ -

ಸ್ತನ್ಯೇಶಃ ಕಚಜಿತೋತ್ಪ ಭವನದಯಾಗಃ |

ಸೋಽನಭಿಭವನದಯಾಗಃ

ಸೋಽಽವತಿ ಪದ್ಮಯಾಽತ್ಮಭವನದಯಾಗಃ || 14.42 ||

664

ತ್ವಾಂ ಹಿ ಸುಧೀ ರಾಜಯತಿ

ಸ್ತುತಾಂ ಸ್ತವೈರ್ಯಃ ಪ್ರಮಾನಿಧೀ ರಾಜಯತಿಃ |

ಭವತಿ ಸ ಧೀ ರಾಜಯತಿ

ಶ್ರೀಃ ಸ್ತಂಭಭುವೋಽತ್ರ ಸೋದಧೀರಾ ಜಯತಿ || 14.43 ||

665

ಭಕ್ತತಮಾನಾಯತಯಾ

ದೃಕ್ ತವ ಕಮಲೇ ಸುರೋತ್ತಮಾನಾಯತ ಯಾ |

ವಿಶ್ರುತಮಾನಾಯತಯಾ

ಶಮಯ ಭವಂ ಶ್ರೇಯಸೇಽಸಮಾನಾಯ ತಯಾ || 14.44 ||

666

ಶ್ರೀಃ ಪರಭಾಗವತೀಯಂ

ಯಭಿಷ್ಟುತಾ ಸಾ ಮುಕುಂದಭಾಗವತೀ ಯಂ |

ಫಣಿವೃಷಭಾಗವತೀಯಂ

ಪಶ್ಯತಿ ಭಜತೇ ಪದಂ ಸ ಭಾಗವತೀಯಂ || 14.45 ||

667

ತೃಡ್ಯಾ ತನಯಾಚಾರ್ಯಾಃ

ಅಹಿತೇನಾಂತಸ್ತ್ವಯಾಽಭಿಧಿತನಯಾ ಚಾರ್ಯಾ |

ತ್ವಂ ಚಿತ್ತ ನ ಯಾಚಾರ್ಯಾ

ಪ್ರಭೃತೀರಿತರಾ ನಮಚ್ಛೃತನಯಾಚಾರ್ಯಾಃ || 14.46 ||

668

ಮಾಂ ಹರಿರಾಮಾಽಯತಯಾ ದೃಶಾ

ಪುನಾತ್ವೇನಸಾಂ ವಿರಾಮಾಯ ತಯಾ |

ಪ್ರಥಿತತರಾಮಾಯತಯಾ

ಕಾಕೇಽಪ್ಯಸುರೇ ಕೃಪಾಂ ಪರಮಾಯತಯಾ || 14.47 ||

669

ರಾಶೇರ್ವಾರಾಮಸ್ಯ ಶ್ರೀಸ್ತ್ವಂ

ದುಹಿತಾಽಥಚೋತ್ಸವಾರಾಮಸ್ಯ |

ಅವನಿಭವಾ ರಾಮಸ್ಯ ಪ್ರಿಯಾ

ಧಿಯಂ ನಃ ಸದೋಷವಾರಾಮಸ್ಯ || 14.48 ||

670

ಹರಿಸುರದಾರುಣ್ಯೇ ನಃ

ಸ್ಥಿತಿಮುಷಿ ವಲ್ಲಿವದಭೂದ್ಯದಾರುಣ್ಯೇನ |

ಭೃತವಂದಾರುಣ್ಯೇನ

ತ್ವೀಡೇ ದೈವತಮಸಂಗಿ ದಾರುಣ್ಯೇನ || 14.49 ||

671

ಶ್ರೀರ್ಹಿತಕರವಾಣೀ ಯಾನ್

ಪಶ್ಯತಿ ತೇಭ್ಯೋ ನಮಾಂಸಿ ಕರವಾಣೀಯಾನ್ |

ಹೃತಶೋಕರವಾಣೀಯಾನ್

ಹಾತುಮನರ್ಥಾನ್ ಸುಮಪ್ರಕರವಾಣೀಯಾನ್ || 14.50 ||

672

ಮಹೋದಯಾಽಽಸಾರಭುಜಾತ್ವಯಾತಯಾ

ಮಹೋದಯಾ ಸಾರಭುಜಾ ತ್ವಯಾ ತಯಾ |

ವಿಲೋಪಕಾರಾತಿಶಯಾಸ್ತದೇ ವಿಭಾ -

ವಿಲೋಪಕಾರಾತಿಶಯಾಸ್ತ ದೇವಿ ಭಾ || 14.51 ||

673

ಸುರಕ್ಷಯಾ ದೇವಹಿತಾ ದೃಶಾವಮಾ -

ಸುರಕ್ಷಯಾದೇವ ಹಿ ತಾದೃಶಾವ ಮಾ |

ಮುದಾ ರಮೇ ಧೇಹಿ ಗಿರಾ ವಿಹಾನತಾ -

ಮುದಾರಮೇಧೇಽಹಿಗಿರಾವಿಹಾನತಾ || 14.52 ||

674

ಕೇವಲಂ ತುಚ್ಛವಿಮತಾ ಹರಿಣಾ ಕ್ಷಿತವಾಮತಾಃ |

ಕೇ ವಲಂತು ಚ್ಛವಿಮತಾ ಹರಿಣಾಕ್ಷಿ ತವಾಮತಾಃ || 14.53 ||

675

ವೈರಸ್ಯ ಹಾನಿದಾನೇನ ಮಾನ್ಯಾಸಾಧ್ಯೇನ ಸಾಽದ್ಯ ತು |

ವೈರಸ್ಯಹಾನಿದಾನೇನ ಮಾನ್ಯಾ ಸಾಧ್ಯೇನ ಸಾ ದ್ಯತು || 14.54 ||

676

ವೃಷಾಚಲೇಽಶಂಕರತೋದ್ಯಮಾನ -

ವೃಷಾಚಲೇ ಶಂಕರತೋದ್ಯಮಾ ನ |

ವೃಷಾಚಲೇಶಂ ಕರತೋದ್ಯಮಾನ

ಯಾಂಬಾತ್ಯಜೋ ವಷ್ಟಿ ದೃಶೋ ಗಿರಸ್ತೇ || 14.55 ||

677

ರಾಜೀವಾಯತನಾ ಪರತ್ರ ಮಹತೀಂ

ಕುರ್ಯಾನ್ಮುದೇ ನಃ ಕೃಪಾ

ರಾಜೀವಾಯತನಾಗಬಾಹುರಘೃ ಹೃತ್

ಕೃಷ್ಣೋ ನ ದೇವೋಽಪರಃ |

ರಾ ಜೀವಾಯ ತನಾವಿಹಾಪಿ ಸುಖದಾ

ಶುದ್ಧಾ ತವೈವಾಪ್ಯತೇ

ರಾಜೀವಾಯತ ನಾಯಕಂ ಫಣಿಗಿರೇ -

ರ್ಯಾಽಸೌ ದಯಾಸ್ತ್ರೋತಸಾಂ || 14.56 ||

678

ಕೌಮಾರಮಾರಚಯತಃ ಸಫಲಂ ತಪೋಽಸ್ಯ

ಸಾ ಮಾರಮಾರಕನುತಸ್ಯ ವೃಷಾಚಲೇಂದೋಃ |

ರಾಮಾ ರಮಾ ರಹಿತಕೋಪತಯಾ ಕೃತಾಸ್ಮತ್ -

ಕ್ಷೇಮಾರಮಾರವಿಸುಧಾಂಶು ಜಯತ್ಯವನ್ಯಾಂ || 14.57 ||

679

ಕಲಿತಮಸಾರಮನಾಶಾ -

ಧ್ಯಾಯಾಮಹಿತಂ ನ ರಾಮರಾಮಾನ್ಯಂ |

ಕಲಿತಮಸಾರಮನಾಶಾ

ಧ್ಯಾಯಾಮ ಹಿ ತನ್ನರಾಮರಾಮಾನ್ಯಂ || 14.58 ||

680

ಸಾರಸೇನ ಮಹಿತಾಪಹಾರಿಕಾ -

ಸಾರಸೇನಮಹಿತಾಪಹಾರಿಕಾ |

ಸಾರಸೇನ ಮಹಿತಾಪ ಹಾರಿಕಾ -

ಽನಂತಗಾ ಜಯತಿ ಯಾಽನಘಾ ರಮಾ || 14.59 ||

681

ತ್ವಂ ಗತಿಂ ಜನನಿ ಯಚ್ಛ ವೈಭವೀ

ಮಾ ನಯಾಽಮಿತರಸಾ ಮಹೋ ದಯಾ |

ಮಾನಯಾಮಿ ತರಸಾಮಹೋದಯಾ

ಮಾನಯಾಮಿತರಸಾಮಹೋದಯಾ || 14.60 ||

682

ಮಾರಮಾತರಣಿಮಾನಮಸ್ಯತಾಂ

ಮಾ ರಮಾತರಣಿಮಾನಮಸ್ಯತಾಂ |

ಮಾರಮಾತರಣಿಮಾನಮಸ್ಯತಾಂ

ಮಾರಮಾತರಣಿ ಮಾನಮಸ್ಯ ತಾಂ || 14.61 ||

683

|| ಇತಿ ಶ್ರೀಮದ್ವೇಂಕಟಾಧ್ವರಿವಿರಚಿತೇ ಶ್ರೀಲಕ್ಷ್ಮೀಸಹಸ್ರೇ ಯಮಕಸ್ತಬಕಃ ಚತುರ್ದಶಃ ||

ಶ್ರೀಃ
ಶ್ರೀಮತೇ ರಾಮಾನುಜಾಯ ನಮಃ
ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ
ಶ್ರೀಮಹಾಲಕ್ಷ್ಮಣಾಯ ನಮಃ

|| ನಕ್ಷತ್ರಮಾಲಾಸ್ತಬಕಃ ಪಂಚದಶಃ ||

ಆನಂದಮೈಂದಿರಾಃ ಕುರ್ಯುರಪಾಂಗಾ ಯತ್ಪ್ರಸಂಗತಃ |
ಅಶ್ವಿನೀಹಸ್ತಿಸಂಪನ್ನಾ ಸಂಪದುಜ್ಜ್ವಂಭತೇ ನೃಣಾಂ || 15.1 ||

684

ಭಗವತಿ ಸುಧಾಭಿಧ್ಯಾನ್ಯೇ
ಭವತೀಂ ಭೂಷ್ಣುಃ ಪ್ರಪದ್ಯೇಽಹಂ |
ಪರಮಾಭರಣೀಭೂತಾಂ
ಭುಜಾಂತರೇ ಭೋಗಿಶೈಲೇಂದೋಃ || 15.2 ||

685

ನಿಜಶಿರಸಿ ನಿದಧದುಚ್ಚೈಃ
ಸಂಪನ್ಮಯ್ಯಾಸ್ತವಾಂಬ ಸೋದರ್ಯಂ |
ಅಪಿ ಸಕಲವಿಭವದಾಯೀ ಹಾ
ವಸ್ತ್ರೀಭೂತಕೃತ್ತಿಕೋ ಭಿಕ್ಷುಃ || 15.3 ||

686

ತಾಮಸಹ್ಯಭವತಾಪಶಾಂತಯೇ
ಸ್ತೌಮಿ ತಾಮರಸವಾಸಿನೀಮಹಂ |
ವರ್ಣಯಂತಿ ಯದಪಾಂಗಮಾಲಿಕಾಂ
ವಾಸುದೇವನಿಲಯಾಧಿರೋಹಿಣೀಂ || 15.4 ||

687

ತವ ಸುಧಾಂಶುಜಯಾಭಿಮುಖಂ ಮುಖಂ
ಮೃಗಶಿರೋಮಣಿದರ್ಪಮುಷೌ ದೃಶೌ |
ವಿಘಟಕಂ ಚ ವಪುಸ್ತಟಿದುನ್ನತೇಃ
ಭುವನಮಾತರತೋ ನ ತವೋಪಮಾ || 15.5 ||

688

ವರುಣಾಲಯೇಂದ್ರತನಯೇ ಕರುಣಾದ್ರಾಃ

ತವ ಲೋಕಮಾತುರವಲೋಕವಿಶೇಷಾಃ |

ಪರಿತನ್ಯಮಾನದುರಿತಂ ಸತತಂ ಮಾಂ

ಅಧುನಾ ಪುನಂತು ಮಧುನಾಶನಕಾಂತೇ || 15.6 ||

689

ಶಾಪೇನ ರೋಷಣಮುನೇಃ ಶಮಿತಪ್ರಭಾವಃ

ದೇವೋತ್ತಮೋ ಮಧುಜಿತೋ ದಯಿತೇ ವಿಷಣ್ಣಃ |

ತನ್ವಂಸ್ತವ ಸ್ತವವಚಃ ಸ್ತಬಕೈಃ ಸಪರ್ಯಾಂ

ಸ್ಥಾನೇ ವಿರಾಜತಿ ಪುನರ್ವಸುರುದ್ರಸೇವ್ಯೇ || 15.7 ||

690

ನಿಗಮಕಥಿತಮಾಯುರ್ನಿಸ್ತುಲಾರೋಗ್ಯಭಾಗ್ಯಂ

ನಿರವಧಿಕವಿಭೂತಿಂ ನಿತ್ಯಹೃದ್ಯಾಂ ಚ ವಿದ್ಯಾಂ |

ಭಗವತಿ ಗುಣಪೂರ್ತಿಂ ಭಾಸಮಾನಾಂ ಚ ಕೀರ್ತಿಂ

ಬಲಿರಿಪುಪದಭಕ್ತಿಂ ಭೇಜುಷಾಂ ಪುಷ್ಯಸಿ ತ್ವಂ || 15.8 ||

691

ಶೇಷಾಚಲಾಧೀಶಾಂಗಕಾಶ್ಲೇಷಾಚಲಾ ಮೋದೋನ್ನತಿಃ

ಸೈಷಾ ಭವೋನ್ಮೇಷಾಬ್ಧಿ ಸಂಶೋಷಾವಹಾ ವಿಶ್ವಪ್ರಸೂಃ |

ತೋಷಾಯ ನಃ ಕಲ್ಪೇತ ದುರ್ದೋಷಾಪಹಾ ಯಸ್ಯಾಃ ಪದಂ

ಭಾಷಾಶಚೀಮುಖ್ಯದ್ಯುಸದ್ಯೋಷಾ ಶಿರೋಭೂಷಾಯತೇ || 15.9 ||

692

ಇಹೋಪಾಸ್ತೇ ಯಸ್ತೇ ಚರಣಕಮಲದ್ವಂದ್ವಮಮಲಂ

ಸ ಪೂಜ್ಯಃ ಸ್ವಾರಾಜ್ಯಂ ಜನನಿ ಕಲಯಿಷ್ಯನ್ನವಿಕಲಂ |

ಮಘೋನಃ ಸಾಮ್ರಾಜ್ಯಂ ಮದನಮಥನಸ್ಯಾಪಿ ವಿಭವಂ

ತೃಣಪ್ರಾಯಂ ಪ್ರಾಯೋ ಗಣಯತಿ ಪದಂ ದ್ರೌಹಿಣಮಪಿ || 15.10 ||

693

ಆರ್ಯಸೇವಿತಮಕ್ಷಯಂ ಫಲಮಿಷ್ಟಮಾರ್ಯಮತಾರಕಂ

ಯತ್ಕ್ಷಣೇನ ನಿಜೇಕ್ಷಣೇನ ಮುದಾ ದದಾತಿ ಸನಾತನಂ |

ತತ್ ತಟಿತ್ಸಮಧಾಮ ಮಂಗಲನಾಮ ತಾಮರಸಾಲಯಂ

ಪಾಲಯತ್ವಿಮಮಾನಮತ್ಸುರಯೌವತಂ ಪರದೈವತಂ || 15.11 ||

694

ಏಕೇನಾಂಜಲಿನ್ಯೈವ ಕಂಜನಿಲಯೇ ಸರ್ವಾರ್ಥಮುವೀತಲೇ
 ಸಂದಾಯಾಥ ಮುಕುಂದಮಂದಿರಗತಿಂ ಸಂತನ್ವತೀಂ ತ್ವಾಂ ವಿನಾ |
 ಮಾ ರಂಸ್ತಾತಿಚಲೇ ಖಲೇ ನೃಪಕುಲೇ ವಾಗುತ್ತರಾ ಫಲ್ಲುನೀ -
 ತ್ಯಾಶಾಸೇಽಹಮಹರ್ನಿಶಂ ತದಿತರದ್ಯಾಚಾಮಿ ನೋ ಜಾತುಚಿತ್ || 15.12 || 695

ಕ್ಷಿಪತು ಕ್ಷಿಪ್ರಮನಲ್ಪಮಪ್ರತಿಹತಸ್ತಾಪತ್ರಯಂ ಮಾಮಕಂ
 ಭವದಾವಾಗ್ನಿಭಯಾವಹಸ್ತವ ಕೃಪಾವೀಕ್ಷಾಸುಧಾನಿರ್ಝರಃ |
 ವ್ಯಧಯನ್ ಸಾಧುಕದಂಬಮಂಬ ವಿಹಿತಪ್ರಾಥಾಗಮವ್ಯಾಹತಿಃ
 ಶಶಿನಃ ಸೋದರಿ ಹಾನಿದಾಘವಿಭವಃ ಶಾಂತಿಂ ಯತೋ ವಿಂದತಿ || 15.13 || 696

ಲೋಕೇ ಪಾಕಾರಿಮೇಕೇ ವಿರಚಿತಯಜನ -
 ಶ್ರೇಣಯಃ ಪ್ರೀಣಯಂತೇ
 ಕೇಚಿತ್ ತ್ರಾಸಾಪನುತ್ತ್ಯೈ ವಿದಧತಿ ನೃಹರೇ -
 ಯೋರ್ಗಿವರ್ಯಾಃ ಸಪರ್ಯಾಂ |
 ಅನ್ಯೇ ಪಾಥೋಧಿಕನ್ಯೇ ಹರಪರಿಚರಣಂ
 ಕುರ್ವತೇ ಸರ್ವದೇಹ
 ತ್ವಾಮೇವಾಮೇಯರೂಪಾಂ ಮನಸಿ ವಯಮಮೀ
 ಸರ್ವದಾ ಭಾವಯಾಮಃ || 15.14 || 697

ಮಯಿ ಸರ್ವಾಪಕೃತಿಕ್ಷಮೇಽಪಿ ಕಲಯ ಸ್ವಾತೀವ ಶೀತಾಂ ದಯಾಂ
 ಹರಿಕಾಂತೇ ಭುವನೋಪಕಾರನಿರತೇಷ್ಟನ್ಯೇಷು ಧನ್ಯೇಷ್ಟಿವ |
 ಪನಸಾಮ್ರಾದಿಮಹೀರುಹೇಷು ದದತೀ ಭೂರೀಣಿ ವಾರೀಣಿ ಸಾ
 ವಿಷವೃಕ್ಷೇಽಪಿ ಮುಹುಃ ಪ್ರವರ್ಷತಿ ನ ಕಿಂ ವಿಶ್ವಾಂಬ ಕಾದಂಬಿನೀ || 15.15 || 698

ಪೂರ್ಣಂ ವರ್ಣಯಿತುಂ ತವಾಂಬ ನಿಗಮಾ ನ ಪ್ರಾಭವನ್ ಪ್ರಾಭವಂ
 ಯಸ್ಯಾಃ ಸ್ವರ್ಗಣಿಕಾ ಮುದಂ ವಿದಧತೇ ದಾಸ್ಯೇನ ಲಾಸ್ಯೇನ ಚ |
 ವಾಣೀ ಸಾ ಚ ವಿಶಾಖದಂತಿಮುಖಯೋರ್ಮಾರ್ತಾಽಪಿ ಜಾತಾದರೇ
 ಧನ್ಯೇ ಚಾಮರವೀಜನಂ ರಚಯತೇ ಧತ್ತೇ ಕಲಾಚೀಂ ಶಚೀ || 15.16 || 699

ಬಹುತರಮನೂರಾಧಾರಯತಾ ಮುಖೈರಖಿಲಶ್ರುತೀಃ

ನಳಿನಜನುಷಾ ನಿರ್ಮಾತುಮಹೋ ಯದಂಬ ನ ಶಕ್ಯತೇ |
ಕಥಮಿಹ ತವ ಸ್ತೋತ್ರೇ ಕವಯಃ ಸ್ವಯಂ ವಯಮಿಂದಿರೇ
ಜಗತಿ ಶಿಶವೋಽಶಕ್ಯಾರ್ಥಕೃತೋಽಥ ವಾ ಜನನೀಮುದೇ || 15.17 ||

700

ತ್ರಸ್ಯತ್ತಾತಾಭಿಹಿತವಚನತ್ರಾಣಧರ್ಮಾಯ ಸೀತೇ

ಜ್ಯೇಷ್ಠೈಕಾರ್ಹಂ ರಘುಪರಿಬೃಥೇ ರಾಜ್ಯಮುತ್ಸೃಜ್ಯ ಯಾತೇ |
ವಿಶ್ವಂ ತ್ರಾತುಂ ತ್ವಮನುಚಲಿತಾ ವೀರಮೇನಂ ಹಿ ನೋ ಚೇತ್
ಕಸ್ಮಾದ್ಭ್ರಾಸ್ತೀಭವತು ಜಗತಾಂ ಕಂಟಕಃ ಪಂಕ್ತಿಕಂಠಃ || 15.18 ||

701

ದ್ವಿಷಚ್ಚಮೂಲಯೇಚ್ಛಯಾ ತವಾಂಘ್ರಿಪದ್ಮಮಿಂದಿರೇ

ಸ್ಫುರತ್ಸರೋಜಮಂದಿರೇ ಸುರಾಃ ಪುರಾ ವವಂದಿರೇ |
ತದೇವ ಸಂಪದೇ ವಯಂ ನಿರಾಪದೇ ತಮೋಭಿದೇ
ಭಜಾಮಹೇ ಭುಜಾಯುಗೀಯುಜಾ ನತೇನ ಮೌಲಿನಾ || 15.19 ||

702

ಕಲಿತನಿಯಮಪೂರ್ವಾಷಾಢಕಾಷಾಯಚೇಲಾ

ಯತಸಕಲಹೃಷೀಕಾ ಯದ್ಯತೀಂದ್ರಾ ವಿಶಂತಿ |
ತದಪಿ ಭಜತಿ ಧಾಮ ನೃಸ್ಯ ಭಾರಂ ತ್ವದಂಘ್ರೌ
ಮಮ ಜನನಿ ನೃಪಾಶೋ ಮಾದೃಶೋ ಬಾಲಿಶೋಽಪಿ || 15.20 ||

703

ಸಾರಾಪದಾನಶತಮೋದಿತವಿಶ್ವದೇವ -

ತಾರಾಪತಿಸ್ಥಮಪಿ ಭಾನುಸುತೇನ ರಾಜ್ಯಂ |
ತ್ವತ್ಪ್ರಾಪ್ತಿಕಾರ್ಯಸಹಕಾರಿಗಿರೈವ ಲಬ್ಧಂ
ಕಾರ್ಯೋದ್ಯಮೋಽಪಿ ಮಹತಾಂ ಕಮಲೇ ಶಿವಾಯ || 15.21 ||

704

ದುರಿತಂ ವಿಷಹ್ಯ ನಿಖಿಲಂ ದಯಾನಿಧೇ

ಪರಿಪಾತ್ವಕಿಂಚನಜನಂ ಭವಾನಿತಿ |
ಜಗದುದ್ಭವಾದಿನಿರತಸ್ಯ ಶಾರ್ಙ್ಗೇಣಃ
ಶ್ರವಣೇಽಭಿಧೇಹಿ ರಹಸಿ ಸ್ವಯಂ ರಮೇ || 15.22 ||

705

ಅಶಕ್ತೋಽಸ್ಮಿ ದುಃಸಾಧನಿಷ್ಠಾಸಹಸ್ರೇ -

ಷ್ವಹಂ ಕರ್ಮಬೋಧಾದ್ಯುಪಾಯಾಂತರೇಷು |

ಅತಸ್ತಾವಕೀನೇ ಸುರದ್ರೋರನೂನೇ

ಪದೇ ಲೋಕಮಾತಃ ಪ್ರಪದ್ಯೇಽತಿಭೀತಃ || 15.23 ||

706

ತ್ವತ್ಪರಿಗ್ರಹಜುಷಂ ದ್ವಿಷನ್ ರಮೇ

ಕ್ಷೀಯತೇ ಬಹುಸಹಾಯವಾನಪಿ |

ತನ್ನಿದರ್ಶನಮಪಾಸ್ತವಾರಿಜಃ

ಚಂದ್ರಮಾಃ ಶತಭಿಷಜ್ಜಿಷೇವಿತಃ || 15.24 ||

707

ಭಗವತಿ ಯಸ್ಯ ಭವದ್ಗುಣ -

ಕೀರ್ತನಕಂ ಪ್ರೋಷ್ಯಪದಮಾಸ್ಯಂ |

ಭವತಿ ಹಿ ಜಗತಿ ಗತಿಸ್ತ -

ಚ್ಚರಣಾಂಬುಜರೇಣುರಸ್ಮಾಕಂ || 15.25 ||

708

ತ್ವತ್ಪದಮರವಿಂದಗೃಹೇ

ವಂದಂತೇ ಹಂತ ಜಂತವೋ ಭುವಿ ಯೇ |

ಭುವನೋತ್ತರಭಾದ್ರಪದ

ಕ್ಷುಣ್ಣಮಮೀಷಾಂ ಗೃಹದ್ವಾರಂ || 15.26 ||

709

ಶಿಶಿರೇವತೀರ್ಯ ಸಿಂಧೌ ಸಾಕಂ ಶೀತಾಂಶುನಾ ಪದ್ಮೇ |

ಕರುಣಾದ್ರೇಫ ಕಾಂತಹೃದಿ ಸ್ಥಾಸ್ತುರ್ಮುಷ್ಣಾಸಿ ತಾಪಂ ಮೇ || 15.27 ||

710

ಸಂಗ್ರಥ್ಯ ಚಿತ್ರೈಃ ಪದರತ್ನಖಂಡೈಃ

ಸಮರ್ಪಿತಾ ದಾಸ್ಯಜುಷಾ ಮಯೈಷಾ |

ನಕ್ಷತ್ರಮಾಲಾ ನದರಾಜಕನ್ಯೇ

ಹೃದ್ಯಾ ತ್ವದೀಯೇ ಹೃದಯೇ ಚಕಾಸ್ತು || 15.28 ||

711

|| ಇತಿ ಶ್ರೀಮದ್ವೇಂಕಟಾದ್ವರಿವಿರಚಿತೇ ಶ್ರೀಲಕ್ಷ್ಮೀಸಹಸ್ರೇ ನಕ್ಷತ್ರಮಾಲಾಸ್ತಬಕಃ ಪಂಚದಶಃ ||

ಶ್ರೀಃ
ಶ್ರೀಮತೇ ರಾಮಾನುಜಾಯ ನಮಃ
ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ
ಶ್ರೀಮಹಾಲಕ್ಷ್ಮಣ್ಯ ನಮಃ

|| ಚಿತ್ರಚರಿತ್ರಸ್ತುಬಕಃ ಷೋಡಶಃ ||

ಪವಿತ್ರಂ ಪದ್ಮನಾಭಸ್ಯ ಕಲತ್ರಂ ತತ್ಪುನಾತು ನಃ |
ವಿಚಿತ್ರಂ ತ್ರಿಷು ಲೋಕೇಷು ಚರಿತ್ರಂ ಯಸ್ಯ ಗೀಯತೇ || 16.1 || 712

ಅಪ್ರಾಕೃತೇಽಪಿ ಭಗವಾನವತಾರರೂಪೇ
ಪ್ರಾಯಃ ಪ್ರಜಾನುಗುಣಮೇವ ಕರೋತಿ ಜನ್ಮ |
ಮಾತಸ್ತ್ವಯಾ ಹಿ ಮಥಿತೇ ಪ್ರಥಮೇ ಹಿ ಭೂತೇ
ಚಿತ್ರಂ ಪುರಾ ಜನಿರಕಾರಿ ತಥಾ ದ್ವಿತೀಯೇ || 16.2 || 713

ಖ್ಯಾತೋ ಭುವಿ ಜ್ವಲನಶೀತಲಿಮಾನುಮಾನಂ
ಬಾಧಾನುವಿದ್ದಮಿತಿ ತಾರ್ಕಿಕಸಂಪ್ರದಾಯಃ |
ವಾಲಾನಲೇ ಕಮಲವಾಸಿನಿ ವಾಯುಸೂನೋಃ
ಚಿತ್ರಂ ಚಕರ್ಥ ಕೃಪಯಾ ಶಿಶಿರಂ ತ್ವಮೇವ || 16.3 || 714

ನಿಮಗ್ನಮಗ್ನಾ ಕಿಲ ವಸ್ತು ಭೂಯೋ -
ಽಪ್ಯುನ್ಮಜ್ಜತೀತಿ ಕ್ವ ನು ದೇವಿ ದೃಷ್ಟಂ |
ವಪುರ್ವಿಚಿತ್ರಂ ತವ ವಹ್ನಿಮಗ್ನಂ
ಉನ್ಮಜ್ಜನಂ ಮಜ್ಜನನಿ ಪ್ರಪೇದೇ || 16.4 || 715

ಸ್ವಬಾಧಕಾನ್ ಸಾಧುಜನೋಽಪಿ ಶಕ್ತೌ
ಬಾಧೇತ ಪಾಥೋಧಿಸುತೇ ಜಗತ್ಯಾಂ |
ಬಾಧಾವಿಧಾತ್ರೀರ್ಭವತೀ ರರಕ್ಷ
ರಕ್ಷಃಸ್ತ್ರಿಯಃ ಪ್ರತ್ಯುತ ವಾಯುಪುತ್ರಾತ್ || 16.5 || 716

ಶೋಕಾದಪೇತಃ ಸ ತವಾವಲೋಕಾತ್

ಪಾಕಾರಿಪಾಕಃ ಕಿಲ ಕಾಕ ಏಕಃ |

ಲೋಕಾನನೇಕಾನ್ ಲಭತೇ ಸ್ಮ ಚಿತ್ರಂ

ನಾಕಾಧಿಪಾರ್ಥ್ಯಾನಪಿ ವೃದ್ಧಗೃಧ್ರಃ || 16.6 ||

717

ಪ್ರಾಯಃ ಸ್ತ್ರಿಯಃ ಪತ್ನುರತಿಪ್ರಿಯಾಶ್ಚೇತ್

ಪದ್ಮೇ ಸದಾ ಪಾರ್ಶ್ವಮುಪಾಶ್ರಯಂತೇ |

ನಿರಂತರಂ ತ್ವಂ ತು ನಿಧೀಯಸೇಽಹೋ

ಭುಜಾಂತರೇ ಭೋಗಿನಗೇಶ್ವರೇಣ || 16.7 ||

718

ಕಾಂತಃ ಪ್ರಿಯಾಂ ವಹತಿ ಕಾಮವಶಾದ್ ದೃಶೀತಿ

ವಾಙ್ಮಾತ್ರಮೇವ ಭುವಿ ಶುಶ್ರುಮ ವಾರ್ಧಿಕನ್ಯೇ |

ಆಶ್ಚರ್ಯ ಮಬ್ಜನಯನೋ ಹರಿರಬ್ಜಗಾ ತ್ವಂ

ಯುಕ್ತಂ ತತೋ ದೃಶಿ ಬಿಭರ್ತಿ ತವ ಪ್ರಿಯಸ್ತ್ವಾಂ || 16.8 ||

719

ಸರ್ವೇ ಕಿಂಚಿತ್ಕುರ್ವತಃ ಸ್ವಾನುಕೂಲಾನ್

ಸಂರಕ್ಷಂತಃ ಪ್ರೇಕ್ಷಿತಾಃ ಸಿಂಧುಕನ್ಯೇ |

ಅಂಜಲ್ಯಜ್ಞಾನಾರ್ಜಿತಾಗಃ ಪ್ರಪಂಚಾನ್

ಅಸ್ಮಾದ್ಭಕ್ಷಾನಪ್ಯಹೋ ರಕ್ಷಸಿ ತ್ವಂ || 16.9 ||

720

ದೃಷ್ಟ್ವಾ ವೇಣುಂ ಜಡಮಪಿ ಜನಾ ದೇವಿ ವಾಚಾಲಯಂತಃ

ಕೃಷ್ಣೋಽಪ್ಯೇನಂ ಮುಖರಯತಿ ಚೇತ್ಕಿಂ ಪುನಸ್ತತ್ರ ಚಿತ್ರಂ |

ಶ್ಲೋಕಾನ್ ಮೂಕಾನಪಿ ಚ ಭವತೀ ವಾದಯತ್ಯಪ್ರಯತ್ನಾತ್

ಚಿತ್ರಂ ಶೌರೇಃ ಸಖಿ ವಯಮಮೀ ತತ್ರ ದೃಷ್ಟ್ವಾಂತಭೂತಾಃ || 16.10 ||

721

ಮಾದೃಕ್ಷರಕ್ಷಣಕೃತೇ ಮಕರಾಂಕಮಾತಃ

ಬಾಹಾಂತರೇ ಕರುಣಯಾ ಭವತೀ ನಿವಿಷ್ಟಾ |

ಅರ್ಚಾತ್ಮನಾ ಧ್ರುವಮವಸ್ಥಿತಮಂಜನಾದ್ರೌ

ವಿಶ್ವಂಭರಂ ವಿವಿಧಕಾರ್ಯಕರಂ ಕರೋತಿ || 16.11 ||

722

ವಿಶ್ವಪ್ರಸೂರಪಿ ತ್ವಂ ವಿಚಿತ್ರಮುರಗೇಂದ್ರಶೈಲಪತಿಕಾಂತೇ |

ಮನ್ಮಾತ್ರಾಸಾಧಾರಣಮಾತೇವ ವಿಶಿಷ್ಯ ಪುಷ್ಯಸಿ ರಮೇ ಮಾಂ || 16.12 ||

723

|| ಇತಿ ಶ್ರೀಮದ್ವೇಂಕಟಾದ್ವರಿವಿರಚಿತೇ ಶ್ರೀಲಕ್ಷ್ಮೀಸಹಸ್ರೇ ಚಿತ್ರಚರಿತ್ರಸ್ತಬಕಃ ಷೋಡಶಃ ||

ಶ್ರೀಃ

ಶ್ರೀಮತೇ ರಾಮಾನುಜಾಯ ನಮಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

ಶ್ರೀಮಹಾಲಕ್ಷ್ಮಣಾಯ ನಮಃ

|| ನಾಮವೈಭವಸ್ತುಬಕಃ ಸಪ್ತದಶಃ ||

ಧಾಮ್ನಾ ದೃಶ್ಯೇಯ ರಾಜೀವಧಾಮ್ನಾ ತೇನ ದಯಾಲುನಾ |

ಆಮ್ನಾನಂ ಜಾತುಚಿದ್ಯಸ್ಯ ನಾಮ್ನಾಂ ಜ್ಞಾನೈರ್ಯುನಕ್ತಿ ನಃ || 17.1 ||

724

ಅರ್ಣವೇಂದ್ರತನಯೇಽತಿದುಃಸಹೈಃ

ದುರ್ನರೇಶಗುಣವರ್ಣನಾತಪೈಃ |

ಆರ್ತಯಾ ರಸನಯಾಽದ್ಯ ಶೀತಲಂ

ಕೀರ್ತಯಾಮಿ ತವ ನಾಮ ಕೇವಲಂ || 17.2 ||

725

ರಾಜೀವಗೇಹೇ ತವ ಮರ್ತ್ಯರಾಜೀ -

ರಾಜೀವಯಂತಿ ವ್ಯಸನಾಗ್ನಿಮಗ್ನಾಃ |

ನಾಮಾನಿ ಯಃ ಕೀರ್ತಯತೇ ಸ ಧನ್ಯೋ

ವೈಮಾನಿಕಾನಾಮಪಿ ಮಾನನೀಯಃ || 17.3 ||

726

ಪಂಚೇಷುಚಾಪಲ ಪಲಾಯನಸಿದ್ಧಮಂತ್ರಂ

ಘಂಟಾವಿಶೇಷನಿನದಂ ಕುಹನಾಪಿಶಾಚ್ಯಾಃ |

ಕೋಪಾನಲಪ್ರಶಮಸಾಂತ್ವವಚೋ ಮುರಾರೇಃ

ಕೇ ನಾಮ ನಾಮ ನ ಜಪಂತಿ ತವಾಬ್ಧಿಕನ್ಯೇ || 17.4 ||

727

ಆಮ್ನಾಯದುಗ್ಧಜಲಧೇರಮೃತಂ ಮದಂಬ

ನಿತ್ಯದ್ವಿಷಾಂ ಪ್ರಹರಣೇ ದ್ರುಹಿಣಾಸ್ತ್ರಮಂತ್ರಃ |

ನಾರಾಯಣಸ್ಯ ಕಿಲ ನಿತ್ಯಜಪಸ್ತ್ವದೀಯಂ

ನಾಮ ಪ್ರಗಲ್ಭತಮಮಭ್ಯುದಯಂ ತನೋತು || 17.5 ||

728

ನಾಮರಕ್ಷಣಪರಸ್ತವೋಚಿತಂ

ನಾಮರಕ್ಷಣಮಪೇಕ್ಷತೇ ರಮೇ |

ಯಸ್ತನೋತಿ ತವ ನಾಮಯೋಜನಂ

ಸೋಽಯಮದ್ಭುತಮನಾಮಯೋ ಜನಃ || 17.6 ||

729

ಸಾಮ್ನಾಂ ಜನ್ಮಾಂತರಮಖಿಲಖುಗ್ವರ್ಗಸರ್ಗಾಂತರಂ ವಾ

ಪರ್ಯಾಯೋ ವಾ ಸಕಲಯಜುಷಾಂ ಪ್ರಕ್ರಿಯಾಧರ್ವಣಾನಾಂ |

ವೇದಾಂತಾನಾಂ ಕಿಮು ವಿನಿಮಯೋ ವಿಶ್ರುತಂ ವಿಶ್ವಮಾತಃ

ದಿವ್ಯಂ ಭವ್ಯಂ ದಿಶತಿ ಜಪತಾಂ ದೇವಿ ನಾಮ ತ್ವದೀಯಂ || 17.7 ||

730

ತ್ರಯ್ಯಂತೈಕಪ್ರಣಯಿಮನಸಸ್ತಾಪಸಾಃ ಪಾಪಸಾರ್ಥ -

ಪ್ರತ್ಯಾದೇಶಪ್ರಮುದಿತಮಹಾಚೇತಸಃ ಸ್ಥಿತಸತ್ತ್ವಾಃ |

ನಾಮ ಶ್ರೀಮತ್ತವ ಕಿಲ ವಲತ್ಕೀರ್ತಯಃ ಕೀರ್ತಯಂತಃ

ಮಾತರ್ಮುಕ್ತೌ ವಿಹಿತಕುತುಕಾ ಮೋದಯಂತೇ ಪ್ರಿಯಂ ತೇ || 17.8 ||

731

ಭಾಸ್ವದ್ವರ್ಣಂ ವೃಷಗಿರಿಪತೇರ್ಭಾವುಕಂ ತನ್ವತಾ ತೇ

ಧಾಮ್ನಾ ಧಾಮ ಸ್ಫುರತಿ ಜಲಧೇಃ ಪುತ್ರಿ ನಾಮ್ನಾ ಚ ನಾಮ |

ರಮ್ಯಂ ಹರ್ಮ್ಯಸ್ಥಲಮಪಿ ಮಹೀರಕ್ಷಿಣಃ ಶೈಲತುಂಗಂ

ದೀಪಾರೋಪಂ ರಜನಿಷು ವಿನಾ ದೇವಿ ದೇದೀಪ್ಯತೇ ಕಿಂ || 17.9 ||

732

ಅಪ್ಯಸ್ಮಾಕಂ ವಚನಮಚಮತ್ಕಾರಿ ಕಂಸಾರಿಕಾಂತೇ

ಪ್ರಾಜ್ಞಾಸ್ವಾದ್ಯಂ ಭವತಿ ಭವತೀನಾಮಧೇಯಾನುಷಂಗಾತ್ |

ಕರ್ಪೂರಾದಿಸ್ಥಿರಪರಿಮಲ ದ್ರವ್ಯಸಾಚಿವ್ಯಭೂಮ್ನಾ

ನಿರ್ಗಂಧೇ ಸ್ಯಾದಪಿ ಸುರಭಿತಾ ನಿಂಬಕಾಷ್ಠಸ್ಯ ಚೂರ್ಣೇ || 17.10 ||

733

ಅಂಬಾ ಲಕ್ಷ್ಮೀರಮೃತಸಹಭೂರಬ್ಧಿರಾಜನ್ಯಕನ್ಯಾ

ಪದ್ಮಾ ವಿಶ್ವಂಭರಸಹಚರೀ ಪದ್ಮಸದ್ಮಾ ರಮೇತಿ |

ಯೋ ನಾಮೈವಂ ಪಿಬತಿ ಭವತೀ ನಾಮನಾಮಾಮೃತೌಘಂ

ತಸ್ಯೈವಾಹುರ್ಜನನಿ ಸುಲಭಾಂ ಸಂಸೃತಿಶ್ರಾಂತಿ ಶಾಂತಿಂ || 17.11 ||

734

- ನ ಮುಹುರ್ಬಹು ಮನ್ಮಹೇ ಮನೂನ್
 ನ ಚ ವಾಚೋ ಜರತೀರಧೀಮಹೇ |
 ಪ್ರಯತಾಃ ಪ್ರಯತಾಮಹೇ ವಯಂ
 ತವ ನಾಮ್ನಾಂ ಹರಿಪತ್ನಿ ಕೀರ್ತನೇ || 17.12 || 735
- ಅನಿರಾಸ್ಯಮಧೋಕ್ಷಜಪ್ರಿಯೇ
 ಭವರೋಗಂ ಬಹುಲಂಘನೈರಪಿ |
 ತರಿತುಂ ಪ್ರಭವಂತಿ ಲೀಲಯಾ
 ತವ ನಾಮೌಷಧಸೇವಿನೋ ಜನಾಃ || 17.13 || 736
- ನ ಹಿ ನಂತುಮನಂತಮೀಶ್ಮಹೇ
 ನ ಚ ನಿರ್ಮಾಣಕಥಾಽಪಿ ಕರ್ಮಣಾಂ |
 ಕಮಲೇ ಕಲಿಭೀನಿವರ್ತನಂ
 ಕಲಯಾಮಸ್ತವ ನಾಮಕೀರ್ತನಂ || 17.14 || 737
- ವಿವಿಧಾನಿ ತವಾಧುನಾ ತು ನಾಮ
 ವ್ಯಸನಾನ್ಯಬ್ಧಿಸುತೇ ಧುನಾತು ನಾಮ |
 ಅಪಿ ಯಜ್ಜಪತಃ ಕಲಾವಹಾನಿ
 ಸ್ಯುರಮೂನ್ಯಜ್ಜ್ವಲಧೀ ಕಲಾವಹಾನಿ || 17.15 || 738
- ರಾಷ್ಟ್ರಪ್ರಸಂಗ ಕುಜನಸ್ತುತಿರಾಜಕಾರ್ಯ -
 ದುಸ್ತರ್ಕವಾದ ಪರದೂಷಣದೋಷಶಾಂತ್ಯೈ |
 ನಾರಾಯಣಪ್ರಿಯತಮೇ ನನು ಪಾವನಾನಿ
 ನಾಮಾನಿ ಕೀರ್ತಯತು ತೇ ರಸನಾ ಮದೀಯಾ || 17.16 || 739
- ಪ್ರಾದೇಶಸಂಮಿತನಿಜೋದರಪೂರಣಾರ್ಥೈಃ
 ಅತ್ಯರ್ಥಮೇಭಿರನ್ಯತೈರಭಿದಹ್ಯಮಾನಾ |
 ನಿರ್ವಾತು ನೀರಧಿಸುತೇ ರಸನಾ ತ್ವದೀಯೈಃ
 ಆಖ್ಯಾಶತೈರಭಿಮತೈರಮೃತೈರಿವಾಸೌ || 17.17 || 740

ಅಗತಿಕದೇಹಿದೇಹಿ ವಚನಶ್ರುತಿದುಃಖದಶಾ -

ಕುಪಿತಮಿತಂಪಚಸ್ತವನದುಷ್ಕೃತಿ ನಿಷ್ಕೃತಯಃ |
ಭವದಭಿಧಾಸುಧಾ ಭವದವಾನಲತಾಪಮುಷಃ
ಜನನಿ ಪುನಃ ಪುನಃ ಪರಿಪುನಂತಿ ಜಗಂತಿ ರಮೇ || 17.18 ||

741

ಶ್ರುತಿಫಣಿತಿಸ್ಥಿತಿ ಸ್ಮೃತಿಪುರಾಣತತಿಶ್ರವಣೇ

ಭಗವತಿ ಮಾದೃಶಾಂ ಜಗತಿ ನ ಪ್ರತಿಭಾತಿ ಗತಿಃ |
ತದಪಿ ತವ ತ್ವದೀಯದಯಿತಸ್ಯ ಚ ನಾಮಜಪಃ
ಜಯತಿ ಕಲೌ ಯುಗೇ ಜಡಧಿಯಾಮಪಿ ಕಾಮದುಘಃ || 17.19 ||

742

ಮನಸಿಜತಾತಪಾದಮನಸಃ ಪರಿತುಷ್ಟಿಕರಂ

ಜನನಿ ಸಮಾನಮೇವ ನನು ಸಾಮ ಚ ನಾಮ ಚ ತೇ |
ಅತಿಶಯಮಾದಿಮಾದಪರಮೇವ ತಥಾಪ್ಯಯತೇ
ನಿಧನಮುಪದ್ರವಂ ಚ ನ ಕದಾಪಿ ಯತಃ ಸಹತೇ || 17.20 ||

743

ಪಾಪಾಟೋಪನಿದಾಘವರ್ಜನಕೃತೇ ಪರ್ಜನ್ಯಗರ್ಜಾಯತೇ

ವ್ಯಾಧಿವ್ಯಾಲಕುಲೇ ಪತತ್ಪತಿಗರುದ್ವಾತೂಲನಾದಾಯತೇ |
ದಾರಿದ್ರ್ಯದ್ವಿರದೇಂದ್ರವಾರಣವಿಧೌ ಸಿಂಹಾಟ್ಟಹಾಸಾಯತೇ
ಪದ್ಮೇ ತಾವಕನಾಮ ಸಂಸೃತಿನಿಶಿ ಪ್ರತ್ಯೂಷಕಾಲಾಯತೇ || 17.21 ||

744

ರಾಜೀವಾಯತನೇತಿ ದೈತ್ಯಜಿದುರೋರಕ್ಷೇತಿ ಲಕ್ಷ್ಮೀರಿತಿ

ಕ್ಷೀರಾಭ್ನೇರ್ದುಹಿತೇತಿ ಕೈಟಭರಿಪೋರ್ದಾರಾ ಇತಿ ಶ್ರೀರಿತಿ |
ಶ್ರೇಯಃ ಸಾಧನದೇವತೇತಿ ಜಗತಾಂ ಮಾತೇತಿ ಸೀತೇತಿ ಚ
ಪ್ರಾತರ್ಮಾತರುಪಾಸ್ಮಹೇ ಕೃತಶುಭಸ್ಥೇಮಾನಿ ನಾಮಾನಿ ತೇ || 17.22 ||

745

ಅಂಚತ್ಪಂಚಷವರ್ಣಮರ್ಣವಸುತೇ ತ್ವನ್ನಾಮಕರ್ಣಾಮೃತಂ

ಮತ್ಪಾಪಾನಿ ಮಹತ್ತರಾಣ್ಯಪಿ ಮುಹುರ್ಮುಷ್ಣಾತಿ ಕೃಷ್ಣಾಂಗನೇ |
ಅಕ್ಷೀಣಿ ಪ್ರತಿರುಂಧದಂಧತಮಸಂ ಗೇಹೇಷು ಭೂಯಿಷ್ಯಮ -
ಪ್ಯಂಗುಷ್ಯಪ್ರಮಿತ್ಯೈವ ದೀಪಕಲಿಕಾ ಹಾ ಹಂತ ನೋ ಹಂತಿ ಕಿಂ || 17.23 ||

746

- ಅವಿತುಮುದಧಿಕನ್ಯಕೇಽಚಿಕಿತ್ಸ್ಯಾನ್
 ಮರಣಜರಾದಿಮಯಾನ್ಮಹಾಮಯಾನ್ಮಾಂ |
 ಪರಮವಿಷಮಮಾಂತರಂ ಕಷಾಯಂ
 ಪಚತಿ ಶುಚಿರ್ಭವದೀಯನಾಮವರ್ಗಃ || 17.24 || 747
- ಕೃತಶುಭತತಿ ಧಾರಿತಂ ಕೃತಾರ್ಥೈಃ
 ಭಗವತಿ ಭೋಗ್ಯಮತೀವ ಪಾವನಂ ಚ |
 ಅಭಿದಧತಿ ಸುವರ್ಣಮಾತ್ಮವಂತಃ
 ಪ್ರಶಮಿತದುರ್ಗತಿ ನಾಮ ತಾವಕೀನಂ || 17.25 || 748
- ಹರಿಸಖಿ ತವ ಧೂತಕ್ಲೇಶಭೂಮಾನಿ ನಾಮಾ -
 ನ್ಯಹರಹರಹಮುದ್ಯದ್ಭಕ್ತಿರಾಕರ್ಣ್ಯ ಧನ್ಯಃ |
 ಜಹಿ ದಲಯ ಬಧಾನ ಚ್ಛಿಂಧಿ ಭಿಂಧೀತಿ ಘೋರಂ
 ಯಮಭಟರಟಿತಂ ತದ್ಭೂರಿ ದೂರೀಕ್ರಿಯಾಸಂ || 17.26 || 749
- ಸ್ವಪದನ್ಯಸನೇನ ಚಾರುವರ್ಣಾ
 ಸುರವಾಗೋಷ್ಠವಿಶುದ್ಧಿಹೇತುಭೂತಾ |
 ಕಮಲೇ ಮಮ ಕಾಂಕ್ಷಿತಾನಿ ದುರ್ಗೇ
 ಸ್ತವನಾರ್ಹಾ ತವ ನಾಮಕಾಮಧೇನುಃ || 17.27 || 750
- ತವ ದಿವ್ಯನಾಮ್ನಿ ಮಧುರೇ ನಿರಾಕೃತ -
 ವ್ಯಸನೇ ಸ್ಥಿತೇಽಪಿ ರಸನೇಂದ್ರಿಯಂ ಮಮ |
 ರಮತೇ ರಮೇ ಕಥಮಹೋ ರಸಾಂತರೇ -
 ಷ್ವಥ ವಾ ತದಸ್ಯ ಘಟತೇ ಜಡಾತ್ಮನಃ || 17.28 || 751
- ತ್ವನ್ನಾಮದಿವ್ಯಕುಸುಮಾನಿ ದೃಢೈರ್ಗುಣೈಸ್ತೇ
 ಸಂಗ್ರಹ್ಯ ಸೌರಭ ವಿಶೇಷ ಪರಿಷ್ಕೃತಾನಿ |
 ಆಮುಂಚತಾದಿಹ ಮದೀಯಸರಸ್ವತೀಯಂ
 ಮಾತರ್ಮಹಾಪುರುಷ ಮಾನಸ ರಂಜನಾಯ || 17.29 || 752

ಮನ್ವಂತರಾಣ್ಯಂಬ ಫಲಂ ತನೀಯಃ

ತನ್ವಂತಿ ಮನ್ವಂತರಮಾತ್ರವರ್ತಿ |

ಆಮುಷ್ಮಿಕಂ ಶಾಶ್ವತಮೈಹಿಕಂ ವಾ

ತ್ವನ್ನಾಮ ಕಿಂ ನಾಮ ಫಲಂ ನ ದತ್ತೇ || 17.30 ||

753

ವರ್ಣತ್ರಯಾತ್ಮಾ ಪ್ರಣವಃ ಸ್ವನಿಷ್ಠಾಂ

ವರ್ಣತ್ರಯೀಮೇವ ಪುನಾತಿ ನಿತ್ಯಂ |

ಏಕದ್ವಿವರ್ಣಾಽಪಿ ರಮೇ ತವಾಖ್ಯಾ

ಚಿತ್ರಂ ಪುನೀತೇ ಚತುರೋಽಪಿ ವರ್ಣಾನ್ || 17.31 ||

754

ವ್ಯಾಜಾದುಪಾತ್ತಮಪಿ ವಾರಿಧಿರಾಜಕನ್ಯೇ

ತ್ವನ್ನಾಮ ಕಾಮಪಿ ದದಾತಿ ಮುದಾಂ ಸಮೃದ್ಧಿಂ |

ಆಪೀತಮುಲ್ಬಣತಪಾತಪ ತಾಪಶಾಂತ್ಯೈ

ದೂರೀಕರೋತಿ ದುರಿತಾನ್ಯಪಿ ವಾರಿ ಗಾಂಗಂ || 17.32 ||

755

ಯೋ ವಕ್ತಿ ದೇವಿ ಪದಮೇಕಮಪಿ ತ್ವದೀಯಂ

ಸರ್ವಾಣಿ ತಸ್ಯ ಹೃದಿ ಭಾಂತಿ ಸದಾ ಪದಾನಿ |

ನಿತ್ಯೋನ್ನತೋ ನೃಪತಿರೇವ ವಶೀಕೃತಶ್ಚೇತ್

ಕಿಂಕುರ್ವತೇ ಪುರಜನಾ ಇತಿ ಕಃ ಪ್ರಯತ್ನಃ || 17.33 ||

756

ಕೃಪಾನಿಧೇ ಯಮ್ಯಧಿಪಾಭಿಧೇಯಂ

ವಾಚೋ ವಿಧೇಯಂ ತವ ನಾಮಧೇಯಂ |

ಪದ್ಮಾಲಯೇ ಯಸ್ಯ ಗುಣೋದಧೇಽಯಂ

ಪಚೇಲಿಮಂ ವಿಂದತಿ ಭಾಗಧೇಯಂ || 17.34 ||

757

ತ್ವನ್ನಾಥನಾಮ್ನಃ ಸ್ವಯಮುತ್ತರಂ ಸತ್

ತವಾಭಿಧಾನಂ ಗುಣಮಾದಧಾತಿ |

ಪದ್ಮೇಕ್ಷಣಪ್ರೇಯಸಿ ನಿರ್ವಿಗಾನಂ

ಪ್ರಮಾಣಮತ್ರ ಪ್ರಣವಂ ಫಣಾಮಃ || 17.35 ||

758

- ಪದ್ಮೇ ನಾಮ್ನಾಂ ಪಾಮರಾಸ್ತಾವಕಾನಾಂ
 ಪ್ರೌಢಿಂ ವಿದ್ಯುನ್ಯೈವ ನಾಮಾಂತರೇಭ್ಯಃ |
 ಚಕ್ರೀವಂತಶ್ಚಾರುಕರ್ಪೂರಚೂರ್ಣೇಃ
 ಭಸ್ಮಭ್ಯಃ ಕಿಂ ವಿಸ್ಮಯಂ ಪ್ರಾಪ್ನುವಂತಿ || 17.36 || 759
- ಜಹದಿಹ ಜನನಿ ತ್ವನ್ನಾಮಧೇಯಂ ವಿಧೇಯಂ
 ಜಡಮತಿರತಿರಿಕ್ತಂ ಶರ್ಮಣೇ ಕರ್ಮ ಕುರ್ಯಾತ್ |
 ನಿಧಿಮನವಧಿಮುಚ್ಚೈರ್ನಿಷ್ಕುಟಸ್ಥಂ ವಿಹಾಯ
 ಪ್ರತಿಭವನಮಶಂಕಃ ಪರ್ಯಟೇದ್ಧಿಕ್ಷಿತುಂ ಕಃ || 17.37 || 760
- ದಯೋದಧೇ ಯಂ ತವ ನಾಮಧೇಯಾ -
 ಭಿಧಾ ಸುಧೇಯಂ ಯದಿ ತಾಂ ಧಯೇಯಂ |
 ನ ವಾಜಪೇಯಂ ಕಮಲೇ ಯಜೇಯಂ
 ನ ವಾ ಜಪೇಯಂ ಮಹತೋಽಪಿ ಮಂತ್ರಾನ್ || 17.38 || 761
- ಶರಣ ವರಣಮಂತ್ರೇ ಶಾರ್ಙ್ಗೇಣಃ ಪ್ರಾಣಕಾಂತೇ
 ಪರಮಪುರುಷನಾಮ್ನಃ ಪ್ರಾಗುಪಾದೀಯಮಾನಂ |
 ವಿಶದಮಹಿಮ ನಾಮ ಕ್ಷಿಪ್ರಮೇಕಾಕ್ಷರಂ ತೇ
 ವಿತರತಿ ಜಪತಾಮಪ್ಯೇಕಮೇವಾಕ್ಷರಂ ತತ್ || 17.39 || 762
- ಕಂಠೇ ಕುಂಠಿತನಿಸ್ವನೇ ಕಫಚಯೈರಕ್ಷೇಷು ವಿಕ್ಷೇಪಿಷು
 ಸುಪ್ತೇ ಚೇತಸಿ ಯಾತನಾಭಿರಸುಷು ಕ್ಷಿಪ್ರಂ ಪ್ರತಿಷ್ಠಾಸ್ನುಷು |
 ಸಾಯಾಸಾಽಪಿ ಸಮುದ್ರಪುತ್ರಿ ಸಮಯಾಭಿಜ್ಞಾ ರಸಜ್ಞಾ ಮಮ
 ತ್ವನ್ನಾಮೋಪಹಿತಂ ಹಿತಂ ಜಪತು ತದ್ದೇವಸ್ಯ ನಾಮ ಸ್ವಯಂ || 17.40 || 763
- ಅಭ್ಯಾಸೈಃ ಪವಮಾನಮಂತ್ರವಿತತೇರಬ್ಲಿಂಗಭಂಗ್ಯಂತರೈಃ
 ಆದೇಶೈರ ಘಮರ್ಷಣಸ್ಯ ಯಮಕೈರಷ್ಟಾಕ್ಷರಸ್ಯೇಂದಿರೇ |
 ಗಾಯತ್ರಾಃ ಪುನರುಕ್ತಿಭಿಃ ಪರಿಪಣೈರೋಂಕಾರಪುಂಸೂಕ್ತಯೋಃ
 ಶುದ್ಧಿಂ ವ್ಯಾಹೃತಿಸೋದರೈರ್ನ ಭಜತೇ ಕೋ ನಾಮ ತೇ ನಾಮಭಿಃ || 17.41 || 764

ಪ್ರಾಯಶ್ಚಿತ್ತವಿಶುದ್ಧಿಃ

ಪ್ರಾಯಶ್ಚಿತ್ತಂ ಸಮಸ್ತಪಾಪಾನಾಂ |

ಗಾಯತು ತವ ನಾಮೈಷಾ

ಕಮಲೇ ಕಲಿತಾನ್ಯನಿರಸನಾ ರಸನಾ || 17.42 ||

765

|| ಇತಿ ಶ್ರೀಮದ್ವೇಂಕಟಾದ್ವರಿವಿರಚಿತೇ ಶ್ರೀಲಕ್ಷ್ಮೀಸಹಸ್ರೇ ನಾಮವೈಭವಸ್ತಬಕಃ ಸಪ್ತದಶಃ ||

ಶ್ರೀಃ
ಶ್ರೀಮತೇ ರಾಮಾನುಜಾಯ ನಮಃ
ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ
ಶ್ರೀಮಹಾಲಕ್ಷ್ಮಣ್ಯ ನಮಃ

|| ಧಾಮವೈಭವಸ್ತುಬಕಃ ಅಷ್ಟಾದಶಃ ||

ಅರವಿಂದವನಂ ವಂದೇ ತದಹಂ ಯದಹರ್ನಿಶಂ |

ಪ್ರೀತಿಪೂರ್ವಕ ಮಧ್ಯಾಸ್ತೇ ಪೀತಾಂಬರ ಕುಟುಂಬಿನೀ || 18.1 ||

766

ಸಾರಸಾತ್ಮನಿ ತವಾಂಬ ಮಂದಿರೇ

ದ್ವಾರಪಾಲಕಜನಾ ಇವೇಂದಿರೇ |

ಚಾರುಕೇಸರ ಸುವರ್ಣಯಷ್ಟಿಕಾ -

ಧಾರಿಣಃ ಪ್ರತಿವಸಂತಿ ಷಟ್ಪದಾಃ || 18.2 ||

767

ತಾವಕಂ ಪದಮಭಿಖ್ಯಯಾ ರಮೇ

ವಾರಿಜಂ ಪ್ರಣಿಗದಂತಿ ಸೂರಯಃ |

ಪ್ರೌಢಶೋಭನಖರಾಂಶು ವೈಭವ -

ಪ್ರಾಪ್ತಮಂಜಿಮ ಸದಾಲಿಸೇವಿತಂ || 18.3 ||

768

ಪ್ರಬಿಭ್ರತಿ ಭವತ್ಪದಪ್ರಣಯ ತದ್ವಿಪರ್ಯಾಸಯೋಃ

ಜನಾ ವಿಭವದುರ್ಗತೀ ಜನನಿ ತತ್ರ ಚೋದಾಹೃತಿಃ |

ಸಹಸ್ರವಸುರೇಧತೇ ಸರಸಿಜಾನುಕೂಲೇ ರವಿಃ

ಸ ಭಿಕ್ಷುಕಶಿರೋಮಣಿಃ ಶ್ರಯತಿ ತತ್ಪ್ರತೀಪಃ ಕ್ಷಯಂ || 18.4 ||

769

ಕಪಟಕಿಟಿದಶಾಯಾಂ ಕೈಟಭಾರಿಃ ಕ್ಷಮಾಭಾಕ್

ಪ್ರಭುರಕೃತ ಯತೋಽಸೌ ಪಂಕಜಾತೇ ನಿವಾಸಂ |

ತದಿಹ ಭಜಸಿ ಭರ್ತುರ್ಧರ್ಮಮೇವಾನುಸರ್ತುಂ

ಪರಮಪುರುಷಕಾಂತೇ ಪಂಕಜಾತಸ್ಥಿತಿಂ ಕಿಂ || 18.5 ||

770

ಸ್ಥಾನಂ ಸಮಸ್ತವಸುವೃದ್ಧಿಪುಷಸ್ತವಾಪಿ

ಪದ್ಮಂ ರಮೇ ನವಸುಮತ್ವಮುಪೈತಿ ಚಿತ್ರಂ |

ಅಪ್ಯನ್ಯದದ್ಭುತಮಮುಷ್ಯ ತು ಯೋಽನುಕೂಲಃ

ಶಶ್ವದ್ಭಿರ್ಭರ್ತಿ ವಸುಮತ್ವಮಸೌ ಪತಂಗಃ || 18.6 ||

771

ಸನ್ಮಾನಸೋಲ್ಲಸನದಃ ಸದಸದ್ವಿವೇಕೇ

ಶಕ್ತಃ ಸರೋಜನಿಲಯೇ ಸದನಂ ತ್ವದೀಯಂ |

ಶಬ್ದೈಃ ಶುಭೈಃ ಶ್ರುತಿಪಥಂ ಸುಖಯನ್ ಗಭೀರೈಃ

ಸಂಸೇವತೇ ಜನನಿ ಹಂಸಗಣೋಽವದಾತಃ || 18.7 ||

772

ಕಮಲೇ ಕಮಲೇಷು ಸನ್ನಿಧತ್ಸೇ

ಸಕಲೇಷು ಸ್ವವಶೇಷು ವಿಷ್ವಪೇಷು |

ಸಹಜಂ ಜನನೀಜನಸ್ಯ ಲೋಕೇ

ಜಲಜಾತೇಷು ವಿಶೇಷವತ್ಸಲತ್ವಂ || 18.8 ||

773

ಕಲ್ಪಾರೋತ್ಪಲಕೈರವಾದಿಷು ತಥಾ ಕಲ್ಯಾಣಿ ಮಾಲ್ಯಾದಿಷು

ಪ್ರಾಯಃ ಸತ್ಸು ಸುಮೇಷು ವಸ್ತುಷು ಪರಂ ಪದ್ಮಾನಿ ಸದ್ಮಾನಿ ತೇ |

ಭಾಗ್ಯಂ ಕುತ್ರಚಿದೇವ ನೃತ್ಯತಿತರಾಂ ಭೂಯಸ್ಸು ತುಲೈಷ್ವಪಿ

ತ್ವತ್ಕಾಂತಾಯ ಸುಗಂಧಿವಸ್ತುಷು ತುಲಸೈಕೈವ ಸಾ ರೋಚತೇ || 18.9 ||

774

ತ್ವದ್ಗೇಹಂ ಕಮಲಂ ಯತಸ್ತ್ವದವಿನಾಭೂತಸ್ಯ ವಿಷ್ಣೋಃ ಪದಂ

ಸೂರ್ಯಾಲೋಕವಿಕಾಸಮಂಚತಿ ತತಃ ಪದ್ಮೇ ಮಧುಸ್ವಾದು ತತ್ |

ಅನ್ನಾದೋಽಹಮಿತಿವ ಗೀತಿನಿನದೈಃ ಶ್ರುತ್ಯಂತಸಂಚಾರಿಭಿಃ

ಕೃಷ್ಣಾಕಾರಜುಷೋಽತ್ರ ಕೇಚಿದನಿಶಂ ನಂದಂತಿ ಲಬ್ಧ್ವಾ ರಸಂ || 18.10 ||

775

ಸೂರ್ಯಾಲೋಕದಶಾಸು ಹರ್ಷಮಯತೇ

ದೋಷಾಕರಾಲೋಕನೇ

ಸಂಕೋಚಂ ಭಜತಿ ಶ್ರಿತಾಲಿಷು ರಮೇ

ದತ್ತೇ ಪರಂ ಜೀವನಂ |

ಸ್ಥಾನಂ ಪಂಕಮಧಃ ಕರೋತಿ ವಹತೇ

ನಾಲೀಕಶಬ್ದಂ ಚ ತೇ

ಕಾಂ ವಾ ತಾವಕಸನ್ನಿಧಾನಮಹಿಮಾ

ಕುರ್ಯಾನ್ನ ಚರ್ಯಾಂ ಶುಭಾಂ || 18.11 ||

776

ಧತ್ತೇ ಸದೈವ ಶಿರಸಾ ತವ ಪಾದರೇಣೂನ್

ಪದ್ಮೇ ಬಿಭರ್ತಿ ತವ ನಾಮ ಚ ಪದ್ಮಮೇತತ್ |

ವರ್ವತಿ ಧಾರಕತಯಾ ತವ ಹಸ್ತಮೇವ

ತದ್ಯುಕ್ತಮೃಚ್ಛತಿ ತವೋಜ್ಜ್ವಲದಾಸ್ಯಲಕ್ಷ್ಮೀಂ || 18.12 ||

777

ಪ್ರಾತಃ ಕೃತಾಪ್ಲವವಿಧಿಃ ಪಯಸಾಂ ನಿಧಾನೇ

ಬ್ರಧ್ನೋಽರ್ಚಕಃ ಶುಚಿಕರೋ ಭೃತತಪ್ತಚಕ್ರಃ |

ಉದ್ಭಾಟಯತ್ಯುದಿತ ವಿಷ್ಣುಪದೈಕಸಕ್ತಿಃ

ವಿಶ್ವಾಂಬ ಪದ್ಮಮಯಸದ್ಮದಲಾರರಂ ತೇ || 18.13 ||

778

ಬ್ರಹ್ಮಾ ಯಸ್ಮಾದಜನಿ ವಹತೇ ಚಾರು ಪೀತಾಂಶುಕಂ ಯತ್

ಸಾಂದ್ರಾಮೋದಂ ಸತತಮಮೃತಸ್ಥಾನಮೇವಾಶ್ರಿತಂ ಚ |

ಅರ್ಹತ್ಯಬ್ಜಂ ತವ ಪದಮಿದಂ ಶ್ರೀನಿವಾಸಾಭಿಧಾನಂ

ಮಾತರ್ದೋಷೋ ನ ಭವತಿ ಮಧುಸ್ನಿಗ್ಧತಾ ಧರ್ಮಭೂಮ್ನಿ || 18.14 ||

779

ಅಹೋ ಮುಕುಂದಸುಂದರಿ ತ್ವದೀಯಮಂದಿರಾಹಿತಃ

ಸ್ವಯಂ ಕ್ಷಯಂ ವ್ರಜನ್ನಯಂ ಸ್ವರಕ್ಷಿಣಂ ಕ್ಷಿಣೋತ್ಯಪಿ |

ಸರೋರುಹದ್ರುಹಃ ಶಿವಃ ಶಿರೋಽಧಿರೋಹದುಷ್ಕೃತಾತ್

ವಿದಿಕ್ಷು ದಿಕ್ಷು ಭಿಕ್ಷುಕಃ ಸ್ಫುಟಂ ನಟನ್ನಟಾಟ್ಯತೇ || 18.15 ||

780

ತ್ವದ್ಧಾಮ್ಮಃ ಸರಸೀರುಹಸ್ಯ ಚ ಮಿಥಸ್ತ್ವತ್ಕಾಂತ ಧಾಮಾತ್ಮನೋ

ಮಾರ್ತಾಂಡಸ್ಯ ಚ ಪುಂಡರೀಕನಿಲಯೇ ಮೈತ್ರೀ ನಿಸರ್ಗೋದಿತಾ |

ಕಲ್ಯಾಣೀಂ ಯುವಯೋರಿಯಂ ವಿವೃಣುತೇ ಕೈಮುತ್ಯನೀತ್ಯಾ ಮಿಥಃ

ಪ್ರೀತಿಂ ಕಾಮಪಿ ಭೂಯಸೀಮವಿದಿತಾಕ್ಷೇಪಾಮನೌಪಾಧಿಕೀಂ || 18.16 ||

781

ಕತಿ ನ ಕುಸುಮಮನ್ಯಾನ್ಯನ್ಯಾನಿ ದೇವಿ ವನೇ ವನೇ
 ನ ಹಿ ಸಮುದಿತೇಷ್ಟಪೈತೇಷು ಕ್ಷಮಾ ಕಮಲೋಪಮಾ |
 ಭಗವತಿ ಭವತ್ಸಾನ್ನಿದ್ಯೇನ ಪ್ರಭೋಃ ಕಮಲಾನಿ ಯತ್
 ಕರಚರಣದೃಕ್ಕಲ್ಪಾನೀತಿ ಸ್ಥಿರಂ ದಧತೇ ಯಶಃ || 18.17 ||

782

ಹರೇಃ ಕರಸ್ಪರ್ಶನತಃ ಪ್ರಹೃಷ್ಟಾ
 ಪಯಸ್ಯುದೀತಾ ರುಚಿರಾಲಿಕಾಂತಾ |
 ವಾರಾಶಿಕನ್ಯೇ ವಸತಿಸ್ತ್ವದೀಯಾ
 ಬಿಭರ್ತಿ ಯುಕ್ತಂ ಕಮಲಾಭಿಧಾನಂ || 18.18 ||

783

ಭೃಂಗೀಸಂಗೀತ್ಯುದಯಸುಭಗಂ ಮಂಜುಕಿಂಜಲ್ಕಪುಂಜ -
 ಸ್ಫಾರಸ್ತಂಭಂ ಕಿಮಪಿ ವಿಕಸತ್ಪತ್ರಸಚ್ಚಿತ್ರಭಿತ್ತಿ |
 ಪರ್ಯಾಶ್ಲಿಷ್ಟಂ ವಿಮಲಸರಸಾ ಕರ್ಣಿಕಾಸ್ವರ್ಣಪೀಠಂ
 ಪದ್ಮಂ ವಿದ್ಮಃ ಪರಮನುಗುಣಂ ಸದ್ಮ ಪದ್ಮೇ ಭವತ್ಯಾಃ || 18.19 ||

784

ದುಗ್ಧಾಂಬುರಾಶಿದುಹಿತುಸ್ತವ ಸನ್ನಿಧಾನಾತ್
 ಸ್ವರ್ಣಸ್ಥಿತಿರ್ಭವತಿ ಹಂತ ಕುಶೇಶಯಸ್ಯ |
 ತತ್ಸಂಭವೋಽಪ್ಯಭವದಂಬ ಹಿರಣ್ಯಗರ್ಭಃ
 ಧನ್ಯಾಃ ಖಲು ತ್ವದನುಬಂಧ್ಯನುಬಂಧಿನೋಽಪಿ || 18.20 ||

785

ನವಸಾರಸವಾಸಮಾಚರಂತ್ಯಾಃ
 ತವ ಸಾಧರ್ಮ್ಯಮಿವಾಂಬ ಲಬ್ಧುಕಾಮಃ |
 ಪುರುಷಃ ಪರಮಃ ಸದಾ ವಿಧತ್ತೇ
 ಪುರಮಧ್ಯಸ್ಥಿತಪುಂಡರೀಕವಾಸಂ || 18.21 ||

786

ಅಸ್ತಿ ತೇ ಹರಿಪುರಂದ್ರಿ ನೀರಜ -
 ಸ್ಥಾನಮಿತ್ಯುದಿತಮಾಸ್ಪದದ್ವಯಂ |
 ಏಕಮಾಹುರಿಹ ತು ತ್ರಿಪಾತ್ಪದಂ
 ದೇವಿ ಷಟ್ಪದಪದಂ ಪರಂ ಪುನಃ || 18.22 ||

787

ಸುರಾದಿಜೀವೈರಮೃತ್ಯೈಕನಿಷ್ಠೈಃ

ಚಿರಾಯ ಯೈರಂಬ ವಿಭಾವ್ಯಸೇಽಂತಃ |

ಆಲೋಕಮಗ್ರ್ಯಂ ಹರಿರೇಷು ತನ್ವನ್

ಆಮೋದಮನ್ಯಾದೃಶಮಾದಧಾತಿ || 18.23 ||

788

ಅದೋ ದಧಾನಂ ಕಮಲಾಭಿಧಾನಂ

ಅಂಭಶ್ಚ ತಜ್ಜಂ ಚ ಸಮಂ ತವಾಸ್ತಾಂ |

ಆದ್ಯಸ್ಯ ಪುಂಸಃ ಪದಮಾಹುರಾದ್ಯಂ

ತ್ವದೀಯವಾಸಂ ಜನನಿ ದ್ವಿತೀಯಂ || 18.24 ||

789

ಕ್ಷಮಾಸ್ವರ್ಣಸ್ಫೂರ್ತಿಂ ಸತತಮಧಿಗಮ್ಯಾಪಿ ಕಮಲೇ

ಗುಣಾದಾರ್ಥ್ಯಾಚ್ಛಂದಂ ಕಮಪಿ ಭಜತೇ ನಾಲಮಿತಿ ಯತ್ |

ತದೇವಾಲಂಕಾರಂ ನಯತಿ ನಲಿನಂ ಸ್ಪರ್ಶನವಶಾತ್

ತನೋತಿ ಹ್ಯಾದಾರ್ಯಂ ತವ ಜನನಿ ಸಾನ್ನಿದ್ಯಮಹಿಮಾ || 18.25 ||

790

ಭಗವತಿ ಪರಬ್ರಹ್ಮಾದ್ವೈತ ಪ್ರಸಂಗಜುಷಸ್ತವ

ಪ್ರಥಯತಿ ಲಸದ್ಧರ್ಮಾಲೀಕತ್ವಮತ್ರ ಹಿ ದರ್ಶನಂ |

ತ್ವಮುಚಿತಮಧಿಷ್ಠಾನಂ ನಾಲೀಕಮಾಶ್ರಯಸೇ ತತಃ

ತವ ಕಿಲ ಸದಾಲೋಕಃ ಸರ್ವೋಽಪಿ ಕಲ್ಪನಗೋ ರಮೇ || 18.26 ||

791

ಯತ್ರೋತ್ತಮಸ್ಫುರಣಯಂತ್ರಿತಚಿತ್ತವೃತ್ತೌ

ನಿತ್ಯೋಲ್ಲಸದ್ರಜಸಿ ರಾಜತಿ ಸಾರಸತ್ವಂ |

ಸ್ಥಾನಂ ಪ್ರಧಾನಮಿದಮಭಿಸುತೇ ಯತಸ್ತೇ

ಸ್ಥಾನೇ ತದತ್ರ ರಮತೇ ಮಹದಾದಿತತ್ತ್ವಂ || 18.27 ||

792

ಸಿಂಹಾಸನಸ್ಥಿತಿ ಜುಷಸ್ತವ ವಾಸಯೋಗ್ಯಂ

ನಿತ್ಯಂ ಭವೇಯಮಿತಿ ನಿಶ್ಚಯಮೇತ್ಯ ನೂನಂ |

ಕೇಸರ್ಯಭೂತ್ ಸರಸಿಜಂ ನರಸಿಂಹಕಾಂತೇ

ತದ್ವೇಷಮೇಷ ತನುತೇ ತತ ಏವ ಪದ್ಮೇ || 18.28 ||

793

- ಅಬ್ಜಂ ವಿಧೌ ದ್ವಿಷತಿ ದೇವ್ಯಮೃತ್ಯೈಕವೃತ್ತಿ
ಕಾಮೇನ ಹಂತ ಯದನೀಯತ ಮಾರ್ಗಣತ್ವಂ |
ತಸ್ಯ ಸ್ವತೋಽಂಬರಮಣಿಸ್ಫುಟವಸ್ವವಾಪ್ತಿಃ
ಉಲ್ಲಾಸಹೇತುರಭವತ್ ತವ ಸನ್ನಿಧಾನಾತ್ || 18.29 || 794
- ಉತ್ಪುಲ್ಲವಾರಿರುಹತಲ್ಲಜ ಕೇಲಿಗೇಹೇ
ಸರ್ವೇಶ್ವರಸ್ಯ ದಯಿತಾಂ ಶಯಿತಾಂ ನನು ತ್ವಾಂ |
ವೈತಾಲಿಕಾ ಇವ ಗೃಹೀತಸುಜಾತಗೀತಾಃ
ಪ್ರಾತಃ ಶನೈರ್ಮಧುಕರಾಃ ಪ್ರತಿಬೋಧಯಂತಿ || 18.30 || 795
- ಸಹಂಸಕಾಸಾರಬಹೂರ್ಮಿಕೋಜ್ಜ್ವಲಾ
ಪಯೋಜರಾಜಿಃ ಪ್ರತಿಪನ್ನಕರ್ಣಿಕಾ |
ಸಹಸ್ರವಸ್ವಾಪ್ತಿತ ಏಧತೇ ರಮೇ
ಶ್ರಿಯಃ ಶ್ರಯಂತೇ ಹ್ಯಖಿಲಾಸ್ತ್ವದಾಶ್ರಯಂ || 18.31 || 796
- ಸ ತೇ ನಿವಾಸಃ ಶಯನೀಕೃತೋ ವಾ
ನಾಥೇನ ನಿತ್ಯಂ ನಯನೀಕೃತೋ ವಾ |
ಫಣೈಃ ಸಹಸ್ರೇಣ ವೃತೋ ದಲೈರ್ವಾ
ಶೇತೇ ಬಿಲೇ ವಾ ಕಮಲೇ ಕುಶೇ ವಾ || 18.32 || 797
- ಶ್ರೀಸೂಕ್ತಂ ತೇ ಜನನಿ ನಲಿನಂ ಸ್ಥಾನಮಾಖ್ಯಾತಿ ಮುಖ್ಯಂ
ದೃಷ್ಟಾಂತಂ ತ್ವಪ್ಪ್ರಿಯತಮದೃಶೋರಂತರಾದಿತ್ಯವಿದ್ಯಾ |
ಜನ್ಮಸ್ಥಾನಂ ತವ ತನುಭುವೋ ಧಾತುರಾಥರ್ವಣಾದಿಃ
ತ್ವತ್ಸನ್ನಿಧ್ಯಾತ್ ಕ್ವ ಚ ನ ಭವತಿ ಶ್ರೀರನಿಮ್ನಾ ಮಹಿಮ್ನಾಂ || 18.33 || 798
- ಶೈವಾಲಕಾಂತರಗತಂ ತವ ಸದ್ಮ ವಿದ್ಮಃ
ಸಾರಂಗಲಾಂಛಿತವಪುರ್ಮಿಲಿತಾಮೃತೌಘಂ |
ಪೂಷ್ಣಾ ಚ ದತ್ತರುಚಿ ಪುಂಸಿ ನಪುಂಸಕೇ ಚ
ಖ್ಯಾತಸ್ಯ ಮಾತರಿದಮಬ್ಜಪದಸ್ಯ ವಾಚ್ಯಂ || 18.34 || 799

- ಕಾಂತಃ ಪದತ್ರಯಮಿತಸ್ಥಲಯಾಚಕಸ್ತೇ
 ತ್ವಂ ತ್ವಂಬ ಷಟ್ಪದಮಿತೇ ನಿಲಯೇ ನಿವಿಷ್ಟಾ |
 ಸ್ಥಾನಾನ್ಯಥಾಪಿ ವಿಪುಲಾನಿ ಸಮಾಶ್ರಿತಾನಾಂ
 ಚಿತ್ರಂ ಯುವಾಂ ಕಲಯತಶ್ಚಿರಮುಚ್ಚೈ ತಾನಿ || 18.35 || 800
- ತ್ವತ್ಪಾದಪಂಕಜರಜಃ ಕಣಧನ್ಯಧನ್ಯೇ -
 ಷ್ವಂಭೋರುಹೇಷು ವಸತಾಮಲಿಪೋತಕಾನಾಂ |
 ವರ್ಗೇಷು ಹಂತ ಜನನಂ ವಲಶಾಸನಾದ್ಯಾಃ
 ವಾಂಛಂತಿ ಕಿಂ ಪುನರಮೀ ವಯಮಭಿಧಿಕನ್ಯೇ || 18.36 || 801
- ಸರೋಗಮುಪಸೇವಿತೇಽಪ್ಯಹಹ ಪೂರ್ಣಚಂದ್ರೋದಯೇ
 ಜ್ವರೋಪಹತಮಂಬುಜಂ ತವ ಪರಿಗ್ರಹಾದಿಂದಿರೇ |
 ವಿಕಾಸಯತಿ ವಿಜ್ವರಂ ವಿರಚಯನ್ನಸೌ ಭಾಸ್ಕರಃ
 ರವೇರರುಜಮಾಪ್ನುಯಾದಿತಿ ನ ಪೂರ್ವಭಾಷಾ ಮೃಷಾ || 18.37 || 802
- ಕಲ್ಯಾಣಧರ್ಮಾ ಕಮಲಾಸನಾಯಾ
 ಮೂರ್ತಿಂ ಹಿ ಯಸ್ತೇ ಮತಿಮಾನುಪಾಸ್ತೇ |
 ಕನ್ಯೇ ಸುಧಾಬ್ಧೇಃ ಕಮಲಾಸನತ್ವಂ
 ತಸ್ಯೋಚಿತಂ ತತ್ಕೃತುನೀತಿಭೂಮ್ನಾ || 18.38 || 803
- ವಿಚ್ಛಿನ್ನಮಬ್ಧಶತಕ ವ್ಯವಧಾನತೋ ಯತ್
 ಸಂದರ್ಶನಂ ಸಹಭುವಃ ಶಶಿನಃ ಕದಾಚಿತ್ |
 ತತ್ಪದ್ಮವಾಸಿನಿ ತದೀಕ್ಷಣವರ್ಜನಾಯ
 ತಸ್ಯೋದಯೇಷು ನಿಜಸದ್ಮ ಕಿಮಾವೃಣೋಷಿ || 18.39 || 804
- ವಾರಿಜವನಸ್ಯ ಭಾಗ್ಯಂ ವರ್ಣಯಿತುಂ ನೈವ ವಯಮಮೀ ಶಕ್ತಾಃ |
 ಕಮಲೇ ತವ ಸ್ಥಿತೌ ಯದ್ವಿಕಲ್ಪಿತಂ ವಕ್ಷಸಾ ಸಮಂ ವಿಷ್ಣೋಃ || 18.40 || 805
- || ಇತಿ ಶ್ರೀಮದ್ವೇಂಕಟಾದ್ವರಿವಿರಚಿತೇ ಶ್ರೀಲಕ್ಷ್ಮೀಸಹಸ್ರೇ ಧಾಮವೈಭವಸ್ತುಬಕಃ ಅಷ್ಟಾದಶಃ ||

ಶ್ರೀಃ
ಶ್ರೀಮತೇ ರಾಮಾನುಜಾಯ ನಮಃ
ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ
ಶ್ರೀಮಹಾಲಕ್ಷ್ಮಣಾಯ ನಮಃ

|| ಅಭಯಪ್ರದಾನಸ್ತುತಃ ಏಕೋನವಿಂಶಃ ||

ಅಭಯಂ ಭಯಮಿತ್ಯೇತದುಭಯಂ ಸರ್ವದೇಹಿನಾಂ |
ಯತ್ಸೇವಾತದಭಾವಾಭ್ಯಾಂ ತಾಮಹಂ ಶ್ರಿಯಮಾಶ್ರಯೇ || 19.1 || 806

ಭಜಾಮಿ ತಾಂ ತ್ವಾಂ ಭವರೋಗಭೀತಿಂ
ಪಯೋಧಿಕನ್ಯೇ ಪರಿಹರ್ತುಕಾಮಃ |
ವಹ್ನೇರ್ಭಯಂ ವಾಯುಭುವೋ ಯಯೈವ
ನ್ಯವಾರಿ ತಸ್ಮಾಚ್ಚ ನಿಶಾಚರೀಣಾಂ || 19.2 || 807

ಪ್ರಹ್ಲಾದಸ್ಯ ಭಯಂ ವಿನೇತುಮಚಿರಾದೇಕಸ್ಯ ಶೋಕಸ್ಪೃಶೋ
ಲೋಕಸ್ಯೈವ ಭಯಂಕರಂ ತವ ಪತಿರ್ಜಗ್ರಾಹ ಸೈಂಹಂ ವಪುಃ |
ತ್ರೈಲೋಕ್ಯಾಂಬ ತದೀಯಕೋಪದಹನ ಜ್ವಾಲಾಸ್ತು ವೇಲಾತಿಗಾಃ
ಚಾಟೂಕ್ಚೈರಮೃತ್ಯೈರ್ನಿವಾರ್ಯ ಭವತೀ ಚಕ್ರೇ ಜಗನ್ನಿರ್ಭಯಂ || 19.3 || 808

ಅಶರಣ ಜನಕ್ಲೇಶಾಲೋಕ ಕ್ಷಣೋಪನತೋದ್ಗತೇಃ
ಸ ತವ ಹೃದಯಗ್ಲಾನೇರ್ಭೀತೋ ಜಗತ್ಪತಿರಿಂದಿರೇ |
ಅಹಹ ವಿಹಿತೇ ಕ್ಷಾಮ್ಯನ್ನಾಗಃ ಸಹಸ್ರಮಜಸ್ರಮ -
ಪ್ಯುಭಯಮುಭಯೋರಾರ್ತೇಭ್ಯಃ ನಃ ಪ್ರಯಚ್ಛತಿ ಲೋಕಯೋಃ || 19.4 || 809

ಮುಕ್ತಸ್ತ್ವಯಾ ಮುಹ್ಯತಿ ಸಾಧ್ವಸಂ ಗತಃ
ಸರ್ವಾಂಬ ಯುಕ್ತಂ ಖಲು ಸಾಧ್ವಸಂಗತಃ |
ಯಸ್ತ್ವಾಮುಪಾಸೀತ ಭಯಾತಿಚಂಚಲಾಂ
ಚಿತ್ರಂ ಸ ಧನ್ಯೋ ನ ಭಯಾತಿ ಚಂಚಲಃ || 19.5 || 810

ವಂದೇತ ಮಂದೇತರನಿತ್ಯಬೋಧಾ

ನಂದೇ ಮುಕುಂದೇಷ್ಟಪುರಂದ್ರಿ ಯಸ್ತ್ವಾಂ |

ಅತ್ರಾಸಮತ್ರಾಸನಮೇತಿ ಸೈಂಹಂ

ಚಿತ್ರಾಮಮುತ್ರಾಪಿ ಸ ಯಾತಿ ಋದ್ಧಿಂ || 19.6 ||

811

ಕಾರಾಗಾರಾದಪಿ ಕಿಲ ಭೃಶಂ ತಾಪದೇ ಪಾಪದೇಹೇ

ಹಂತಾಹಂತಾಮತಿಮತಿ ವಿಪನ್ನಿಶ್ರಿತಾಮಾಶ್ರಿತಾನಾಂ |

ಪಾರಾವಾರಾಧಿಪತಿತನಯೇ ಮಾದೃಶಾಮೀದೃಶಾನಾಂ

ಹಿತ್ವಾ ಹಿ ತ್ವಾ ತ್ರಿಜಗತಿ ಗತಿನೇತರಾ ಕಾತರಾಣಾಂ || 19.7 ||

812

ಭಾವೀ ಯಸ್ಮಿನ್ ಭಗವತಿ ಭವದ್ಧೃಷ್ಟಿಲೇಶಃ ಕೃತಾರ್ಥೇ

ತ್ರಾಸೋನ್ಯಾಸೋಪಹತ ವಿಪದಸ್ತಸ್ಯ ನ ಸ್ಯಾತ್ ಕುತೋಽಪಿ |

ಅಸ್ಮಿನ್ನರ್ಥೇ ಜನನಿ ಸುರಸಾಸಿಂಹಿಕಾದೇರಭೀತೋ

ಲಂಕಾಯಾಮಪ್ಯವಿಹತಗತೀ ರಾಮದಾಸಃ ಪ್ರಮಾಣಂ || 19.8 ||

813

ಜನಿಮೃತಿಜರಾಭೀಷ್ಮಾದ್ಧೀಷ್ಮಾತಪೋಗ್ರತರಾಧ್ಭವಾತ್

ಜನನಿ ನ ವಯಂ ವಿತ್ರಸ್ಯಾಮಸ್ತ್ವದಂಘ್ರಿಮುಪಾಶ್ರಿತಾಃ |

ಸತಿ ಬಲವದಾಲಂಬೇ ಸ್ಯಾದ್ಬುರ್ಬಲೋಽಪ್ಯಕುತೋಭಯಃ

ತ್ರಸತಿ ಮೃಗಯೋಃ ಕಿಂ ವಾ ಪದ್ಮೇ ಮೃಗೋ ವಿಧುಮಾಶ್ರಿತಃ || 19.9 ||

814

ಅನಾಘ್ರಾತಾಃ ಶ್ರೌತಾಃ ಸ್ಮೃತಿಭಿರುಪದಿಷ್ಟಾಶ್ಚ ಕಮಲೇ

ಸಮೀಚಾಮಾಚಾರೈರಪಿ ಚ ವಿದಿತಾ ಧರ್ಮನಿಚಯಾಃ |

ಕಥಂಕಾರಂ ಘೋರಂ ನಿರಯಮತಿಯಾಯಾಮಿತಿ ಭಯಂ

ಜಹಾಮಿ ಸ್ಮೃತ್ವಾ ತೇ ಜಗದವನಿ ವಾತ್ಸಲ್ಯಜಲಧೇಃ || 19.10 ||

815

ವಿವಿತ್ಸಾಮಾತ್ಸರ್ಯಸ್ಫುರಣ ದುರಹಂಕಾರ ಕುಹನಾ -

ಪಿಶಾಚೀಭ್ಯೋ ಬಿಭೃಜ್ಜಗದಭಯದಾನೈಕನಿರತಾಂ |

ನುತಾಂ ಭೂತೇಶಾದ್ಯೈರಪಗಮಿತ ರಕ್ಷೋಗಣಮದಾಂ

ಪ್ರಪದ್ಯೇ ದಾಸಸ್ತ್ವಾಂ ಪರಮಪುರುಷಪ್ರಾಣದಯಿತೇ || 19.11 ||

816

ಜಂತೋರ್ಹಂತ ತ್ರಿಲೋಕೀಜನನಿ ತವ ಸಮಾರಾಧನೇ ಸಾಧನೇಷು
 ವ್ಯಾಪಾರೇಷ್ವಾಭಿಮುಖ್ಯತ್ಯಜನ ಭಜನಯೋರ್ಭೀತ್ಯಭೀತೀ ಭವೇತಾಂ |
 ಸುಗ್ರೀವಂ ವಾಲಿಭಂಗೇ ತದಹಿತದಮನಾನುನ್ಮುಖಂ ರಾಮಕೋಪಾತ್
 ಭೀತಂ ಪಶ್ಚಾತ್ತದಾಸ್ಥಾವಹನಗತಭಯಂ ತತ್ರ ದೃಷ್ಟಾಂತಯಾಮಃ || 19.12 || 817

ರಕ್ಷಃಸ್ತೋಮೋಽಪ್ಯಖಿಲಭಯಕೃದ್ ರಾಘವಪ್ರಾಣಕಾಂತೇ
 ತ್ರಾಸೋತ್ಪತ್ತೈ ನ ಖಲು ಭವತಿ ತ್ವತ್ಪದಾಬ್ಜಾನುಕೂಲೇ |
 ಕಷ್ಟಂ ಮಾತಸ್ತಥಮಪಿ ಭಿಯೇ ಕಲ್ಪತೇ ತ್ವತ್ಪ್ರತೀಪೇ
 ಪ್ರಾಚ್ಯೇ ಸಾಕ್ಷೀ ಪವನತನಯಃ ಪಶ್ಚಿಮೇ ಕಾಕ ಏಕಃ || 19.13 || 818

ಕಾಂತಾರೇ ಮಹತೀವ ಸಂಸೃತಿಪಥೇ ಹಂತ ಭ್ರಮಂತಶ್ಚಿರಂ
 ವಿಷ್ಣೋಃ ಪ್ರೇಯಸಿ ವಾನರಾ ಇವ ನರಾ ವೇಲಾತಿಗ್ಗ್ಲಾನಯಃ |
 ಸಂಪಾತೇರಿವ ಸನ್ಮತೇರಥ ಗುರೋರ್ಬುದ್ಧ್ವಾ ಸ್ಥಿತಿಂ ತಾವಕೀಂ
 ಆಜ್ಞಾಲಂಘನ ಭೀತಿಮಂಬ ಜಹತಿ ಪ್ರಾಜ್ಞಾ ಹರೇಃ ಸ್ವಾಮಿನಃ || 19.14 || 819

ಪಾದಾಬ್ಜಂ ಭಜನಾದಿಕರ್ಮಣಿ ಸುರೈರ್ಯಸ್ಯೈವ ಕರ್ಮೀಕೃತಂ
 ಯೋ ಧತ್ತೇಽರ್ಕಯಮೇಂದ್ರವಹ್ನಿಮರುತಾಂ ಭೀತಾವಪಾದಾನತಾಂ |
 ತಸ್ಯಾಪ್ಯಂಬ ಸಕೃತ್ಕೃತ ಪ್ರಪದನಸ್ತೇಽಸ್ಮೀತಿ ಯಾಚನ್ ಜನೋ -
 ಽಪ್ಯತ್ರಾಸಾರ್ಪಣಸಂಪ್ರದಾನಮಭವದ್ದೇವಿ ಪ್ರಸಾದೇನ ತೇ || 19.15 || 820

ಆರೋಢುಂ ಕಿಲ ಯತ್ಸನೀಡಮಮರಾ ಬಿಭೃತ್ಯಹಿದ್ವಿಣ್ಮುಖಾಃ
 ತದ್ ಬ್ರಹ್ಮಾಪಿ ತವಾಶ್ರಯೇಣ ಸುಲಭೀಕರ್ತುಂ ನ ಭೀತೋಽಸ್ಮ್ಯಹಂ |
 ಲೇಢುಂ ದಾಡಿಮಕಲ್ಪರತ್ನಖಚಿತಂ ರಾಜ್ಞಃ ಕಿರೀಟಂ ರಮೇ
 ಕಿಂ ವಾ ಸರ್ವದುರಾಸದಸ್ಯ ದಯಿತಾಕೇಲೀಶುಕಸ್ತಸ್ಯತಿ || 19.16 || 821

ದಾತವ್ಯಾ ಸ್ವಯಮೇವ ದಾಶರಥಯೇ ದೇವೀತಿ ಯೋ ವೀತಭೀಃ
 ಅಗ್ರೇ ಸಾಗ್ರಹಮಗ್ರಜಸ್ಯ ಕಥಯನ್ನಾರ್ತೋ ದಶಾಸ್ಯಾನುಜಃ |
 ತಸ್ಮೈ ತ್ವದ್ಧಯಿತೇನ ದತ್ತಮಭಯಂ ಪ್ರಾಜ್ಯಂ ಚ ರಾಜ್ಯಂ ರಮೇ
 ಯತ್ಸ್ವಲ್ಪಂ ವ್ಯಸನಂ ಭವೇತ್ತವ ಕೃತೇ ತದ್ಭೂಯಸೇ ಶ್ರೇಯಸೇ || 19.17 || 822

ತವ ಸಾಧು ವರ್ಷ್ಣ ನವಸಾರಸಾಲಯೇ

ಭವಸಾಗರಾಂತರವಸಾದಮೇಯುಷಾಂ |

ಅಭಯಾಯ ಭಾತ್ಯಶುಭಯಾತುದೀಪ್ತಿಹೃತ್

ಪ್ರಭಯಾ ಸುವರ್ಣನಿಭಯಾ ಮನೋರಮಂ || 19.18 ||

823

ಪ್ರತ್ಯಾಸೀದತಿ ಮೃತ್ಯುರನ್ವಹಮಹೋ ಗತ್ಯಾಗತಿಭ್ಯಾಂ ರವೇಃ

ಪಾಪೀಯಾನಹಮಸ್ಮಿ ಪಾಪಿನಿ ಜನೇ ಕೋಪೀ ಚ ವೈವಸ್ವತಃ |

ಕಿಂ ಕಿಂ ವಾ ಭವಿತೇತಿ ವೇಂಕಟಪತೇಃ ಕ್ರೀಡಾಸಖಿ ತ್ರಸ್ಯತೇ

ಮಹ್ಯಂ ಗರ್ಹ್ಯತಮಾಯ ಮಾತರಭಯಂ ದೇಯಾ ದಯಾಲೋ

ಸ್ವಯಂ || 19.19 || 824

ಪರಬ್ರಹ್ಮಪ್ರಾಣಪ್ರಾಣಯಿನಿ ಹರಬ್ರಹ್ಮಮಘವನ್ -

ಮುಖಾನಾಂ ಲೇಖಾನಾಮಪಿ ಭಯಮಭೀತಿಶ್ಚ ಭವತಃ |

ನಿಮೇಷೋನ್ಮೇಷಾಭ್ಯಾಂ ತವ ಜನನಿ ದೃಷ್ಟೋರಿತಿ ಮಹಾನ್

ಅಯಂ ಘಂಟಾಘೋಷಃ ಕ ಇಹ ವಿಮೃಶೇನ್ಮಾನಮಪರಂ || 19.20 ||

825

ಘನಾರ್ತೌ ಕಾರ್ತಾಂತಃ ಕದನನಿಪುಣಃ ಕಿಂಕರಗಣಃ

ಭ್ರಮದ್ಭಿಲೋಕಾಂಬ ಕ್ರುಧಮಿವ ವಮದ್ಭಿಶ್ಚ ನಯನೈಃ |

ಪ್ರಗಲ್ಬಾಂ ದುರ್ಭೀತಿಂ ಪ್ರಥಯತಿ ಯಥಾ ಮೇ ನ ಬಹುಧಾ

ತಥಾ ಶೀತಾಪಾಂಗೈಃ ಪ್ರಸಭಮನುಗೃಹ್ಣಾತು ಭವತೀ || 19.21 ||

826

ತತ್ತತ್ಪಾಪವ್ರಜಫಲತಯಾ ದಾರುಣೈಸ್ತನ್ಯಮಾನಾ

ಯಾಮ್ಯಾಃ ಶ್ರುತ್ವಾ ಮುನಿವಚನತೋ ಯಾತನಾಶ್ಚೇತನಾನಾಂ |

ಕಾಮಂ ಭೀತಃ ಕಮಲನಿಲಯೇ ಕಂಪಮಾನಾಖಿಲಾಂಗಃ

ವಿಶ್ವಸ್ಯ ತ್ವಾಮಹಮಶರಣೋ ವಿಶ್ವಧಾತ್ರೀಂ ಪ್ರಪದ್ಯೇ || 19.22 ||

827

ದೇಶೇ ಕಾಲೇ ಸತತವಿಕೃತೇಃ ದೇವಿ ದೇಹಸ್ಯ ವೃತ್ತೇ

ದೃಷ್ಟೇ ಶೌರೇರಘಜುಷಿ ಜನೇ ತೀಕ್ಷ್ಣಕೋಪೇ ಚ ಚಿತ್ತೇ |

- ಭೀತಿಃ ಪ್ರಾದುರ್ಭವತಿ ಮಹತೀ ಶಕ್ತಿಮತ್ಯಾ ಭವತ್ಯಾಃ
ಕಾರುಣ್ಯಾದ್ರೇ ಮೃದುನಿ ಹೃದಯೇ ಚಿಂತಿತೇ ಹಂತ ಧೈರ್ಯಂ || 19.23 || 828
- ಬಾಧಂತೇ ವಿಷಯಾ ಬಹಿಃ ಸತತಮಪ್ಯಂತಸ್ತು ಕಾಮಾದಯಃ
ತ್ರಾತುಂ ಹಂತ ವಿಪನ್ನಮರ್ಣವಸುತೇ ಧಾತ್ರಾದಯೋಽಪ್ಯಕ್ಷಮಾಃ |
ಶಕ್ತೋ ಯದ್ಯಪಿ ಕೇಶವಃ ಸ ತು ದುರಾರಾಧ್ಯಃ ಸ್ವಯಂ ಮದ್ವಿದ್ಯೈಃ
ಇತ್ಯುದ್ವೇಗವತೋ ಮಮ ಕ್ಲಮಹರಾಲೋಕಾ ತ್ವಮೇಕಾ ಗತಿಃ || 19.24 || 829
- ವಾಲ್ಮೀಕೌ ತಮಸಾನ್ವಯೋ ಬಲರಿಪೌ ಭೂಯಸ್ತರಾ ಮನ್ಯವಃ
ಯೋಗಸ್ಥೇ ಯಮಸಂಗತಿದೃಢಗದಾವಾಪ್ತಿಸ್ತು ನಾರಾಯಣೇ |
ರುದ್ರೇ ಕ್ಷುದ್ರಹಿತಕ್ರಮೋ ಭವಕೃತಂ ದುಃಖಂ ರತಿಪ್ರೇಯಸಿ
ತ್ರಾಸಃ ಕುತ್ಸಿತಮೌಕ್ತಿಕೇಷು ನ ಪುನಸ್ತ್ವತ್ಸಂಶ್ರಿತೇಷ್ಟಿಂದಿರೇ || 19.25 || 830
- ಹಂತ ಪ್ರಾಕೃತಚಕ್ಷುರಾದ್ಯವಿಷಯೇ ವ್ಯಾಪಿನ್ಯನಿರ್ವಾಚ್ಯತಾಂ
ಪ್ರಾಪ್ತೇ ವಿಶ್ವಜನಿಸ್ಥಿತಿಕ್ಷಯಪುಷಿ ಬ್ರಹ್ಮಣ್ಯನನ್ಯಾಶ್ರಯೇ |
ಮಾತಸ್ತ್ವಾಮಭಯಂ ವಿಧಾತುಮುಷಿತಾಂ ಮನ್ಯೇ ಪ್ರತಿಷ್ಠಾಮಹಂ
ತಸ್ಮಿಂಸ್ತೇ ದರಮಂತರಂ ಭವತಿ ಚೇತ್ಕಸ್ಯಾತ್ರ ನ ಸ್ಯಾದ್ಭಯಂ || 19.26 || 831
- ದಶಮುಖಸಹಜಂ ತಂ ದೇವಿ ನಾಮ್ನಾರ್ಥತೋ ವಾ -
ಪ್ಯುದಿತಮುಖವಿಕಾರಂ ಭೀತಮಪ್ಯೂಷ್ಮಣಾಪ್ತಂ |
ಅಕುರುತ ರಘುವೀರಸ್ತ್ವತ್ಪ್ರಸಾದಪ್ರಭಾವಾತ್
ಅಭಯವಿತರಣೇನ ಕ್ಷಿಪ್ರಮಾನಂದಸಾಂದ್ರಂ || 19.27 || 832
- ಅಲ್ಪಶ್ರುತೇಭ್ಯ ಇವ ರಾಶಿಮನಾದಿವಾಚಾಂ
ಅಂಹಸ್ತತಿಭ್ಯ ಇವ ಬಿಭೃತಮರ್ಭಕಂ ತೇ |
ಪುಣ್ಯೈಃ ಪುರಾಣವಚನೈರಿವ ವೀಕ್ಷಣೈಸ್ತ್ವಂ
ಉಚ್ಚೈರ್ನ್ಯಸಿಂಹಸಖಿ ಮಾಮುಪಬೃಂಹಯೇಥಾಃ || 19.28 || 833
- ದುಷ್ಕಾಲಾನುಗುಣಕ್ರಮೈಃ ಶ್ರುತಿಪಥಾವಿಷ್ಕಾರನಿಷ್ಕಾಸಕೈಃ
ನಿಷ್ಕಾರುಣ್ಯತಮೈಸ್ತುರುಷ್ಯಯವನೈರ್ನಿಷ್ಕಾರಣದ್ವೇಷಿಭಿಃ |

ಕಂಜಾವಾಸಿನಿ ತತ್ಸಮೈರಪಿ ಜನೈಃ ಸಂಜಾಯಮಾನಂ ಭಯಂ

ತ್ವಂ ಜಾಲೇನ ದೃಶಾಂ ಹಿ ತಾರಯಸಿ ನಃ ಖಂಜಾನಿವಾಂಭೋನಿಧಿಂ || 19.29 || 834

ಕಾ ಕಾಭಯಪ್ರದೇತಿ

ಪ್ರಶೋ ಯದ್ವಾಚಕಃ ಸಮಸ್ತಪದಃ |

ಸ್ವಯಮುತ್ತರತಾಂ ಧತ್ತೇ

ರಮಾ ಸಮಸ್ತೋತ್ತರಾ ವಿರಾಜತಿ ಸಾ || 19.30 ||

835

|| ಇತಿ ಶ್ರೀಮದ್ವೇಂಕಟಾಧ್ವರಿವಿರಚಿತೇ ಶ್ರೀಲಕ್ಷ್ಮೀಸಹಸ್ರೇ ಅಭಯಪ್ರದಾನಸ್ತಬಕಃ

ಏಕೋನವಿಂಶಃ ||

ಶ್ರೀಃ
ಶ್ರೀಮತೇ ರಾಮಾನುಜಾಯ ನಮಃ
ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ
ಶ್ರೀಮಹಾಲಕ್ಷ್ಮಣಾಯ ನಮಃ

|| ದೇವತಾಂತರಪರಿಸಂಖ್ಯಾಸ್ತಬಕಃ ವಿಂಶಃ ||

ವಂದಾರುರಕ್ಷಣೇ ದಕ್ಷಾಂ ವಂದೇ ಗೋವಿಂದಸುಂದರೀಂ |
ಯತ್ಪ್ರಸಾದಾದೃತೇ ದೇವಾಃ ಸರ್ವೇ ರಕ್ಷಿತುಮಕ್ಷಮಾಃ || 20.1 ||

836

ಅಂಬ ತ್ವಯಾ ಹಂತ ಶರೀರಭಾಜಾಂ
ಅರಕ್ಷಿತಾನಾಮಪಿ ರಕ್ಷಿತಾನಾಂ |
ದೇವಾ ಮುದೇ ವಾ ಪುನರಾಪದೇ ವಾ
ಭವಂತಿ ಕಿಂ ತೇ ಬಕವೈರಿಕಾಂತೇ || 20.2 ||

837

ಶೀತಸ್ವಭಾವಾಂ ಭವತೀಂ ಶ್ರಿತೇಭ್ಯೋ
ದಿವ್ಯಾಂ ಸಮೃದ್ಧಿಂ ದದತೀಮತೀತ್ಯ |
ಉಪಾಶ್ರಿತಧ್ವಂಸಕಮುಷ್ಣಮಗ್ನಿಂ
ಉಪಾಸತೇ ಕೇ ಜಗದಂಬ ಲೋಕೇ || 20.3 ||

838

ಅಜ್ಞಾತತೃಪ್ತಿಮಮಿತೇ ವಿಭವೇಽಪಿ ದೀನ -
ಬಂಧುಂ ವಿಹಾಯ ಭವತೀಂ ಭವತೋಽಪ್ಯವಂತೀಂ |
ಸಖ್ಯುಃ ಶುಚೇರಪಿ ಸಮಾಪ್ತಿದಮಂಬ ಕಾರ್ಶ್ನೇ
ಕಸ್ತಂ ಪ್ರಭಂಜನಮಿಹಾರ್ಚತು ಗಂಧವಾಹಂ || 20.4 ||

839

ಯಮವಿಷಯಗತಿಃ ಸ್ಯಾದ್ಯದ್ಗೃಹೀತಸ್ಯ ಜಂತೋಃ
ಅಮತಿರಮುಮುಪಾಸ್ತಾಮಪ್ರಭುಂ ಪಾಶಹಸ್ತಂ |
ಜನನಿ ಪರಿಗೃಹೀತತ್ರಾಣಜಾತಾದರಾಂ ತ್ವಾಂ
ಅಹಮಖಿಲನಿಯಂತ್ರೀಮಬ್ಜಹಸ್ತಾಂ ಪ್ರಪದ್ಯೇ || 20.5 ||

840

ಕುರ್ವಾಣಂ ಪರುಷೈಃ ಕರೈಃ ಕುವಲಯಕ್ಲೇಶಂ ಭೃಶಂ ಸದ್ಗಣ -

ಶ್ರೀಹಾರ್ಯಭ್ಯುದಯಂ ತಮಂಬ ತಪನಂ ಕೇಚಿನ್ನಮಸ್ಕುವತಾಂ |
ವಿಶ್ವಾನಂದಕರೀಂ ವಯಂ ತು ವಿದುಷಾಂ ವಿಶ್ವಾಧಿಕಾಂ ಸಂಪದಂ
ತನ್ನಾನಾಂ ಪ್ರಣಮೇಮ ತತ್ರಭವತೀಂ ತಾಪತ್ರಯದ್ವಂಸಿನೀಂ || 20.6 ||

841

ಹರಿಸಖಿ ಶತಮನ್ಯುಂ ವಾಯಸಸ್ಯ ಸ್ವಸೂನೋಃ

ಅಪಿ ವಿಪದಪನೀತಾವಕ್ಷಮಂ ನೋ ಯಜೇಯಂ |
ಅಹಮವಿದಿತಮನ್ಯುಂ ಹಂತ ತಸ್ಯ ಸ್ವಶತ್ರೋಃ
ಅಪಿ ಪರಿಹೃತಭೀತಿಂ ತ್ವಾಂ ಶುಭಾಮಾಶ್ರಯೇಯಂ || 20.7 ||

842

ಪ್ರೌಢೈಶ್ಚರ್ಯಜುಷೋಽಪಿ ಯಸ್ಯ ಸುಹೃದಾ ಭಿಕ್ಷಾಕತಾ ನೋಜ್ಜಿತಾ

ಯತ್ರ ಶ್ರೀದಪದಂ ವದಂತಿ ವಿಬುಧಾ ರೂಢ್ಯಾಶ್ಚಕರ್ಣಾದಿವತ್ |
ಯಕ್ಷಂ ತಂ ಯಜತಾಮಧೀರ್ವಯಮಮೀ ತ್ವಾಮಿಷ್ಟದಾತ್ರೀಂ ಸ್ತುಮೋ
ಮಾತರ್ಲಕ್ಷ್ಮಿ ಮಹಾವಿಭೂತಿಕಮರೋ ಯಸ್ಯಾಃ ಸಖಾ ತೇ ಹರಿಃ || 20.8 ||

843

ಪ್ರೌಢಿಯಸ್ಯ ಹಿ ಪೂರ್ವಪಕ್ಷವಿದಿತಾ ಯೋ ಲುಬ್ಧಚೂಡಾಮಣಿಃ

ಯಶ್ಚಾಹೀನಮುಖೇನ ದೂಷಿತಕಲಸ್ತಂ ಕಃ ಕಲಂಕಾಶ್ರಯಂ |
ಅರ್ಚೇತ್ನೋಮಮಪಾಮರಃ ಶ್ರುತಿಶಿರಃ ಸಿದ್ಧಾಂತಸಿದ್ಧೋನ್ನತಿಂ
ಪದ್ಮೇ ಕಾಂಕ್ಷಿತದಾಂ ಬುಧಸ್ತುತಕಲಾಂ ತ್ವಾಂ ನಿಷ್ಕಲಂಕಾಂ ವಿನಾ || 20.9 ||

844

ಪದ್ಮೇ ಯೇಷಾಮುಚ್ಚಭಾವೋ ನ ನಿತ್ಯೋ

ಯೇ ಸರ್ವೇಽಪಿ ಸ್ಥಾನಭೇದೇನ ತೀಕ್ಷ್ಣಾಃ |
ಯಷ್ಟುಸ್ತುಷ್ಟಿರ್ನ ಗ್ರಹಾಂಸ್ತಾನತಸ್ತ್ವಾಂ
ನಿತ್ಯಾನ್ನತ್ಯಾಂ ನೌಮಿ ಸರ್ವತ್ರ ಮೃದ್ವೀಂ || 20.10 ||

845

ಶಾಖಾವೃಂದಪ್ರಥಿತವಿಭವಾಂ ಸತ್ಸುಪರ್ಣಾಧಿರೋಹಾಂ

ತ್ವಾಮಸ್ತುತ್ವಾ ಜಲನಿಧಿಭುವಂ ಕಲ್ಪವಲ್ಲಿಮತಲ್ಲಿಂ |
ಆಕಾಂಕ್ಷಂತಃ ಫಲಮವಿಕಲಂ ದೇವ್ಯಪರ್ಣೋದ್ಭವಂ ಕೇ
ಸಂಸೇವೇರನ್ ಶರವಣಭವಂ ಸ್ಥಾನುಜಾತಂ ವಿಶಾಖಂ || 20.11 ||

846

ತ್ವಾಂ ಕೃತಶ್ರುತಿಪಥಪ್ರವರ್ತನಾಂ

ಸಜ್ಜನಾದರಕೃತಾನನಾಂ ವಿನಾ |

ನಿರ್ಮಿತಶ್ರುತಿವಿಕಂಪನಂ ರಮೇ

ಸಾಧುವಾರಣಮುಖಂ ಶ್ರಯೇತ ಕಃ || 20.12 ||

847

ದುರ್ಗಾಂ ಪರೇ ಗಾಢಭವಾನುಷಂಗಾಂ

ಶಿಲೋಚ್ಚಯಾದಭ್ಯುದಿತಾಂ ಶ್ರಯಂತಾಂ |

ಭಕ್ತ್ಯೈಕಲಭ್ಯಾಂ ಭವಸಿಂಧುನಾವಂ

ಸುಧಾಬಿಜ್ಜೇ ತ್ವಾಂ ತು ವಯಂ ಶ್ರಯಾಮಃ || 20.13 ||

848

ಸ್ಥಾನಂ ಯಸ್ಯ ಶ್ಮಶಾನಂ ಸತತಮನುಚರೋ

ಭೂತವೇತಾಲವರ್ಗಃ

ಚೇಲಂ ಚರ್ಮ ಸ್ರಗಸ್ಥಾಂ ತತಿರಹಹ ತಮ -

ಪ್ಯುಗ್ರಮೇಕೇ ಭಜಂತಾಂ |

ಪದ್ಮೇ ಪದ್ಮೇ ಸ್ಥಿತಾಂ ತ್ವಾಮಸಕೃದನುಸೃತಾಂ

ದೇವತಾಯೌವತೇನ

ಧ್ಯಾಯೇಮ ಕ್ಷೌಮಭಾಜಂ ವಯಮನುದಿನಮಾ -

ಮುಕ್ತ ಮುಕ್ತಾಕಲಾಪಾಂ || 20.14 ||

849

ನಾಭಿಜಾತಮಧರೀಕೃತಹಂಸಂ

ಜಂತವಃ ಕತಿಪಯೇ ಕಲಯಂತಾಂ |

ಸೇವತೇ ಜಗತಿ ಹಂಸಗತಿಂ ತ್ವಾಂ

ಸಿಂಧುನಂದಿನಿ ಸುಧೀರಭಿಜಾತಾಂ || 20.15 ||

850

ಚಿತ್ತವೃತ್ತಿರಿಹ ಕಂಜಮಂದಿರೇ

ಧುನ್ವತೀಂ ದುರಿತಪುಂಜಮಿಂದಿರೇ |

ಸಿದ್ಧಯೇ ಜನನಿ ಸೇವತಾಂತರಾಂ

ತ್ವಾಮನಾಕಲಿತ ದೇವತಾಂತರಾಂ || 20.16 ||

851

ಯದ್ಯಾದಧಾಸಿ ಕರುಣಾಂ ಯದಿ ವಾ ನ ಪದ್ಮೇ
 ಕಿಂ ದೈವತೈಸ್ತ್ವದಿತರೈರಪವರ್ಗಲಿಪ್ನೋಃ |
 ತುಷ್ಟೋ ಯದಿ ಕ್ಷಿತಿಪತಿಯದಿ ವಾ ನ ತುಷ್ಟಃ
 ಕಿಂ ನಾಮ ಶೌರಿಸಖಿ ಪಾರಿಷದೈರ್ವಿವಿತೋಃ || 20.17 || 852

ದೃಷ್ಟಾದೃಷ್ಟೇಪಿತಪುಷಿ ಭವತ್ಪಾದಪದ್ಮಾವಲಂಬೇ
 ದಿಷ್ಟ್ಯಾ ಲಬ್ಧೇ ಕ ಇಹ ಭಜತಾಂ ದೇವತಾಂ ಭೂಷ್ಣುರನ್ಯಾಂ |
 ದೃಷ್ಟೇ ಸ್ಪಷ್ಟಂ ನನು ದಿನಕರೇ ದೃಶ್ಯಸಂದರ್ಶನಾರ್ಥಂ
 ದೀಪಾರೋಪವ್ಯಸನಮಜಡೋ ದೇವಿ ಕಃ ಸ್ವೀಕರೋತಿ || 20.18 || 853

ತವ ಜನನಿ ಜಯಂತ್ಯಾಃ ಶಾಶ್ವತೈಶ್ಚರ್ಯದಾತ್ರಾಃ
 ಪರಿಮಿತಫಲದಾತ್ರೀರ್ದೇವತಾಃ ಸೇವತೇ ಕಃ |
 ಫಲಭರನತಸಸ್ಯಾಂ ಪ್ರಾಪ್ಯ ಚೋಲಕ್ಷಿತಿಂ ಕಿಂ
 ಪ್ರಕಟಮಟಿತಿ ವಿಂಧ್ಯಪ್ರಾಂತಭೂಮೀರಮೂಢಃ || 20.19 || 854

ತವ ಜಲನಿಧಿಕನ್ಯೇ ದೈವತೈಃ ಪಾಮರೋಽನ್ಯೈಃ
 ಕಲಯತು ಸಮತಾಮಪ್ಯಂತತಃ ಕಿಂ ತತಸ್ತೇ |
 ದರಮಪಿ ಗರಿಮಾಣಂ ದರ್ದುರೋಽಕರ್ದಮಾಯಾ
 ವಿಬುಧಪುರತಟಿನ್ಯಾ ವೇತ್ತಿ ಕಿಂ ಪಲ್ವಲೇಭ್ಯಃ || 20.20 || 855

ವಿಷ್ಣೋಃ ಪತ್ನಿ ಭವತ್ಪ್ರಸಾದವಿರಹ ವ್ಯಾವರ್ತಮಾನಶ್ರಿಯಾಂ
 ಸಂಪತ್ತಿಷ್ಠತಿ ಸಾ ನ ದೀರ್ಘಮುದಿತಾ ಯಾ ಕ್ಷುದ್ರದೇವಾರ್ಚನೈಃ |
 ಅನ್ನಾಲಾಭತ ಏವ ಶುಷ್ಕವಪುಷಾಂ ಕುಕ್ಷೌ ಪುನಃ ಪೀನತಾ
 ಕಷ್ಟಂ ಶ್ವಾಸನಿರೋಧನೈರುಪನತಾ ಕಾಲಂ ಕಿಯಂತಂ ಕ್ಷಿಪೇತ್ || 20.21 || 856

ಕಲ್ಯಾಣಂ ಭವತೀ ಕರೋತಿ ಭಜತಾಮೇಕಾಪಿ ಲೋಕಾಂಬ ಯತ್
 ಸಂಭೂಯಾಪಿ ಚ ದೇವತಾಂತರಶತಂ ನೈತದ್ವಿಧಾತುಂ ಕ್ಷಮಂ |
 ರಾಕಾಚಂದ್ರಿಕಯೈಕಯಾಽಪಿ ಸುಕರಂ ವಿಶ್ವಪ್ರಜಾಹ್ಲಾದನಂ
 ನೈಕಾಭಿರ್ನನು ತಾರಕಾಭಿರಪಿ ವಾ ನೋ ಶಕ್ಯನಿಷ್ಪಾದನಂ || 20.22 || 857

ನನು ತವ ಪದಾಂಭೋಜದ್ವಂದ್ವೇ ನಿವಿಷ್ಟಮನಾ ಮನಾಕ್

ಅಪಿ ನ ತನುತೇ ದೇವೇಷ್ಟನ್ಯೇಷ್ಟಮೇದುರಮಾದರಂ |

ಲಲಿತಮೃದುಲೇ ಲಬ್ಧಾಶ್ವಾಸೋ ರಸಾಲಕಪಲ್ಲವೇ

ಕಲಯತಿ ಪಿಕಃ ಕಂಜಾವಾಸೇ ಕರೀರದಲಾನಿ ಕಿಂ || 20.23 ||

858

ಮಾತಃ ಪದ್ಮೇ ಮೃತ್ಯುಮತ್ಯೇತುಕಾಮೋ

ಮುಕ್ತ್ವಾ ಕಸ್ತ್ವಾಂ ಮಾನಯೇತ್ ಕ್ಷುದ್ರದೇವಾನ್ |

ಪ್ರೌಢಾಂ ನಾವಂ ಪ್ರಾಪ್ಯ ಸಿಂಧುಂ ತರಿಷ್ಯನ್

ಕಾಶಸ್ತಂಬಾಲಂಬನಂ ಕಶ್ಚಿಕೀರ್ಷೇತ್ || 20.24 ||

859

ಸಂದತ್ತೇ ಸಕೃದರ್ಚಿತಾಪಿ ಭವತೀ ಸಾಮ್ರಾಜ್ಯಮತ್ಯೂರ್ಜಿತಂ

ತ್ವದ್ಭಿನ್ನೈಸ್ತು ಕಿಮಸ್ತಿ ದೇವಿ ಬಹುಧಾಽಪ್ಯಾಸೇವಿತೈರ್ದೈವತೈಃ |

ಸಂಶುದ್ಧಿಂ ಸಕೃದೀಕ್ಷಿತೋಽಪಿ ದಿಶತಿ ಶ್ರೀರಾಮಸೇತುರ್ನೃಣಾಂ

ಅರ್ಥಃ ಕೋಽಸ್ತಿ ತಟಾಕಸೇತುಶತಕೈರಶ್ರಾಂತದೃಷ್ಟೈರಪಿ || 20.25 ||

860

ದೇವಿ ತ್ವತ್ಪದಪದ್ಮವಂದನಧನಾ ದುದೇವತೋಪಾಸನಾ -

ಲಬ್ಧಂ ಮುಗ್ಧವಧೂಕಟಾಕ್ಷತರಲಂ ನೈವಾದ್ರಿಯಂತೇ ಧನಂ |

ವೇಧಾ ವಿಷ್ಟಪಚಿತ್ರಸೃಷ್ಟಿಪಟುಧೀರರ್ಥಕ್ರಿಯಾದೂರಗಂ

ವ್ಯಾಮೋಹಾವಹಮೈಂದ್ರಜಾಲಿಕಜಗತ್ಸೃಷ್ಟಿಂ ಕಿಮು ಶ್ಲಾಘತೇ || 20.26 ||

861

ಸತ್ಯಪ್ಯಾಗಸಿ ಸಂಶ್ರಿತಾನ್ ಕರುಣಯಾ ಸಂರಕ್ಷಸಿ ತ್ವಂ ರಮೇ

ಕ್ಷೋದಿಷ್ಠಾದಪರಾಧತೋಽಪಿ ಭಜಕೇ ಕುಪ್ಯಂತಿ ದೇವಾಃ ಪರೇ |

ಛೇತ್ತಾಣಾಮಪಿ ತಾಪಮಂಬ ಹರತೇ ಶಾಖೀ ನಿಜಚ್ಛಾಯಯಾ

ಗಾಢಸ್ಪರ್ಶತ ಏವ ಪೋಷಕಮಪಿ ಘ್ನಂತಿ ಕ್ರುಧಾ ಪನ್ನಗಾಃ || 20.27 ||

862

ಸುಭೂಯಾನಾಯಾಸಃ ಫಲಮಗುರು ದುದೈವತಜುಷಾಂ

ಪ್ರಯಾಸಃ ಕ್ಷೋದೀಯಾನ್ ಫಲಮತಿಮಹತ್ ತ್ವಾಂ ತು ಭಜತಾಂ |

ಲಘಿಷ್ಠೋ ಲಾಭಃ ಸ್ಯಾಲ್ಲವಣವಣಿಜಾಂ ಶ್ರಾಂತಿರಧಿಕಾ

ಭವತ್ಯಲೋ ಯತ್ನಃ ಫಲಮಲಘು ಕರ್ಪೂರವಣಿಜಾಂ || 20.28 ||

863

ಸ್ಥಾಸ್ತುಃ ಶ್ರೇಯಃ ಸ ಭಜತಿ ರಮೇ ಯತ್ಪದಂ ತ್ವತ್ಕೃಪಾಯಾಃ
 ಬಾಧೋದರ್ಕಂ ವಿಭವಮುಪಯಾತ್ಯನ್ಯದೇವೋಪಸೇವೀ |
 ದೃಷ್ಟಾಂತೋಽಂತೈಃ ಗಿರಿಶಭಜನಪ್ರಾಪ್ತ ಭೂತಿದರ್ಶಾಸ್ಯಃ
 ತದ್ಭ್ರಾತಾಽಽದ್ಯೇ ತವ ಕರುಣಯಾ ಲಬ್ಧನಿಷ್ಕಂಪಸಂಪತ್ || 20.29 ||

864

ತ್ವಾಂ ಮಾತರುಪಾಸೀನಾ
 ನ ದೇವತಾಂತರಮುಪಾಸತೇ ಸಂತಃ |
 ಲಬ್ಧೇ ನಿಧೌ ನಿರವಧೌ
 ಕದರ್ಯಜನಸೇವನಂ ಸಹಂತೇ ಕೇ || 20.30 ||

865

|| ಇತಿ ಶ್ರೀಮದ್ವೇಂಕಟಾಧ್ವರಿವಿರಚಿತೇ ಶ್ರೀಲಕ್ಷ್ಮೀಸಹಸ್ರೇ ದೇವತಾಂತರಪರಿಸಂಖ್ಯಾಸ್ತಬಕಃ
 ವಿಂಶಃ ||

ಶ್ರೀಃ
ಶ್ರೀಮತೇ ರಾಮಾನುಜಾಯ ನಮಃ
ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ
ಶ್ರೀಮಹಾಲಕ್ಷ್ಮಣಾಯ ನಮಃ

|| ದಶಾವತಾರಸ್ತಬಕಃ ಏಕವಿಂಶಃ ||

ದಶಸ್ವಪ್ಯವತಾರೇಷು ದೇವೋ ಯದ್ರೂಪ ಸಂಪ್ಲವಾತ್ |
ಸಾಧಯಾಮಾಸ ಕಾರ್ಯಾಣಿ ಸತಾಂ ತಸ್ಯೈ ಶ್ರಿಯೈ ನಮಃ || 21.1 ||

866

ದೇವಿ ತ್ವದಾಲಬ್ಧದಯಾರಸೇನ
ದೇವೇನ ಮಾತ್ಸ್ಯಂ ವಪುರಾಶ್ರಿತೇನ |
ಆಶ್ಚರ್ಯಮಷ್ಟಶ್ರುತಿರಪ್ಯನಷ್ಟ
ಶ್ರುತಿತ್ವಮಾಪದ್ಯತ ಪದ್ಮಜನ್ಮಾ || 21.2 ||

867

ಭೂಯಿಷ್ಯಾಂ ತವ ದೃಷ್ಟಿರೇವ ಕಮಲೇ ಭೂತಿಂ ಚಿರಾತ್ ಪ್ರೋಷಿತಾಂ
ಭೂಯೋಽಪ್ಯಾನಯತಿ ಕ್ಷಣಾದಿತಿ ನೃಣಾಂ ವ್ಯಕ್ತಂ ಘೃಣಾವಾರಿಧಿಃ |
ದೇವಸ್ತಾವಕದೃಷ್ಟಿರೂಪಮನಘಂ ಮೀನಾವತಾರೇ ವಹನ್
ಧಾತ್ರೇಽದತ್ತ ಸತಾಂ ಶ್ರಿಯಂ ಶ್ರುತಿಮಯೀಂ ದೈತ್ಯಾಪನೀತಾಂ ಪುನಃ || 21.3 ||

868

ಸಾ ಹಿ ಶ್ರೀರಮೃತಾ ಸತಾಮಿತಿ ನನು ತ್ವನ್ನಾಮಧೇಯಾಶ್ರಯಾತ್
ತ್ವದ್ಧಾಸ್ಯಂ ಭಜತಿ ಶ್ರುತಿಃ ಸ್ವಯಮಿತಿ ಪ್ರಾಪ್ತಾದರಃ ಶ್ರೀಧರಃ |
ತಾಂ ಮಗ್ನಾಂ ಪುನರುದ್ಧರನ್ ಜಲನಿಧೌ ತಾಪಾರ್ಣವಾದುದ್ಧರೇತ್
ತ್ವದ್ಧಾಸ್ಯೈಕಧನಾನ್ ಜನಾನಿತಿ ರಮೇ ಧೈರ್ಯಂ ಚರೀಕರ್ತಿ ನಃ || 21.4 ||

869

ದೇವೋ ದೇವಿ ತ್ವಯ್ಯಸೌ ದಾನವಾನಾಂ
ಹಂತಾ ಹಂತಾಮಂದರಾಗಂ ದಧೌ ಯಃ |
ಧರ್ಮಂ ಕೌರ್ಮಂ ಧಾರಯಂಸ್ತ್ವತ್ಸಹಾಯೋ
ಮಾತಃ ಸೋಽಯಂ ಮಂದರಾಗಂ ದಧಾತಿ || 21.5 ||

870

ಉರಸಿ ಸರಸಿಜಾಲಯೇ ವಹಂಸ್ತ್ವಾಂ

ಶಿರಸಿ ದಿಧೀರ್ಷುರಿಲಾಂ ತ್ವದಂಶಭೂತಾಂ |

ಸ್ವಯಮಯಮಚಿರಾತ್ ಪರಾಹತಾರಿಃ

ಸ ಹರಿರುವಾಹ ವರಾಹದಿವ್ಯದೇಹಂ || 21.6 ||

871

ದೈತೇಯೇನ ಬಲಾತ್ ಪಯೋಧಿಜಠರಂ ದೇವೀ ಮಹೀ ಪ್ರಾಪಿತಾ

ಮಾತಸ್ತೇ ಸ್ವಸೃಭಾವಮೇವ ಯದಗಾದೇಕೋದರಸ್ಥಾನತಃ |

ತಸ್ಮಾದೇವ ಕೃತಾದರೇಣ ತರಸಾ ದಾಮೋದರೇಣ ಸ್ವಯಂ

ದಧ್ನೇಽಸೌ ಕುಹನಾವರಾಹವಪುಷಾ ದೇವೇನ ದಂಷ್ಟ್ರಾಂಚಲೇ || 21.7 ||

872

ಪದ್ಮೇ ಚಕ್ರಭೃತೋ ನೃಸಿಂಹವಪುಷಃ ಪ್ರಹ್ಲಾದಸಂಕ್ಲೇಶನ -

ಕ್ರೂರಾಪುಣ್ಯ ಹಿರಣ್ಯದೇಹದಲನಾ ವೇಲಾತಿವೇಲೋದಯಃ |

ರೋಷಾಗ್ನಿಃ ಶಮಿತಸ್ತ್ವಯಾ ಬತ ಪಯೋರಾಶ್ಯೇಕಶೋಷ್ಯೋಽಪಿ ತತ್

ಪುತ್ರಾ್ಯಾ ಶಕ್ತಿರುದೇತಿ ಕಾರಣಗತಾ ಪ್ರಾಯೇಣ ಕಾರ್ಯೇಷ್ಟಪಿ || 21.8 ||

873

ಶರಣ್ಯಭೂತಾಂ ಶ್ರುತಿರಿಂದಿರೇ ಯಾಂ

ಹಿರಣ್ಯವರ್ಣಾಂ ಹರಿಣೀಮಭಾಣೀತ್ |

ಸಾ ದಿವ್ಯಸಿಂಹಸ್ಯ ಹಿರಣ್ಯಭೇತ್ತುಃ

ನಿಃಶಂಕಮಂಕೇ ರಮಸೇ ಕಥಂ ತ್ವಂ || 21.9 ||

874

ಅವನಮೇವ ಸದಾ ಕಲಯನ್ ಗಜ -

ವ್ಯಸನ ಭಂಗಕೃದದ್ಭುತಕೇಸರೀ |

ಹರಿಣಲಕ್ಷಣದೃಷ್ಟಿರಯಂ ತ್ವಯಾ -

ಽಪ್ಯಬಲಯಾಂಬ ಗುಣೇನ ವಶೀಕೃತಃ || 21.10 ||

875

ಹರ್ಯಕ್ಷೋಽಯಂ ಹರಿರಿತಿ ವಚಸ್ತ್ವಯ್ಯ ನಾಭೂತಪೂರ್ವಂ

ನ ಪ್ರಹ್ಲಾದೋಪಚಯಕರತಾ ನೋ ಹಿರಣ್ಯಾಂಗದತ್ವಂ |

ತಸ್ಮಾದಸ್ಮಜ್ಜನನಿ ಪರಮಂ ವಿಸ್ಮಯಂ ತೇ ವಿಧಾತುಂ

ನಾಥೋಽಪೂರ್ವಂ ಕಿಮಿಹ ಜಗೃಹೇ ನಾರಸಿಂಹಂ ಶರೀರಂ || 21.11 ||

876

ತತ್ತಾದೃಕ್ಷಹಿರಣ್ಯದಾನನಿರತೌ ಭಕ್ತಾಭಿರಕ್ಷಾಕೃತೇ

ಸತ್ಕೀರ್ತಿಂ ಹರಿತಾಂ ಮುಖೇ ಖಲಜನತ್ರಾಸಾವಹಾಮಾಶ್ರಿತೌ |

ಕಿಂಚೋದಂಚದನೇಕಪಾಪಹರಣ ಕ್ರೀಡೋಚಿತಾಲೋಕನೌ

ದೇವಿ ಸ್ತಾಮಿ ಮಿಥಃ ಸಮಾನಚರಿತೌ ದಿವ್ಯೌ ಯುವಾಂ ದಂಪತೀ || 21.12 || 877

ವಕ್ಷಃಸ್ಥಾಮಪಿ ವರ್ಣಿತಾನುಸ್ಮೃತಯೇ ಕೃಷ್ಣಾಜಿನೇನಾವೃಣೋತ್

ದೇವಸ್ತಾವ್ವಾಮಿತಿ ವರ್ಣಯಂತಿ ಕತಿಚಿದ್ ಬ್ರೂಮೋ ವಯಂ ತ್ವಿಂದಿರೇ |

ಭವ್ಯಂ ವಾಮನರೂಪಮೇತ್ಯ ಭಗವಾನ್ ಭಾಗ್ಯಂ ಹರಿಷ್ಯನ್ ಬಲೇಃ

ಏನಂ ಕರ್ತುಮಗೋಚರಂ ಶುಭಪುಷಾಂ ತ್ವದ್ವೀಕ್ಷಿತಾನಾಮಿತಿ || 21.13 || 878

ವರ್ಣಿತ್ವಮರ್ಣವಸುತೇ ವಹತಾಪಿ ಗೂಢಂ

ವಕ್ಷಃಸ್ತಟೇ ಹಿ ನ ಧೃತಾ ವನಮಾಲಿನಾ ಚೇತ್ |

ಕಸ್ತ್ರೀಣಿ ದಾಸ್ಯತಿ ಪದಾನ್ಯಪಿ ಯಾಚತೇಽಸ್ಮೈ

ಕಸ್ಮಾಜ್ಜಗತ್ಪ್ರಯತಯಾ ಚ ವಿವೃದ್ಧಿರೇಷಾಂ || 21.14 || 879

ದೈತ್ಯಾದೇತ್ಯ ಹಿ ಕುಪ್ರತಿಗ್ರಹಮಹೋ ವೃದ್ಧ್ಯಾ ಚ ಪುಷ್ಪಂಸ್ತನುಂ

ಗೋತ್ರಘ್ನಾವರಜೋ ಮೃಷಾವಟುರಧಃ ಪಾತಂ ಚ ದಾತುರ್ದಿಶನ್ |

ಪಾತ್ರಾಕಾರಮಗಾದಘಾವಲಿಹೃತೋ ಹೃದ್ಯಂಬ ತೇ ಧಾರಣಾತ್

ಧಾತ್ರಾ ಸಂಜಗೃಹೇ ತದಸ್ಯ ಶಿವತಾ ಸಂಪಾದಕಂ ಪಾದಕಂ || 21.15 || 880

ವಾಸಸ್ತೇ ಕ್ಷ ವಟೋ ಗುಹಾಸ್ವಶನಮಪ್ಯಾಕಾಂಕ್ಷಿತಂ ತೇ ಘನಂ

ಮಾಂ ಜಾನೀಹ್ಯಘನಾಶನಾದರಮಯೇ ಕಿಂ ತೇ ವಿವಾಹೇ ಸ್ಪೃಹಾ |

ಮಾ ಸ್ತ್ರೀ ಮೇ ದಿಶ ಗಾಂ ಪದತ್ರಯಮಿತಾಂ ಲೋಕತ್ರಯೇ ಸಾ ಮಮೇ -

ತ್ಯುಕ್ತಿದಿವ್ಯವಟೋರ್ನಿಶಮ್ಯ ತದುರಸ್ಯಂಬ ತ್ವಯಾ ಸಿಷ್ಮಿಯೇ || 21.16 || 881

ಶ್ರೀಮಾನ್ವಿಃಸ್ವ ಇವೈಷ ವಾಮನತನುಃ ಪ್ರತ್ಯಗ್ರಹೀದ್ಗಾಂ ಕ್ರತೌ

ಇತ್ಥಂ ದುಗ್ಧಪಯೋಧಿಜೇ ತವ ಪರೀಹಾಸೋಕ್ತಿಭಿರ್ವ್ರಾಲಿತಃ |

ಅಂಶೇನಾರ್ಪಿತಸನ್ನಿಧಿರ್ಭೃಗುಪತೌ ಪೂರ್ವಾವತಾರಾರ್ಜಿತಾಂ

ತಾಮೇನಾಂ ಪುನರಧ್ವರೇ ಸ ಭಗವಾನ್ನೂನಂ ದದಾವೃತ್ತಿಜೇ || 21.17 || 882

- ಬಾಹಾಕಲ್ಪೇ ಭೃಗುಕುಲಪತೇರ್ವಜ್ರಕಲ್ಪೇ ಕುಠಾರೇ
 ಸಂಗ್ರಾಮೇಷು ತ್ರಿಯುಗಸಖಿ ತೇ ಸನ್ನಿಧಾನಂ ಭಜಂತ್ಯಾಃ |
 ಕ್ರೋಧೋನೈಷ ಕ್ಷಪಿತವಿಮತ ಕ್ಷೋಣಿಪಶ್ರೇಣಿಲಕ್ಷಂ
 ಗ್ರೀವೋತ್ಥಾಸ್ಯಗ್ಭುಸ್ಯಣಮಸ್ಯಣಂ ಗಾತ್ರಮತ್ಯರ್ಥಶೋಣಂ || 21.18 || 883
- ಬಿಭ್ರಾಣೇ ಸ್ವಧಿತಿಂ ಸಮಿದ್ಧರಣತೋ ಮನ್ಯುಪ್ರಪೋಷಕ್ಷಮಂ
 ಲೋಕೇಶಾಸ್ತ್ರವಿಚಕ್ಷಣೇ ನೃಪಕುಲೇ ಜ್ಯಾಕರ್ಮಸಂಸ್ಥಾಕರೇ |
 ಭೇಜಾತೇ ನನು ದುರ್ಘಟಾರ್ಥಘಟಿನಿ ತ್ವದ್ವೀಕ್ಷಣಾದ್ಭಾಗವೇ
 ಸಾಮಾನಾಧಿಕರಣ್ಯಮರ್ಣವಸುತೇ ಬ್ರಾಹ್ಮಣ್ಯರಾಜನ್ಯತೇ || 21.19 || 884
- ಪಂಚಾಸ್ಯತ್ವಜುಷಾ ಪುರಾ ಭಗವತಾ ಯೋಽಸೌ ಹಿರಣ್ಯಾಸುರಃ
 ಪಂಚತ್ವಂ ಗಮಿತಃ ಸ ಏವ ಜನನಿ ಸ್ಪರ್ಧಾಭಿವೃದ್ಧಾಗ್ರಹಃ |
 ಭೂತ್ವಾ ತದ್ವಿಗುಣಾನನೋ ಜಿತಜಗದ್ಭಯಸ್ತ್ವದಾಗೋಽಗ್ನಿನಾ
 ದಗ್ಧೋ ಹಂತ ಚತುರ್ಮುಖಾಸ್ತ್ರನಿಹತೋಽಪ್ಯೇಕಾನನಸ್ಯ ಪ್ರಭೋಃ || 21.20 || 885
- ಸಪ್ತಾಶ್ವಾನ್ವಯಶಾಲಿನಾ ದಶರಥಪ್ರಾಪ್ತೋದಯೇನಾಪಿ ತೇ
 ನೇತ್ರಾಪತ್ತಿವಿವರ್ಜಿತೇನ ಕಮಲೇ ಮುಕ್ತದ್ವಿಪೇಂದ್ರೇಣ ಚ |
 ನಿಸ್ಸಂಖ್ಯಾಶ್ವಕುಲೋ ರಥಾಯುತಯುತೋ ನಿಃಸೀಮಪತ್ತಿಚ್ಛಟಃ
 ತ್ವದ್ಧೋಹಾದಗಣೇಯ ಕುಂಜರಗಣೋಽಪ್ಯಸ್ತೋ ರಣೇ ರಾವಣಃ || 21.21 || 886
- ರಘುವರಕೃತಶಂಕಾಭಂಗದಂಭೇನ ಲಂಕಾ -
 ಽಮಿಷಭುಗಶುಚಿಸದ್ಮಾಸ್ವಾದನೈಃ ಕೃಷ್ಣವರ್ತ್ಮಾ |
 ಅಶುಚಿರಿಹ ಭವತ್ಯಾ ಪಾವಿತೋ ದೇವಿ ಸತ್ಯಾ
 ಸ ವಹತಿ ಶುಚಿಸಂಜ್ಞಾಂ ತದ್ವದಂತ್ಯನ್ಯಥಾಽಜ್ಞಾಃ || 21.22 || 887
- ಅಖಂಡಂ ಕೋದಂಡಂ ಪ್ರಭುರದಲಯತ್ ಖಂಡಪರಶೋಃ
 ಅಗೃಹ್ಣಾದ್ರಾಮಸ್ಯ ಪ್ರಸಭಮಪಿ ಚಾಖಂಡಪರಶೋಃ |
 ಅಬಧ್ನಾದಪ್ಯಂಭೋ ನಿಧಿಮಥ ದಶಗ್ರೀವಮವಧೀತ್
 ಮಹಾಶ್ಚರ್ಯಾಶ್ಚರ್ಯಾಸ್ತ್ವಯಿ ಕೃತಧಿಯೋಽಸ್ಯಾಂಬ ಸುಕರಾಃ || 21.23 || 888

- ಸಂಕಲ್ಪತಸ್ತವ ಸಮೀರಸುತೇ ಹಿ ಸೀತೇ
ಶೀತೋ ಬಭೂವ ದಹನಶ್ಚಿರಮೇಧಮಾನಃ |
ಮಾತರ್ಜಗದ್ ಭ್ರಮನಿವೃತ್ತಿಕೃತೇ ವಿಶಂತ್ಯಾಂ
ಶೀತಃ ಕುತಃ ಸ ನ ಭವೇತ್ತ್ವಯಿ ದೇವಿ ಸಾಕ್ಷಾತ್ || 21.24 || 889
- ನೀಲಾಂಬರೋ ಹಲಧರೋ ನನುಹಂತ ಭಾಸ್ವತ್ -
ಭೂಭೇದನೈಕರಸಿಕಃ ಶುಭಶಾಲಿವೃತ್ತಿಃ |
ಶ್ಯಾಮಾಕಲಾಭರತ ಏಷ ವಿವೃದ್ಧಮೋಹೋ
ಭೋಗೀ ಬಭೂವ ಭುವನಾಂಬ ತವ ಪ್ರಸಾದಾತ್ || 21.25 || 890
- ಶ್ಯಾಮಾ ತ್ವಮಂಬ ದಯಿತಶ್ಚ ತವೈವ ಕೃಷ್ಣಃ
ಗಾಂಗೇಯಯೋಗಮುದಿತಃ ಸ ಚ ರುಕ್ಮಿಣೀ ತ್ವಂ |
ತ್ವಂ ಸ್ವಾದುವಾಕ್ ಸ ಚ ಯುವಾ ಮಧುರೋದಿತಶ್ರೀಃ
ದಾಂಪತ್ಯಮೇತದನುರೂಪಮತೋ ಮಿಥೋ ವಾಂ || 21.26 || 891
- ರಾಮಾನುಷಂಗವಿಹೃತೌ ರಚಿತಾಭಿಲಾಷಂ
ಮಾತಸ್ತ್ರಿಯೋಚನಜಿತಂ ಭವತೀ ಮನೋಜ್ಞಂ |
ಪಿತ್ರಾ ಸಮಾನಗುಣಮಾತ್ಮಭುವಂ ಪ್ರಸೂಯ
ಪುಷ್ಪಾಯುಧಂ ಕಮಪಿ ರುಕ್ಮಿಣಿ ಲಬ್ಧಹರ್ಷಾ || 21.27 || 892
- ಗಂಭೀರ ಭಾವಾಹಿಕೃತಾರ್ಥಕ್ಲಪ್ತ -
ಸಂಪನ್ನಟೀಕಾ ಶ್ರುತಿಮಂಜುಸೂಕ್ತಿಃ |
ಗೀತೇವ ಕೃಷ್ಣಾನನಸೌರಭಜ್ಞಾ
ಧೈಯಾಽಸಿ ಮಾತಃ ಶುಭಯೋಗಭಾಜಾಂ || 21.28 || 893
- ಘನಮಹಾ ನವನೀತಹೃದಾಶ್ರಿತ -
ವ್ರಜವಿಪತ್ತಿಹರಾ ಹರಿವಲ್ಲಭೇ |
ಪ್ರಬಲಭದ್ರವಿಕಾಸ ವಿಧಾಯಿನೀ
ತ್ವಮಯಸೇ ನಿಜವಲ್ಲಭತುಲ್ಯತಾಂ || 21.29 || 894

ಪ್ರಾಯೋಧ್ಯಾನಗರೀಯಸಾಂ ಸುಮನಸಾಂ ಮಾಯಾತಮಶ್ಛೇದಿನೀ
 ತ್ವಂ ಕಾಂಚೀಮಧುರಾವಲಗ್ನಸರಣಿಃ ಕ್ಷೋಭಾದವಂತೀ ಜಗತ್ |
 ಸಂಭೋಗೈಃ ಸ್ವದಸೇ ಸ್ಮ ದೇವಿ ಜಲಧೇರುದ್ವೀಚಿಕಾಶೀಕರೇ
 ಸ್ವೈರಂ ದ್ವಾರವತೀಪುರೇ ವಿಹರತೇ ಕೃಷ್ಣಾಯ ತೃಷ್ಣಾಯತೈಃ || 21.30 || 895

ಮ್ಲೇಚ್ಛಾನ್ ಭಯಾನಕರವಾನಪಿ ಮೂರ್ಛಯಿತ್ವಾ
 ನಿರ್ವಾಪಯಿಷ್ಯತಿ ಕಲಿಂ ಹರಿರಧ್ವರಂ ಚ |
 ಕಲ್ಕೀ ತಮಾಂಸಿ ಪರಿಪಾಸ್ಯತಿ ಭೂಸುರಾಂಶ್ಚ
 ಪದ್ಮೇ ಭವದ್ವಚನಪಲ್ಲವಿತಾನುಕಂಪಃ || 21.31 || 896

ಮಲಿನಕಲಿಕಾಲೇಶೈಃ ಶಾಖಾಪರಿಕ್ಷಯದೂಷಿತೈಃ
 ಅಪಗತಸದಾಮೋದೈರತ್ರಾಸುಹೃದ್ಯವನೈರ್ವೃತೇ |
 ಶಮಯಿತುಮನಾಃ ಶಾಖಿಗ್ಲಾನಿಂ ಭವಿಷ್ಯತಿ ಮಾಧವಃ
 ಜಲನಿಧಿಭುವಾ ವೃದ್ಧಿಂ ಲಬ್ಧ್ವಾ ತ್ವಯಾ ಚ ಮಹಾವನೀ || 21.32 || 897

ವಾತವ್ರಾತ ಇವಾವಧೂತಕಲಿಕೋ ಮಾತರ್ಮಹಾರಣ್ಯವತ್
 ಖಡ್ಗೀ ತಾಪಸವತ್ಕೃತಾರ್ಥ ಜನನಃ ಕಲ್ಕೀ ಮುಧೇ ದೇವಿ ತೇ |
 ಅಮ್ಲೇಚ್ಛಾಂ ಸ್ವಯಮಾಚರಿಷ್ಯತಿ ಮಹೀಮಾಂದ್ರೀಯಜಿಹ್ವಾಮಿವ
 ಸ್ವಾಮೀ ಸ ಶ್ರುತಿಮಾರ್ಗಗಾನಿಹ ಜನಾನ್ ಕರ್ತಾಥ ಶಬ್ದಾನಿವ || 21.33 || 898

ಮಾತ್ಸ್ಯಜ್ಯೋತಿಷಿ ಮಂದರಕ್ಷಣಪರೇಽನಂತೋಚ್ಚಹರ್ಷಾವಹೇ
 ಹರ್ಯಾಸ್ಯಸ್ಪೃಶಿ ಚಾರುವರ್ಣಿನಿ ಕೃತಾಶೇಷಾಧಿಕೋಪಕ್ರಿಯೇ |
 ಏಣಶ್ರೀಮುಷಿ ಕಾಮಪಾಲವಿಭವೇ ಕೃಷ್ಣೇ ಕಲಿಧ್ವಂಸನೇ
 ದೇವಿ ತ್ವದ್ಧಯಿತಾವತಾರದಶಕಂ ಧ್ಯಾಯಾಮ್ಯಪಾಂಗೇ ತವ || 21.34 || 899

ಕೃಷ್ಣಃ ಕೇಶೋ ದೃಗೇಷಾ ಝಷತನುರಧರೋ ಮಂದರಾಗಂ ಹಿ ಧತ್ತೇ
 ಸೌಕರ್ಯಂ ದೋಷ್ಣ್ಯುರೇಜೇ ಕಿಲ ಮುಖಹರಿತಾ ಮಧ್ಯಮಾತ್ತಾ ವಲಿಶ್ರೀಃ |
 ರಾಮಾಗ್ರ್ಯತ್ವಂ ನಿತಂಬಃ ಪ್ರಥಯತಿ ಯಮುನಾದರ್ಪಹೃದ್ರೋಮವಲ್ಲೀ
 ಧತ್ತೇ ಜಂಘಾಭಿರಾಮಶ್ರಿಯಮಿಹ ಕಲಿಹೃತ್ಪಾದಪದ್ಮಂ ತವ ಶ್ರೀಃ || 21.35 || 900

ವಿದಿತಗುಣಾಲಂಕರಣಂ

ವಿಚಿತ್ರ ರಚನಾ ವಿಚಕ್ಷಣ ಪ್ರೇಕ್ಷಂ |

ಕವಿಮಿವ ಕೃತದಶರೂಪಕಂ

ಅರವಿಂದಗೃಹೇಭಿನಂದಸಿ ಮುಕುಂದಂ || 21.36 ||

901

|| ಇತಿ ಶ್ರೀಮದ್ವೇಂಕಟಾಧ್ವರಿವಿರಚಿತೇ ಶ್ರೀಲಕ್ಷ್ಮೀಸಹಸ್ರೇ ದಶಾವತಾರಸ್ತಬಕಃ ಏಕವಿಂಶಃ ||

ಶ್ರೀಃ
ಶ್ರೀಮತೇ ರಾಮಾನುಜಾಯ ನಮಃ
ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ
ಶ್ರೀಮಹಾಲಕ್ಷ್ಮಣ್ಯ ನಮಃ

|| ಚಿತ್ರಸ್ತುಬಕಃ ದ್ವಾವಿಂಶಃ ||

ಕಮಲಾಯತನಾಂ ಚಿತ್ತೇ ಕಲಯೇ ಯತ್ಪದಾಂಬುಜಂ |
ಚಿರಂ ವಿಬುಧಸನ್ಮೌಳಿ ಚಿತ್ರಸ್ತುಬಕ ಭೂಷಿತಂ || 22.1 ||

902

ವೇದಾನಿ ಸರ್ವಶಾಸ್ತ್ರಾಣಿ ವಿಭಾವ್ಯ ಭವತೀಂ ರಮೇ |
ದಾಸ್ಯಂ ಯಸ್ಯಾಸ್ತವೋಪೈತಿ ದೇವಿ ಸಾಽಪಿ ಸರಸ್ವತೀ || 22.2 ||

903

ಕಮಲೇ ದೇವದೇವಸ್ಯ ಮಹಿಷಿ ತ್ವಂ ಸ್ತುತಕ್ರಮೇ |
ವಿಮಲೇ ದೇವಿ ದೇಹ್ಯಸ್ಯ ಮಹಿತತ್ವಂ ನತಸ್ಯ ಮೇ || 22.3 ||

904

ಪಾಹಿ ದೇವಿ ಕಲಶೋದಧೇಸ್ಸುತೇ
ದೇಹಿ ಪಾಪವಿಲಯಂ ದಯಾನಿಧೇ |
ಶೇಷಶಾಯಿದಯಿತೇ ತಮೋಮುಷಂ
ಶೇಮುಷೀಂ ಕಲಯ ನಃ ಸುಶೋಭನಾಂ || 22.4 ||

905

ಸಂಶ್ರಿತಾನವಿತುಮಾಸ್ಥಯಾ ದಯಾ
ಸಾರಿಣೀಹ ದಿಗಧೀಶಸೇವಿತಾ |
ಸ್ವಪ್ರಿಯಸ್ಯ ಕಲಯಂತ್ಯುರಃ ಪದಂ
ಸಂಪದಂ ದಿಶತು ಸಾ ಹರಿಪ್ರಿಯಾ || 22.5 ||

906

ಶ್ರೀರಶೇಷಜಗದಾರ್ತಿಹಾರಿಣೀ
ಶೇಷಶೈಲತಟಶೇಖರಾಯಿತಾ |
ರಾಜಸೇ ಜನನಿ ರಕ್ಷಣಾಯ ನಃ
ಸಾಗರೇಂದ್ರತನಯೇ ಸದಾತನೀ || 22.6 ||

907

- ಹರೇಃ ಪ್ರಿಯೇ ಭಗವತೀ ಹೃತಸಂಶ್ರಿತಸಾಧ್ವಸಾ |
ಅನ್ವಹಂ ಕ್ರಿಯಮಾಣಾನಾಮಂಹಸಾಂ ಸಂಹತೀರಯಾತ್ || 22.7 || 908
- ಪಾಯಾನ್ಮಾಮುರಸಾವಿತಶ್ರಿಯಮುಮಾರಾಧ್ಯಾಂ ಪ್ರಪದ್ಯೇತಮಾಂ
ಕಾ ವಾ ನ ಸ್ಥಿರಮಶ್ನುತೇ ಶಮಧನೋಽಪ್ಯಾಲೋಕಿತೋ ಜಾತುಚಿತ್ |
ವೇದಾಂತ್ಯೈರ್ವಿನುತಾಂಘ್ರಯೇ ನ ಕಿಮುತ ಶ್ರೇಯೋನತಿಂ ತನ್ವತಾಂ
ಸೇವಾಮೋ ರಚಯಾಮಿ ಮಾನಸ ಸದಾ ಭಕ್ತ್ಯಾವಹಾವಾದರಂ || 22.8 || 909
- ಕಾಲೀನಾನನ ನಾಲೀಕಾ ರಾಧಿತಾ ಹಿ ಹಿತಾಧಿರಾ |
ಮಾಯಾಸಾಮಮಸಾಯಾಮಾ ಕಾಪಿ ದೀಪ್ರಪ್ರದೀಪಿಕಾ || 22.9 || 910
- ಸಾ ರಯಾದರಿಹಾಖ್ಯಾಸೌ ಸೌಖ್ಯಾಹಾರಿ ದಯಾರಸಾ |
ಮೇಯ ಕಾಯ ಧರಾ ಮಾತಾ ತಾಮಾರಾಧಯ ಕಾಯ ಮೇ || 22.10 || 911
- ಕಾರಿತಾಭಿಮತಾ ಚಿತ್ತಾ ವಾಸೇ ಹಾರಿತಮಾ ರಮಾ |
ಮಾರಮಾತರಿಹಾಸೇವಾತ್ತಾ ಚಿತ್ತಾಮಭಿತಾರಿಕಾ || 22.11 || 912
- ಕಾಪಿಮಾ ಸರಸಾ ಸಾ ತ್ರಾಭಿಲಾಪಾಕರನಾಮಕಾ |
ಕಾಯಿನಾರಿಹರಾಸೇವ್ಯಾಗ್ರ್ಯ ನಾವಾಸ್ತುತಿವಾಚಯಾ || 22.12 || 913
- ಯಾಚ ವಾತಿ ಸ್ತುವಾನಾಗ್ರ್ಯ ವ್ಯಾಸೇರಾಹರಿನಾಯಿಕಾ |
ಕಾಮನಾರಕಪಾಲಾಭಿ ತ್ರಾಸಾಸಾರ ಸಮಾಪಿಕಾ || 22.13 || 914
- ಅಚ್ಛಭಾವಾ ಫಣಿಶಯೇ ಜಗನ್ನಾಥೇ ಝಷಾಂಕದಾ |
ಆರೂಢಾಘಖಲಾಪೀಡೋ ಚ್ಚ್ಚಾಟಖುದ್ಧಿಂ ಹಿ ಸೌತಿ ಸಾ || 22.14 || 915
- ದಾರ್ಢ್ಯದಾ ಮಮ ಹೇದೇಹೇ ಸಾತ್ರಾಸಾಲಲಮೇಽಂತಿ ಮೇ |
ಖೇದಿಖೇಽಹಹಯಾನೇಯಾ ತಾಕ್ಷ್ಯೇತಾದ್ಯದ್ಯತಾಮಿತಾ || 22.15 || 916
- ಮಯಿ ತೇ ಪದಭಕ್ತೇಽಸ್ಮಿನ್ ಪ್ರಸೀದ ಕಮಲೇ ಹಿತೇ |
ತೇಜಸಾ ದಹ ಶಕ್ತೇಽದ್ಯ ಕ್ಷಿಪ್ರಮುದ್ಯದಘಂ ಮಮ || 22.16 || 917

- ಭಜೇಮಹಿ ಹರೇಃ ಕಾಂತಾಂ ಕಾರುಣ್ಯರಸಪೂರಿತಾಂ |
ಭವಾಮಯಹರಾಂ ಕಾಮಂ ಕಾರ್ಪಣ್ಯ ತ್ರಾಸಹಾರಿಣೀಂ || 22.17 || 918
- ಮಾವತಾದತ್ರ ಪರಮಾ ಮಾರಪಸ್ವಾಕ್ಷಿಕಾಲಿಮಾ |
ಮಾಲಿಕಾಭಿಸ್ಸಮೇತಾಮಾ ಮಾತಾ ಮೇ ವಿಧುತಾವಮಾ || 22.18 || 919
- ಕ್ಷಮಾಸಮಾಗಮಾಽಭೀಮಾ ರಾಮಾಣಾಮಾದಿಮಾಽಸಮಾ |
ಕ್ಷಮಾ ಕ್ಷೇಮಾ ರಮಾರಾಮಾ ಪ್ರಮಾಸೀಮಾಸುಮಾತಿಮಾ || 22.19 || 920
- ದಯಾಸಾರಾಸಾಹಿತಾಸಾ ಯಾಶು ಭಾಮತಿಪಾಲಿತಾ |
ಸಾಭಾಕಾರಾ ಭಾವ ಪಾಹಿ ರಾಮರಾಮಾ ವಿಭಾತಿ ಸಾ || 22.20 || 921
- ಸಮುದ್ರಜೋನ್ನತಾನ್ ಕುರ್ಯಾತ್ ಸಾ ನಃ ಸಂಸಾರತಾರಿಕಾ |
ಸಮುದ್ರಜೋನ್ವಿತಾನ್ ಕ್ರೋರ್ಯಾತ್ ಪುನಸ್ತ್ರಾಸಾನ್ವಿತಾರಿಕಾ || 22.21 || 922
- ಇಂದಿರಾ ಭಾಸುರಾ ಪದ್ಮ ಮಂದಿರಾಪ ಧರಾಪಹಾ |
ಹಾಪರಾಧಹರಾ ದೃಷ್ಟ್ಯಾ ಸಾಪರಾಭಾಸುರಾದೃತಾ || 22.22 || 923
- ಕಾಕಾನನದೇ ದೇವಿ ವಿಪಾಪಾಹಹ ಭೂಭೂ -
ರಾರಾದದರಾರಾ ಮಮನಾನಾಮಮಹೇಹೇ |
ಯಾಯಾಮಮಖೇಖೇದದ ನಾನಾಘಘನಾನಾ
ತ್ವಂ ತ್ವಂ ಗಗದಾದಾವವನೀನೀತತಮಾಮಾ || 22.23 || 924
- ಮಾರಮಾತಾ ಹಿ ಭಾತ್ಯುಗ್ರ ರವಿಮಾಹಿತ ಭಾಗ್ರಮಾ |
ಮಾನಿತಾ ವಿಧಿಭೀತಾನಾಂ ಹೃತದುರ್ಗತ್ಯುರುಶ್ರಮಾ || 22.24 || 925
- ಪಾಮರಾಜ್ಞಾನತರಿಕಾ ಚ್ಛಾಯಾಯಾಸಂಮತಾತುಲಾ |
ತಾಪನೋದನಹಾಸೈಕಾ ರಮಾನತಸುರಾಽವತಾತ್ || 22.25 || 926
- ಪಾಪಸಂಹಾರಿಕಾ ರಾತು ಮನೋಜ್ಞಾನನಸಂಮತಾ |
ಜ್ಞಾನಪಾಮಾದಯಾಜ್ಞಾತಾ ಚ್ಛಾಮಾಯಾಪಾಪರಾದರಾ || 22.26 || 927

- ರಮಾಸದಾದಾಸಮಾರ ಮಾನದಾನನದಾನಮಾ |
ಸದಾಶಯಾಯಾಶದಾಸ ದಾನಯಾಗಗಯಾನದಾ || 22.27 || 928
- ಸಮರ್ಥಯಸ್ವ ಸಕಲ ಕ್ಷಿತಿಸ್ಥಿತಿವಿನಿರ್ಮಿತಿಂ |
ಮುಮುಕ್ಷುದ್ಯುದ್ರುರುಮುತ್ಸಮುದ್ರದುಹಿತಃ ಸ್ವಯಂ || 22.28 || 929
- ಪಾರಾವಾರಾಜ್ಜಾತಾ ಮಾತಾ
ಪಾಯಾತ್ಪಾಯಾತ್ಪ್ರಸಾದ್ಧಾಸಾನ್ |
ಸಾರಾಕಾರಾಜಾಸ್ಯಾಖ್ಯಾತಾ
ಸಾರಾಕಾರಾ ನಾಗಾದ್ರ್ಯಾಪ್ತಾ || 22.29 || 930
- ರಮೇ ರಾಮೇ ಮುರಾರಾತೇಃ ಮಾರಮಾತರತೀತರೇ |
ತತಂ ತಿಮಿರಮೇತತ್ತು ಮತಿತೋಽತಿತರಾಮಿ ತೇ || 22.30 || 931
- ಕಾಲೇ ಕಿಲಾಲೌಕಿಕೈಕ ಕೋಲಕಾಲಾಲಕೇ ಲಲ |
ಕಲಿಕಾ ಕಾಲ ಕಲ್ಲೋಲಾ ಕುಲಲೋಕಾಲಿಲಾಲಿಕಾ || 22.31 || 932
- ರರೋರರೇರರರುರೋ ರುರೂರುರುರುರೋರರೇ |
ರೇರೇರಾರೇರಾರರರೇ ರರೇರಾರಿರಿರಾರಿರಾ || 22.32 || 933
- ಮಾಮಾ ಮಮಾ ಮಮೇ ಮಾಮಾ
ಮಾಮೂ ಮಾಮೇ ಮಮಾ ಮಮೇ |
ಮಾಮಾ ಮೇಮಿ ಮಿಮೇ ಮಾಮ ಮಮೋ
ಮಾಮಾ ಮಮಾ ಮಿಮಾಂ || 22.33 || 934
- ಮಾಮಾನ ಮಾಮಾನ ಮಾಮಾ ಮಾನ ಮಾನ ನಮಾ ನಮಾ |
ನಮಾ ನಮಾ ಮಾನ ಮಾನ ಮಾನ ಮಾನ ನಮಾ ನಮಾ || 22.34 || 935
- ಮಾಯಾ ಮಾಯಾ ಮಾಯಾ ಮಾಯಾ
ಮಾಯಾ ಮಾಯಾ ಮಾಯಾ ಮಾಯಾ |

- ಮಾಯಾ ಮಾಯಾ ಮಾಯಾ ಮಾಯಾ
ಮಾಯಾ ಮಾಯಾ ಮಾಯಾ ಮಾಯಾ || 22.35 || 936
- ಮಾಸಾರಕ್ಷಾಪರಸ್ಯಾ ವನಗಗನವತ್ಯಾಘುಣಸ್ವಾಶಹೇಮಾ
ಮಾಹೇಶಸ್ವಾಸ್ಥ್ಯ ನಾಕಾದಿ ಪದದದಪದಿತ್ಯೇ ಧಯಂತೀಹತಾಮಾ |
ಮಾತಾಹಂತೀತಿ ಸೂತೇರಚಿತ ತತಚಿರಸ್ಥಾನುಕೂಲ್ಯಾವನಾಮಾ
ಮಾನಾವಲ್ಯಾ ಪ್ರಕೃಷ್ಟಂ ಪರಮಮಮರಪ್ರೀತಿರಕ್ಷಾರಸಾ ಮಾ || 22.36 || 937
- ವಕ್ತ್ರಾವೇಕ್ಷಿತ ಕರ್ಮಕುಕ್ಷಿತಿಭುಜಾಂ ನೋಸರ್ವದಾಯದ್ವೃಶಾಂ
ಪತ್ಯಂಕಸ್ಥಿತಿಮತ್ರ ವಿಂದತಿ ಭಯಂ ಸಾಹರ್ತುಮೃಜ್ವರ್ಧಿನಾಂ |
ಭಿಕ್ಷಾಟಿಸ್ವಮಲಾತ್ಮದುರ್ಗತಿಹರಾಜಸ್ರಂ ಮತಾ ನಃ ಪರಾ
ರಾಜೀವಾವಸಥಾ ಪರಾಧಿಭಿದುರಾ ಶಾಂತಾತ್ಮನಾಂ ಭಾಸುರಾ || 22.37 || 938
- ಆರ್ತಂ ವೇದಯಮೀಡ್ಯಸಾರಮಹಿಮ ಶ್ರೀವತ್ಸಗೌಕಃ ಸ್ಪೃಶ
ಶ್ರೀತಾಂಕಸ್ಥಿರಮಾಂತನು ತ್ವಮಮಲಾಪ್ತಾತಂಗಿರಿಂ ವೀಂದ್ರಪಾ |
ಯತ್ರಾಟಾನಲಸಪ್ರತಾಪ ಮಚಲದ್ವಾಸೇ ಹರೀಂದುಸ್ಸಲೇ
ವಂದ್ಯಾರ್ಯವ್ರಜಕಲ್ಪಕ ಕ್ರಮತಯಾ ಜ್ಞಾನಪ್ರದಾನಾಽಸಿ ನಃ || 22.38 || 939
- ವೇಷಂಕಲಿವಿಕಟಾಶುಭಹರಮಾರ್ಯತ್ರಾಣದಂ ವೃಷಾದ್ರೌ ತ್ವಂ |
ಶ್ರೀರಯಸೇ ಕರುಣಾರಸ ಪಾಲಿತಲೋಕಾ ಹರಸ್ಯಜಸ್ರಮಕಂ || 22.39 || 940
- ಜಯತಿ ಸಾ ಜಲಧೀಶ್ವರಕನ್ಯಕಾ
ಭವಭಯಾತುರಮಾದೃಶಪಾಲಿನೀ |
ವಿಕಸಿತಾ ರಮಣಸ್ಯ ಕೃಪಾವತೋ
ಮನಸಿ ಪಾಲಯತೋ ವ್ಯಸನಾನ್ನತಂ || 22.40 || 941
- ಕಾಯಭಾಸಾ ಚಲದ್ವಿಶ್ವಮುತ್ಕಲ್ಪಿಕಾ
ದೇವತಾ ಯಾ ಸ್ಫುರತ್ಯಾದೃತಾ ಪಾವನೀ |
ಲೋಕಮಾತಾ ಮಮ ತ್ರಸ್ಯತಃ ಪಾಪತೋ
ಜ್ಞಾನಮಾಪಾದಯತ್ವವ್ಯಯಾ ನಾಧಿತಂ || 22.41 || 942

ವಿದಿತಾ ನಿಗಮೇ ವಿಷಮೇಷುತನೌ

ರಸಿಕೇ ನಿರತಾ ವೃಷಭಾದ್ರಿವಿಭೌ |

ಮಮ ದಾಸ್ಯವತೋ ವಿಮಲಾವಸಥೇ

ಕೃಪಯಾ ದುರಿತಂ ಸಹಸೇ ಕಮಲೇ || 22.42 ||

943

ಸಮಸ್ತಸೇವ್ಯಾ ಸದರಿಕ್ಷಯಾದಿಕೃತ್

ಲಸದ್ವಿಲಾಸಾ ವಿಭವಪ್ರದಾ ಮಮ |

ರವಿಪ್ರಭಾ ತ್ವಂ ವೃಷರಕ್ಷಿಕೇ ಸ್ಫುರ -

ಸ್ತುತಕ್ರಮೇ ದೇವಿ ಜಗದ್ಧಿತಾ ಭುವಿ || 22.43 ||

944

ನಾಶಿತಾ ಪತ್ತಿನಾ ನಾಕಸದ್ಮಾದಿನಾ

ನಾದಿನೇತ್ರಾದುನಾ ನಾಧಿನೀಂ ವಿಷ್ಣುನಾ |

ನಾಪಚಾರಾದಿನಾ ನಾಮಯಾತ್ ಸಜ್ಜನಾನ್

ಆವಿತುಂ ಮಾಂ ವಿನಾ ನಾಶ್ರಯಾನ್ಯಾಘನಾ || 22.44 ||

945

ಭಕ್ತಜಿಹ್ವಾಸುಧಾ ನಿತ್ಯಮಿಷ್ಟಕ್ರಿಯಾ

ಕಾರಿಕಾ ಕಾರಿಕಾ ಕಾರಿಕಾ ಕಾರಿಕಾ |

ಸಾಶುಭಾ ಯಾಸಿ ಮೇ ತ್ವಂ ಸಮೃದ್ಧಿಂ ರಮೇ

ನಾಮಯಾ ನಾಮಯಾ ನಾಮಯಾ ನಾಮಯಾ || 22.45 ||

946

ಗೃಹಾಣಿ ನಸ್ತ್ವಂ ಪರಮೇ ರಮೇ ರಮೇ

ಹೃಪಾಕೃತಾಪಾವಧಿಕಾಧಿಕಾಧಿಕಾ |

ಜಠಾ ಅಪಿ ತ್ವನ್ನಯನಾಯನಾಯನಾತ್

ಅಹೋ ನೃಕರ್ಣೋತ್ಸವದಾವದಾವದಾಃ || 22.46 ||

947

ಸಾ ಮಾ ಮಾ ಪಾತು ದಯಯಾ ಶಯದಾ ಭಾಸ್ವರಾಲಕಾ |

ದಾಸಾವನೀ ವರಮಹಾ ಭಾವಿತಾ ನಾರದಾದಿನಾ || 22.47 ||

948

ಕ್ಷೇಮಾತಾಪಾಪ್ತಿದಹಾ ಯಾ ಕಮಲಾ ಭಾಸುರಾಲೋಕಾ |

ಸಾಸಾವಾನೀತರಸಾ ಹಾ ಭುವಿ ಊನಾಪದಾತಾನಾ || 22.48 ||

949

- ಆದಿತ್ಯೈರಚ್ಛೇತಾಗ್ರಾಭಾ ಧೀಮಜ್ಜೀವಸ್ತಾವಹ್ಲಾದಾ |
ಸಾ ಲಕ್ಷ್ಮೀಃ ಸ್ವಶ್ರೀದಾ ಕ್ಲೇಶಗ್ಲಾಯದ್ಯಾತುಸ್ತೋಮಾವಾಸಾ || 22.49 || 950
- ಮಾಸ ವಾಸರಸಾರಾವವರಾ ಸಾರಸವಾಸಮಾ |
ಮಾಸವಾಸರಸಾರಾವ ವರಾಸಾರಸ ವಾಸಮಾ || 22.50 || 951
- ಪದ್ಮೇ ವಾಸೋಽಪ್ಯಹಹ ಸುಮನಃ ಕೋಮಲಂ ಕ್ಲಾಂತಿಕೃತ್ತೇ
ಪದ್ಮೇವಾಸೋಽಪ್ಯತಿಮೃದುತನೋಃ ಸಾಹಸೇನೇತಿ ಸಿದ್ಧೇ |
ಆಯಾಸಿ ತ್ವಂ ನ ಕಥಮಧುನಾ ಚಿತ್ರಕೂಟಾಶ್ಚಚಾರಾತ್
ಆಯಾಸಿತ್ವಂ ತದಿಹ ಕೃಪಯಾ ಸಹ್ಯತಾಂ ಸಾಹಸಂ ಮೇ || 22.51 || 952
- ನಿಯತಂ ನಮಾಂಸಿ ವಿದಧೀಮಹಿ ತೇ
ನಿಗಮ ಪ್ರತೀಪ ಮನಸಾ ಮಹಿತೇ |
ಜಗದಂಬ ಜಂಭರಿಪುಣಾ ಮಹಿತೇ
ಮುನಯೋ ಜಪಂತಿ ತವ ನಾಮ ಹಿ ತೇ || 22.52 || 953
- ಭಯಾನಕಮಲಾಲಯನ್ನತಿಭಯೇನ ಜಿಹ್ವಾಮಿಮಾಂ
ಸ್ತವೈರ್ನ ಕಮಲಾಲಯಂ ಹುತಭುಗುಷ್ಟಯಾ ತೃಷ್ಟಯಾ |
ಭಜೇಯ ಕಮಲಾಲಯಂ ತ್ವಹಮಿತಃ ಪರಂ ತನ್ಮಹಃ
ಧುತಾಧಿ ಕಮಲಾಲಯಂ ನಹಿ ಭಜಂತಿ ಯತ್ಸಂಶ್ರಿತಾಃ || 22.53 || 954
- ಹಯರೂಪಧರೋ ಯ ಆಸಮಸ್ತೇ
ಶ್ರಿತಲೋಕಃ ಕಲಯಾಮುನಾ ಸಮಸ್ತೇ |
ಜುಷತೇ ಧಿಷಣಾವಿಕಾಸಮಸ್ತೇ
ದುರಿತೇ ದೇವಿ ಭವದ್ ದೃಶಾ ಸಮಸ್ತೇ || 22.54 || 955
- ಜನನಿ ತಡಿತ್ಯ ಭವಪುಷೇ
ಪ್ರಭವಪುಷೇ ಸಂಪದಾಂ ನಮಸ್ತುಭ್ಯಂ |
ವಶಿತ ವೃಷಾಚಲವಿಭವೇ
ಚಲವಿಭವೇ ಮಾ ಸ್ಮಮಾಂ ಪ್ರವರ್ತಯಥಾಃ || 22.55 || 956

ಹೃತಸುಖವಾರಿಜನಿಲಯಂ

ವಾರಿಜನಿಲಯಂ ರಮಾಭಿಧಂ ಜ್ಯೋತಿಃ |

ಹೃದಯ ಸದಾ ನಮ ಮಹಿತಂ

ನಮಮಹಿತಂ ತದಿತರೇಷು ಪತನಂ ತೇ || 22.56 ||

957

ಪ್ರಪದನ ಭಾರತ್ಯಾಗೋ ಭಾರತ್ಯಾಗೋನ್ಮುಖಸ್ಯ ಮೇ ಸೋಡ್ಧಾ |

ಕಮಲೇ ರಕ್ಷಸಿ ಕಲಿತೋ ರಕ್ಷಸಿ ಕಲಿತೋಗ್ರ ದುಷ್ಕೃತೇಽಭಯದಾ || 22.57 ||

958

ಕೃತಹಿಂಸಾರಂ ಭಾಂತಂ ಸಾರಂಭಾಂತಂ ರಮೇ ತವಾಪಾಂಗಂ |

ಅರ್ಥಿತ ರಕ್ಷೋಪಾಯೇ ರಕ್ಷೋಪಾಯೇ ಪಟೋ ನಿಧೇಹಿ ಮಯಿ || 22.58 ||

959

ಜನಮನುಕಂಪಾರಮ್ಯಾ ಕಂ ಪಾರಮ್ಯಾದ್ರಮೇ ನ ಮೋದಯಸಿ |

ಕೃತಹಿತಯಾಚಿತ್ರಾಣಾ ಯಾ ಚಿತ್ರಾಣಾಂ ನಿಧಿಸ್ತ್ವಮಖಿಲಾನಾಂ || 22.59 ||

960

|| ಇತಿ ಶ್ರೀಮದ್ವೇಂಕಟಾದ್ವರಿವಿರಚಿತೇ ಶ್ರೀಲಕ್ಷ್ಮೀಸಹಸ್ರೇ ಚಿತ್ರಸ್ತಬಕಃ ದ್ವಾವಿಂಶಃ ||

ಶ್ರೀಃ
ಶ್ರೀಮತೇ ರಾಮಾನುಜಾಯ ನಮಃ
ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ
ಶ್ರೀಮಹಾಲಕ್ಷ್ಮಣ್ಯ ನಮಃ

|| ಸಂಕೀರ್ಣಸ್ತುಬಕಃ ತ್ರಯೋವಿಂಶಃ ||

ಸಮಸ್ತಗುಣವಿಸ್ತಾರ ಸಮಾವೇಶನಿವೇಶನಂ |
ವಂದೇಽರವಿಂದನಿಲಯಂ ವರದಂ ಪರದೈವತಂ || 23.1 || 961

ಔದಾರ್ಯಶೇವಧಿರನಿಂದಿತ ಕಾಂತಿಸಿಂಧುಃ
ಓಜಃ ಪ್ರಸಾದನಿಧಿರುಜ್ಜ್ವಲಸೌಕುಮಾರ್ಯಾ |
ವೈದರ್ಭರೀತಿರಿವ ವಾರಿಧಿರಾಜಕನ್ಯೇ
ಶ್ಲಾಘಾಪದಂ ಭವಸಿ ಸಾರವಿದಾಂ ಕವೀನಾಂ || 23.2 || 962

ಆರಂಭಮೇತ್ಯ ಮಹನೀಯ ಮಮೋಘಯತ್ನಾ
ಪ್ರಾಪ್ಯಾಶಯಾ ಶ್ರಿತಪದಾ ಪರಮೇಪ್ಸಿತಸ್ಯ |
ನಿತ್ಯಂ ಫಲಂ ಕಲಯಸೇ ನಿಯತಾಪ್ತಿಭಾಜಾ
ನಾಥೇನ ನಾಟಕಕಲಾಪರಿಪಾಟಿಕೇವ || 23.3 || 963

ವ್ಯಾಪ್ಯಾ ಪ್ರಸಿದ್ಧಾ ಶ್ರಿತಪಕ್ಷಪಾತಾ
ಬಾಧಾನಭಿಜ್ಞಾ ಪ್ರತಿಪಕ್ಷಶೂನ್ಯಾ |
ಸಮೀಹಿತಂ ಸಾಧಯಸಿ ಧ್ರುವಂ ನಃ
ಸದ್ಧೇತುವದ್ ದುಗ್ಧಪಯೋಧಿಕನ್ಯೇ || 23.4 || 964

ಪ್ರಕೃತಿರುಚಿರಮೂರ್ತಿಃ ಪ್ರತ್ಯಯಾನಾಂ ವಿಧಾತ್ರೀ
ಸಮಧಿಕಗುಣವೃದ್ಧಿಃ ಸಾಧುತಾಮಾದಧಾನಾ |
ಸೃಜತಿ ಪದಮಜಾದ್ಯೈರೀಪ್ಸಿತಾಂ ದ್ರಾಗನಂತ -
ಸ್ಥಿರಫಣಿತಿವಿಧೇಯಾ ಶಬ್ದವಿದ್ಯೇವ ಪದ್ಮೇ || 23.5 || 965

ಅಧಿಕರಣ ವಿಚಾರಾರಂಭಸೀದದ್ವಿಪಕ್ಷಂ

ಕಿಮಪಿ ವಿಶದಯಂತ್ಯಾ ಕೃತ್ಸವೇದಾರ್ಥತತ್ತ್ವಂ |

ಗಲತಿ ಗಹನಕರ್ಮಾಲಂಬನಂ ಮೋಹಜಾಲಂ

ಕಮಲಮುಖಿ ಭವತ್ಯಾ ಕರ್ಮಮೀಮಾಂಸಯೇವ || 23.6 ||

966

ಚತುರಾಕೃತಿಲಕ್ಷಣಾಭಿರಾಮಾ

ಪರದೇವಸ್ಯ ಗುಣಾನ್ ಪ್ರಕಾಶಯಂತೀ |

ಉಪದರ್ಶಯಸೇಽಪವರ್ಗಮಾರ್ಗಂ

ಮಮ ಶಾರೀರಕಭಾರತೀವ ಮಾತಃ || 23.7 ||

967

ಸುವರ್ಣಶ್ರೀರಮ್ಯಂ ಶುಭಕರಪದರ್ಚಂ ಶ್ರುತಿಕುಲಂ

ಭವದ್ರೂಪಂ ಚೇದಂ ಭವತಿ ಮಹಿತಂ ಬ್ರಾಹ್ಮಣಗಣೈಃ |

ತಯೋರಿತ್ಥಂ ಭೇದಃ ಸ್ಫುರತಿ ತಟಿನೀಜಾನಿತನಯೇ

ಬುಧೇಂದ್ರೈರಧ್ಯೇಯಂ ಪ್ರಥಮಮಿತರದ್ ಧ್ಯೇಯಮಿತಿ ಚ || 23.8 ||

968

ವ್ಯಾಕೋಚವಾರಿಜಧರಾಂ ದ್ವಿಜರಾಜಸೇವ್ಯಾಂ

ಅವ್ಯಾಹತಾಮಮೃತಶೈವಲಿನೀಮಿವ ತ್ವಾಂ |

ನಿಃಸೀಮ ಸಂಸೃತಿನಿದಾಘ ವಿದಾಹತಪ್ತಾಃ

ಕೇಚಿತ್ ಸುಧಾಬ್ಧಿತನಯೇ ಕೃತಿನೋ ಭಜಂತೇ || 23.9 ||

969

ವಾತ್ಸಲ್ಯಂ ತವ ರಾಘವಪ್ರಣಯಿನಿ ವ್ಯಾಚಷ್ಟ ಕಾಕಾಸುರಃ

ಶಕ್ತಿಂ ದುರ್ಘಟಸಾಧನೀಂ ಹನುಮತಃ ಶೀತಸ್ಸ ವಾಲಾನಲಃ |

ಔದಾರ್ಯಂ ತ್ವದಪಾಂಗಲಬ್ಧ ವಿಭವೋಲ್ಲಾಸಾ ಮಹೇಂದ್ರಾದಯಃ

ಕಾರುಣ್ಯಂ ಕೃಪಣಾ ವಯಂ ತು ವಿಗುಣಾ ನಿರ್ಹೇತುಕಂ ರಕ್ಷಿತಾಃ || 23.10 ||

970

ದೋಷೌಘಃ ಶರಣಂ ಜಗಾಮ ಗುಣತಾ -

ಮಾದಿತ್ಸುರಂಗಾನಿ ತೇ

ಕೌಟಿಲ್ಯಂ ಕಿಮಪಿ ಭೃವೌ ಕಠಿನತಾ

ಕಲ್ಯಾಣಿ ವಕ್ಷೋರುಹೌ |

ದಾರಿದ್ರ್ಯಂ ಬತ ಮಧ್ಯಭಾಗಮಧರಂ

ರಾಗಸ್ತಮಃ ಕುಂತಲಾನ್

ಚಾಪಲ್ಯಂ ದೃಶಮಂಬ ಮಂದಗತಿತಾ

ಪಾದೌ ಚ ಮೌಗ್ಧ್ಯಂ ಮುಖಂ || 23.11 ||

971

ಕೃತಸ್ತ್ವಯಾ ದೇವಿ ಕೃಪಾಕಟಾಕ್ಷ -

ಲೇಶೈರಹಂ ಶ್ಲೋಕಕೃದರ್ಭಕೋಽಪಿ |

ಪರಂ ತ್ವಹಂ ಶ್ಲೋಕಕೃದಿತ್ಯಭೀಕ್ಷಣಂ

ಕದಾ ನು ಗಾಯೇಯಮಿತಿ ಪ್ರತೀಕ್ಷೇ || 23.12 ||

972

ಆಗಸ್ತತಿಂ ಮೇ ಕಿಮದೃಶ್ಯವಿದ್ಯಾಂ

ಅಧ್ಯಾಪಯಸ್ಯಬ್ಧಿಸುತೇ ತಥಾ ತ್ವಂ |

ಸ ವಿಶ್ವತಶ್ಚಕ್ಷುರಧೋಕ್ಷಜೋಽಪಿ

ನ ಪಶ್ಯತಿ ವ್ಯಕ್ತತಮಾಂ ಯಥೈನಾಂ || 23.13 ||

973

ರಕ್ಷೇತಿ ನಾಥಸವಿಧೇ ತವ ಗಾಢಮುಕ್ತಿಃ

ಯದ್ಯದ್ಗತಾ ಮಮ ಭವೇತ್ತತ ಏವ ಮುಕ್ತಿಃ |

ಏತಾವತಿ ಶ್ರಿತಮನೋರಥಪೂರಣೇಽಸ್ಮಿನ್

ಕೃಷ್ಣಪ್ರಿಯೇ ನನು ತಥಾಪಿ ಕಿಯಾನ್ ವಿಚಾರಃ || 23.14 ||

974

ಯದ್ಯುನ್ನಿನೀಷಸಿ ಯದೂದ್ವಹವಲ್ಲಭೇ ಮಾಂ

ಕರ್ಮಾಣಿ ಕಾರಯ ತದಾ ಕಲುಷೋಜ್ವಿತಾನಿ |

ನೈರ್ಘೃಣ್ಯಮೇಷಿ ಯದಿ ವಾ ನ ತತೋಽಪಿ ದೂಯೇ

ನೈರಾಶ್ಯಮೇವ ಹಿ ಸುಖಂ ನಿಗದಂತಿ ಸಂತಃ || 23.15 ||

975

ನೈವಾಪವರ್ಗಮತಿ ದುರ್ಗಮಮರ್ಥಯೇಽಹಂ

ನ ಸ್ವರ್ಗಮಂಬ ನ ತತೋಽಪ್ಯಪರಂ ಚ ಸೌಖ್ಯಂ |

ಅಭ್ಯರ್ಥಯೇ ಹರಿಸಖಿ ತ್ವಯಿ ಭಕ್ತಿಮಾತ್ರಂ

ಅತ್ರಾಪಿ ಚಿಂತಯಸಿ ಚೇದಥ ಕಿಂ ಕರೋಮಿ || 23.16 ||

976

- ಮಾ ಕೋಪಂ ಕುರು ಮಾತರೇಕಮಧುನಾ ಜಲ್ಪಾಮಿ ಧೃಷ್ಟೋ ವಚಃ
 ಶಕ್ತಿಃ ಕರ್ತುಮಕರ್ತುಮನ್ಯಧಯಿತುಂ ಜಾಗರ್ತಿ ಯೇಯಂ ತ್ವಯಿ |
 ತಲ್ಲೇಶೋ ಮಮ ಚೇದಸೇತ್ಸ್ಯದಮೃತಂ ಸರ್ವಾನನೇಷ್ಯಂ ಕ್ಷಣಾತ್
 ವಿದ್ಮೋ ನೈವಮುಪೇಕ್ಷಸೇ ಘನಕೃಪಾ ಕಸ್ಮಾತ್ತ್ವಮಸ್ಮಾನಿತಿ || 23.17 || 977
- ಸೌಂದರ್ಯಸ್ಯ ನಿಧಿರ್ಮುದಾಮುದಯಭೂಃ ಸಂಪತ್ತಿಮಂಜೂಷಿಕಾ
 ಕಾಂತೀನಾಂ ನಿಲಯಃ ಕಲಾಜಲನಿಧಿಃ ಕ್ಷಾಂತೇರ್ನಿಶಾಂತಸ್ಥಲೀ |
 ದಾಕ್ಷಿಣ್ಯಸ್ಯ ಶರಣ್ಯಸದ್ಮ ಕಮಲೇ ದಾತೃತ್ವವಿಶ್ರಾಂತಿಭೂಃ
 ಆಸ್ಥಾನೀ ಯಶಸಾಂ ಪ್ರಪಾಸಿ ಸತೃಷಾಮಾದ್ಯಸ್ಯ ಪುಂಸೋ ಧನಂ || 23.18 || 978
- ಮೋಹೋನ್ಮೂಲನಮೂಲಿಕಾ ಭವಜುಷಾಂ ಮೋಕ್ಷಾಧ್ವ ನಿಶ್ರೇಣಿಕಾ
 ಚೇತಃ ಶುದ್ಧಿವಿಧಾನಸಿದ್ಧಗುಲಿಕಾ ಚಿಂತಾತಮಶ್ಚಂದ್ರಿಕಾ |
 ವಿದ್ಯಾವಿಭ್ರಮಶಾಲಿಕಾಸಿ ಕಮಲೇ ವಿಷ್ಣೋರುರೋಮಾಲಿಕಾ
 ಮಾತಸ್ತ್ವಂ ಮಮ ಪಾರಿಜಾತಲತಿಕಾ ಮೋದಾಂಬುಧೇರ್ವೀಚಿಕಾ || 23.19 || 979
- ವಿಕಾಸಃ ಪುಣ್ಯಾನಾಮಪಿ ಚ ವಿಕಚಾಂಭೋರುಹರುಚಾಂ
 ವಿವರ್ತೋ ಹರ್ಷಾಣಾಂ ವಿತತಿರಮೃತಾನಾಂ ಪರಿಣತಿಃ |
 ವಿಕಾರಃ ಕಾರುಣ್ಯಾಮೃತ ಜಲಧಿವೀಚೀ ಪರಿಷದಾಂ
 ವಿಕಲ್ಪಃ ಕಲ್ಪದ್ರೋರ್ಜನನಿ ತವ ವೀಕ್ಷಾ ವಿಜಯತೇ || 23.20 || 980
- ಪ್ರಜ್ಞಾಲತಾನಾಂ ಕಿಮುಪಘ್ನಯಷ್ಟಿಃ
 ಪನಾಯತಾಂ ಕಾಮಗವೀ ಕವೀನಾಂ |
 ಪ್ರಪಂಚಮಾತಸ್ತ್ವಮಕಿಂಚನಾನಾಂ
 ಪ್ರಾಣಪ್ರತಿಷ್ಠಾ ಪರಮಾಸಿ ಕಾಷ್ಠಾ || 23.21 || 981
- ಅಸ್ಮಾದೃಶಾಮಭ್ಯುದಯಾಂಕುರೋ ವಾ
 ನಾಥಸ್ಯ ಪದ್ಮೇ ನಯನೋತ್ಸವೋ ವಾ |
 ದಿವ್ಯೌಷಧಂ ವಾ ದುರಿತಾಮಯಾನಾಂ
 ಪಾರಂ ಪರಂ ವಾ ಭವತೀ ಭವಾಬ್ಧೀಃ || 23.22 || 982

- ತಾಟಂಕರಕ್ಷಾಂ ತ್ರಿದಶಾಂಗನಾನಾಂ
ತರಂಗಿಣೀಜಾನಿತಪಃ ಫಲಂ ಶ್ರೀಃ |
ದಾರಿದ್ರ್ಯವಿದ್ರಾವಣಮೂಲವಿದ್ಯಾಂ
ಜಗುರ್ಜಗನ್ನಾಯಕನಾಯಿಕಾಂ ತ್ವಾಂ || 23.23 || 983
- ಪರಿಷ್ಕೃತಿಂ ಪಂಕಜಕಾನನಾನಾಂ
ಪರಾಯಣಂ ನಃ ಶರಣಾಗತಾನಾಂ |
ಸಂತಃ ಶಕುಂತಧ್ವಜಸುಂದರಿ ತ್ವಾಂ
ಸರ್ವಸ್ವಮಾಹುಃ ಸಕಲಾಗಮಾನಾಂ || 23.24 || 984
- ಪರಿಕರ್ಮ ವಿನಿರ್ಮಲಂ ಮುರಾರೇಃ
ಪ್ರತಿಯತ್ನಂ ಪ್ರತಿಬುದ್ಧಶೇಮುಷೀಣಾಂ |
ಭವತೀಂ ಭವತೀಕ್ಷ್ಣಯಾತನಾನಾಂ
ಅಭಿಚಾರಾಹುತಿಮಾಹುರಬ್ಧಿಕನ್ಯೇ || 23.25 || 985
- ಮುನಿಮಾನಸ ರಾಜಹಂಸಿಕಾ ವಾ
ಮುರಭಿತ್ಕಲ್ಪಕ ಮಂಜುಮಂಜರೀ ವಾ |
ಶ್ರುತಿಪಂಜರದಿವ್ಯಶಾರಿಕಾ ವಾ
ಜನನಿ ತ್ವಂ ಗುಣರತ್ನಪೇಟಿಕಾ ವಾ || 23.26 || 986
- ಪ್ರತಿಸೃಷ್ಟಿರಿಯಂ ತಡಿಲ್ಲತಾನಾಂ
ಪರಿಣಾಮೋ ನು ಶಿರೀಷಮಂಜರೀಣಾಂ |
ಪ್ರತಿಭಾತಿ ಹೃದಿ ತ್ವದೀಯಮೂರ್ತಿಃ
ಪರಿವೃತ್ತಿಹರಿಪತ್ನಿ ಕಾಂಚನಾನಾಂ || 23.27 || 987
- ಪ್ರಸ್ತಾವನಾ ಭುವನಪಾಲನ ನಾಟಕಸ್ಯ
ಪ್ರಾಚ್ಯಾ ದಿಶೋ ಧವಲಿಮಾ ಭವಕಾಲರಾತ್ರೇಃ |
ದುರ್ಗರ್ವ ಸರ್ವರಜನೀಚರ ಧೂಮಕೇತುಃ
ದೋಷದ್ರುಮಸ್ಯ ಪರಶುಸ್ತವ ದೇವಿ ರೂಪಂ || 23.28 || 988

ಆಲಾನಯಷ್ಟಿರಸಿ ಯೋಗಿಮನೋಗಜಾನಾಂ
 ಆಶಾಪಿಶಾಚ ಪರಿಮೋಚನ ಯಂತ್ರವಿದ್ಯಾ |
 ಕಾರ್ತಾಂತಲೋಕ ಗಮನ ಪ್ರತಿರೋಧಮುದ್ರಾ
 ಕಾರುಣ್ಯಪುಣ್ಯತಟಿನೀ ಕಮಲಾಲಯೇ ತ್ವಂ || 23.29 || 989

ಶರದಂ ತಮೋಘನಾನಾಂ
 ಶಾಶ್ವತಸುಖಸಂಪದಾಮುಪೋದ್ಭಾತಂ |
 ಶರಣಂ ವ್ರಜಾಮಿ ಕಮಲೇ
 ಶೌರಿವಶೀಕಾರ ಮೂಲಿಕಾಂ ಭವತೀಂ || 23.30 || 990

|| ಇತಿ ಶ್ರೀಮದ್ವೇಂಕಟಾಧ್ವರಿವಿರಚಿತೇ ಶ್ರೀಲಕ್ಷ್ಮೀಸಹಸ್ರೇ ಸಂಕೀರ್ಣಸ್ತಬಕಃ ತ್ರಯೋವಿಂಶಃ ||

ಶ್ರೀಃ
ಶ್ರೀಮತೇ ರಾಮಾನುಜಾಯ ನಮಃ
ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ
ಶ್ರೀಮಹಾಲಕ್ಷ್ಮಣ್ಯ ನಮಃ

|| ನಿವೇದಿಸ್ತುಬಕಃ ಚತುರ್ವಿಂಶಃ ||

ಶರಣೀಕರಣೀಯಾಂಘ್ರಿಂ ಶಶ್ವತ್ತಾಪತ್ರಯಾತುರೈಃ |
ಸರ್ವನಿವೇದಿಸ್ತುಮನೀಂ ಸಮಸ್ತಜನನೀಂ ನುಮಃ || 24.1 || 991

ಅನುಪಾಸಿತ ತಾವಕಾಂಘ್ರಿ ಪದ್ಮಾ -
ನ್ಯಪರಾಮೃಷ್ಟ ಪರಾವರಸ್ಥಿತೀನಿ |
ಜಗದಂಬ ವೃಥೈವ ಜೀರ್ಯತೋ ಮೇ
ಸಮತೀತಾನಿ ಹಿ ಜನ್ಮನಾಂ ಶತಾನಿ || 24.2 || 992

ಅಪವರ್ಗಕಥಾಪಥಾತಿಗಾನಾಂ
ಅನುದಾಸೀನಹೃಷೀಕಕಿಂಕರಾಣಾಂ |
ದಿವಸಾ ಬಹವೋ ವೃಥೈವ ಯಾತಾಃ
ತವ ಸಾನಂದಮುಪಾಸನಂ ವಿನಾ ನಃ || 24.3 || 993

ಅವಧೀರಿತ ಸಾಧುಸಂಗಮಾನಾಂ
ಅಪಚಾರೇಷು ಚ ಬದ್ಧಕಂಕಣಾನಾಂ |
ಕಥಮನ್ಯತಮಂ ಕೃಪಾನಿಧೇ ಮಾಂ
ಕಮಲೇ ಹಂತ ವೃಥಾ ಕೃಥಾಃ ಖಲಾನಾಂ || 24.4 || 994

ಸ್ಮಾರಂ ಸ್ಮಾರಂ ಮಲಿನವಿಷಯಾನ್ ಮಾನಸಂ ಮೇವಸನ್ನಂ
ಚಾರಂ ಚಾರಂ ಪ್ರತಿಖಲಗೃಹಂ ಜಾತಖೇದೌ ಚ ಪಾದೌ |
ಕಾರಂ ಕಾರಂ ಕುಜನವಿನುತಿಂ ಕ್ಲೇಶಿತಾ ಹಂತ ಜಿಹ್ವಾ
ವಾರಂ ವಾರಂ ವರಜಲನಿಧೇ ಕಿಂ ನು ವಿಜ್ಞಾಪಯೇಯಂ || 24.5 || 995

- ವಿಹಿತಮಖಿಲಂ ತ್ಯಕ್ತ್ವಾ ಕೃತ್ವಾ ಚ ಗರ್ಹಿತಮನ್ವಹಂ
 ತದುಚಿತಫಲಾನ್ಯತ್ರಾಮುತ್ರಾಪ್ಯಹೋ ಕಲಯನ್ನಹಂ |
 ಗುಣಗಣನಿಧೇ ಮೃತ್ವಾ ಮೃತ್ವಾ ಕಿಯಂತಿ ಯುಗಾನಿ ವಾ
 ಮುರವಿಜಯಿನೋ ಜಾಯೇ ಜಾಯೇಯಮಸ್ಮಿ ಭಯಾತುರಃ || 24.6 || 996
- ತೃಣತ್ಯಾಜಂ ತ್ಯಕ್ತ್ವಾ ತ್ರಿಜಗತಿ ಕಲತ್ರಾದಿವಿಷಯಾನ್
 ಪ್ರಣತ್ಯಾ ತೇ ದಿವ್ಯಾಃ ಕತಿ ಕತಿ ಗತಿಂ ಯಾಂತಿ ಕೃತಿನಃ |
 ಅಹಂ ತ್ವೇವಂ ತಾವದ್ವಿಷಯವಿಷಯಂತ್ರೇಷು ಪತಿತಃ
 ವಿಷೀದನ್ ಸಂಸಾರೇ ವಿಪದವಸರೇ ರೋದಿಮಿ ರಮೇ || 24.7 || 997
- ಜನನಿ ಮಹತಿ ವಂಶೇ ಜನ್ಮ ಲಬ್ಧಂ ತತಃ ಕಿಂ
 ವಿಶದಮಧಿಗತೇ ವಾ ವೇದಶಾಸ್ತ್ರೇ ತತಃ ಕಿಂ |
 ಸದಸಿ ಕಥಕದರ್ಪಃ ಸಾದಿತೋ ವಾ ತತಃ ಕಿಂ
 ಭವಜಲಧಿಠರಿಸ್ತ್ವಂ ಭಾವಿತಾ ಚೇನ್ನ ಚಿತ್ತೇ || 24.8 || 998
- ಅಟಿತ್ವಾ ದುದೇಶಾನ್ ಸದಸಿ ಚ ನಟಿತ್ವಾ ಕ್ಷಿತಿಭುಜಾಂ
 ಪಠಿತ್ವಾ ದೀನೋಕ್ತೀರಪಿ ಫಲಮಲಬ್ಧ್ವಾಽತಿಚಪಲಃ |
 ಅಪಾರೈರ್ವ್ಯಾಪಾರೈರಲಸತನುರಾರಾಧನಮಹೋ
 ಭವತ್ಯಾ ಹಿತ್ವಾಽಹಂ ಬಲವದವಸೀದಾಮಿ ಕಮಲೇ || 24.9 || 999
- ನಿರಂತರಮರುಂತುದೈರ್ನಿರಯವೇದನಾಪಾದನಾದ್
 ದುರಾಸದಧರಾಭುಜಾಮಲಮಪಾವನೈಃ ಸೇವನೈಃ |
 ರಮೇ ನನು ರಮೇತ ಮೇ ದುರಿತಮೋಚಕೇ ಮೇಚಕೇ
 ಘನಸ್ತನಿ ಮನಸ್ತ್ವಯಾ ಘಟಿತನರ್ಮಣಿ ಬ್ರಹ್ಮಣಿ || 24.10 || 1000
- ಜನಿತ ಹೃದವಸಾದಂ ಶುಷ್ಕನಿರ್ವೇದವಾದಂ
 ಜನನಿ ಜಹದಪಾರ್ಥಂ ಶಶ್ವದಾಲಂಬ್ಯ ಧೈರ್ಯಂ |
 ಶರಣಮಿಹ ಭಜೇಯಂ ಸಂಶ್ರಿತಾನ್ಯೈರಜೇಯಂ
 ದನುಜಭಿದಮುದಾರಂ ತಂ ಭವತ್ಯಾ ಸದಾರಂ || 24.11 || 1001

ನಿರ್ವಿಣ್ಣಮಬ್ಧಿಕನ್ಯೇ

ನಿರೀಕ್ಷ್ಯ ಮಾಂ ಶೀತಲೈರಪಾಂಗಲವೈಃ |

ಅಭಿಷಿಂಚಸಿ ಬಲಿವಂಚಕ

ಚರಣದ್ವಯ ಶರಣ ವರಣಸಾಮ್ರಾಜ್ಯೇ || 24.12 ||

1002

|| ಇತಿ ಶ್ರೀಮದ್ವೇಂಕಟಾದ್ವರಿವಿರಚಿತೇ ಶ್ರೀಲಕ್ಷ್ಮೀಸಹಸ್ರೇ ನಿವೇದಿಸ್ತಬಕಃ ಚತುರ್ವಿಂಶಃ ||

ಶ್ರೀಃ
ಶ್ರೀಮತೇ ರಾಮಾನುಜಾಯ ನಮಃ
ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ
ಶ್ರೀಮಹಾಲಕ್ಷ್ಮಣಾಯ ನಮಃ

|| ಶರಣಾಗತಿಸ್ತುಬಕಃ ಪಂಚವಿಂಶಃ ||

ದುಗ್ಧಾಂ ದುಗ್ಧಾಂಬುಧೇಃ ಪುತ್ರಿ ದುರಿತಾಪಹರಾ ಮಮ |
ಶಾರ್ಙ್ಗಣಶ್ಚರಣಾಂಭೋಜ ಶರಣಾಗತಿ ಸಂಪದಂ || 25.1 ||

1003

ಧಾವಂತಮುಚ್ಚತರದುವಿಷಯಾಟವೀಷು
ಸಾರಂಗಶಾಬಮಿವ ಶಶ್ವದಪಾಂಗಜಾಲೈಃ |
ಮಾಮಚ್ಯುತಸ್ಯ ಮಹಿಷಿ ಪ್ರಸಭಂ ಗೃಹೀತ್ವಾ
ನಿತ್ಯಂ ವಿಧೇಹಿ ಯುವಯೋರನುಕೂಲವೃತ್ತಿಂ || 25.2 ||

1004

ಮಾತರ್ಹಿತಾಹಿತವಿವೇಕ ವಿಹೀನಮೇನಂ
ಮಂದಂ ಮುಕುಂದವರವರ್ಣಿನಿ ಮಾಂ ಜಘನ್ಯಾತ್ |
ಮಾರ್ಗಾನ್ನಿವರ್ತಯಿತುಮರ್ಹಸಿ ಮಂಕ್ಷು ಮಾತಾ
ಕೂಪೇ ನಿಪಿತ್ಸುಮಪಿ ಡಿಂಭಮುಪೇಕ್ಷತೇ ಕಿಂ || 25.3 ||

1005

ವಿಶ್ವಸ್ಯ ಧಾತ್ರಿ ಭವತೀ ಪರಿಪಾಸ್ಯತೀತಿ
ವಿಶ್ವಸ್ಯ ಸಮ್ಯಗಭಯಂ ತು ವಯಂ ಚರಾಮಃ |
ನಿಃಶ್ರೇಯಸಂ ಗಮಯ ವಾ ನಿರಯಂ ನಯೇರ್ವಾ
ಕೀರ್ತಿಂ ಲಭಸ್ವ ಯದಿ ವಾ ಮಹತೀಮಕೀರ್ತಿಂ || 25.4 ||

1006

ಉಚ್ಚೈರಕೃತ್ರಿಮಗಿರೋ ಯದಿ ನಾಬ್ಧಿಘೋಷಾಃ
ಉನ್ಮಾದಿನಾಂ ಘಣಿತಯಃ ಸ್ಮೃತಯಶ್ಚ ನೋ ಚೇತ್ |
ನಾರಾಯಣಪ್ರಣಯಿನೀಂ ನಮತೋ ಮಮ ತ್ವಾಂ
ನೈಃಶ್ರೇಯಸೀ ನ ಭವಿತಾ ಕಥಮಂಬ ಸಂಪತ್ || 25.5 ||

1007

- ಗೀತೋಪದೇಶಗುರುಪತ್ನಿ ಕೃತಾಗಸೋ ಮೇ
 ಗೋಪ್ತ್ರೀ ತ್ವಮೇವ ಭವತಾಧ್ಯವತಾಪಭಾಜಃ |
 ಆತ್ಮಾವನೇಽಪ್ಯಕುಶಲೈರಪರೈಃ ಸುರೈಃ ಕಿಂ
 ಬದ್ಧಃ ಸ್ವಯಂ ಕಿಮು ವಿಮೋಚಯಿತಾ ಬತಾನ್ಯಂ || 25.6 || 1008
- ಕರ್ಮಾಹೃತಿರ್ಮತಿರುಪಾಸ್ತಿರಿತಿ ಪ್ರತೀತ್ಯೈಃ
 ಮುಕ್ತೋ ಮುರಾಂತಕ ವಿಲಾಸಿನಿ ಮುಕ್ಯುಪಾಯೈಃ |
 ಅಸ್ಮಾದೃಶಸ್ತವ ಜಗತ್ಯನುಕಂಪನೀಯಃ
 ನಾನಾಪರಾಧನಿಧಿರಂಬ ನ ಲಭ್ಯತೇಽನ್ಯಃ || 25.7 || 1009
- ಪಾಪೋತ್ಥಕೋಪ ಕಲುಷೀಕೃತನಾಥಚೇತಃ
 ಪಾಥಃ ಪ್ರಸಾದನವಿಧೌ ಕತಕಾಯಿತೋಕ್ತಿಂ |
 ಯೋಽಹಂ ಭವಾಮಿ ಸ ಭವನ್ ಯದುನಾಥಯೋಷೇ
 ತಾಂ ತ್ವಾಮನನ್ಯಶರಣಃ ಶರಣಂ ಪ್ರಪದ್ಯೇ || 25.8 || 1010
- ನಿರತಿಶಯ ವಿಭೂತೇಃ ದೇವಿ ನಿಷ್ಕಿಂಚನೋಽಹಂ
 ಭವದವಪರಿತಪ್ತೋ ಭಾಸ್ವರಾನಂದಮೂರ್ತೇ |
 ತ್ವದುಪಜನಿತಬೋಧಸ್ತ್ವಜ್ಜುಷಃ ಕೈಟಭಾರೇಃ
 ಚರಣನಲಿನಯೋರ್ಮಾಂ ತತ್ಸ್ವಮೇವಾರ್ಪಯಾಮಿ || 25.9 || 1011
- ಮಹತಿ ಭವತೀ ಮಾಮಾರ್ಯಾಣಾಂ ಕುಲೇ ಸಮಜೀಜನತ್
 ಭವಪಥಪರಿಶ್ರಾಂತಚ್ಛಾಯಾತರೂನನಯದ್ ಗುರೂನ್ |
 ಶರಣವರಣಂ ಸಾಂಗಂ ಶೌರಾವಚೀಕರದಿಂದಿರೇ
 ಕಿಮಿಹ ಬಹುನಾ ಸಂಪೂರ್ಣೋ ಮೇ ಚಿರೇಣ ಮನೋರಥಃ || 25.10 || 1012
- ಹೃದ್ಯಂ ಪದ್ಯಸಹಸ್ರಮೇತದನಘಂ ಸಂಶೃಣ್ವತಃ ಕಂಪತಾಂ
 ಮೋದೇನಾದಿಮಶಾಬ್ಧಿಕಸ್ಯ ಫಣಿನೋ ಮೂರ್ಧ್ನಾಂ ಸಹಸ್ರಂ ಮುಹುಃ |
 ತತ್ಕಾಲೋಚಿತ ಚಾರುಮಾರುತಧುತತ್ವತ್ಕೇಲಿಗಾಢಶ್ರಮಂ
 ಪ್ರತ್ನಂ ಸಂಪ್ರತಿ ಮೇ ಪ್ರಸೀದತು ರಮೇ ಪಕ್ಷೀಂದ್ರವಾಹಂ ಮಹಃ || 25.11 || 1013

ಯೇಯಂ ನಾದ್ರಿಯತೇ ಕೃತಿಃ ಕತಿಪಯೈ -

ರೀರ್ಷ್ಯಾಗೃಹೀತೈರ್ಜನೈಃ

ಚಿತ್ರಂ ಸೈವ ವಿಪಶ್ಚಿತಾಮಕಲುಷೇ

ಚಿತ್ತೇ ವಿಧತ್ತೇ ಮುದಂ |

ವಿಶ್ವಸ್ಯಾಂಬ ಮನೋ ದುನೋತಿ ದಯಿತಾ -

ವಿಶ್ಲೇಷಿಣಾಂ ಯಾ ನೃಣಾಂ

ನೋ ಕಿಂ ಕೋಕಿಲಕಾಕಲೀ ಭವತಿ ಸಾ

ತೋಷಾಯ ಯೋಷಾಜುಷಾಂ || 25.12 ||

1014

ಬಹುಸ್ತಬಕಭಾಸುರಸ್ತವ ನವಸ್ತವಸ್ವಸ್ತರುಃ

ಪ್ರಶಸ್ತ ವಿಬುಧಸ್ತುತಸ್ತ್ರಿಯುಗನಾಯಿಕೇ ವಸ್ತುತಃ |

ಸಮಸ್ತಮಪಿ ವಾಂಛಿತಂ ವಿತನುತೇ ಸದಾನಂದನ -

ಸ್ಥಿತಿಃ ಸುರಭಿಲೈಃ ರಸೈರಪಿ ದಿಶೋ ದಶಾಮೋದಯನ್ || 25.13 ||

1015

ಶ್ಲೋಕಾಃ ಶ್ಲಾಘಾವಸರತರಲೀಭೂತವೇಧಃಪುರಂದ್ರೀ -

ಚೂಡಾಗುಚ್ಛಪ್ರಸ್ಯಮರಮಧುಸ್ರೋತಸಾ ಜಾತಸಾಮ್ಯಃ |

ವಿಶ್ವಾಂಬ ತ್ವದ್ಗುಣಪರಿಚಯೇ ವೀತತಂದ್ರಾನ್ ಸುಧೀಂದ್ರಾನ್

ಪ್ರೀಣಂತ್ಯೇತೇ ಮಮ ಪರಮನೋಭೈರವಾ ಧೀರವಾದಾಃ || 25.14 ||

1016

ಅಂಬ ತ್ವದ್ಗುಣಲೇಶಪೇಶಲಮಿದಂ ಡಿಂಭಸ್ಯ ಮೇ ಜಲ್ಪಿತಂ

ಸಾಕಂ ಲೋಕಪತಿಸ್ತ್ವಯಾ ನಿಶಮಯನ್ನಾಕಂ ವಿಧಾತುಃ ಪದಂ |

ಮೋಕ್ಷಂ ಚಾನನುರೂಪಮೇವ ಗಣಯನ್ ಮೋದಾದ್ ಮಹೌದಾರ್ಯವಾನ್

ಮನ್ಯೇ ಸಂಪ್ರತಿ ಪಾರಿತೋಷಿಕಮಸಾವನ್ನೇಷತೇಽಯಂ ಹರಿಃ || 25.15 ||

1017

ಸಮಸ್ತ ಗುಣಶೇವಧೇರಮೃತಕಲ್ಪಸೂಕ್ತೇಸ್ತವ

ಸ್ತವಸ್ಯ ಪರಿಶೀಲನಾತ್ ಫಲಮುಪೈತಿ ಯಃ ಪ್ರಾರ್ಥಿತಂ |

ಲಭೇತ ಯದಿ ವೇತನಂ ಸುರಭಿದುಗ್ಧದೋಹಾಜ್ಜನಃ

ಸ ಕಾಮಮುಪಮೀಯತೇ ಜನನಿ ತೇನ ನೈವೇತರಃ || 25.16 ||

1018

ಸಾನಂದಂ ಯೇ ಸರಸಮನಸಃ ಸ್ವಾದು ಲಕ್ಷ್ಮೀಸಹಸ್ರಂ

ಜೇಗೀಯಂತೇ ಜಗತಿ ಜನಿತಶ್ರೀನಿವಾಸಪ್ರಸಾದಂ |

ಶಾಂತತ್ರಾಸಾಂ ವಿತತಿಮಮಿತಾಂ ಶರ್ಮಣಾಂ ನಿರ್ಮಿಮಾಣಾ

ತೇಷಾಮೇಷಾ ವಿಹರತಿತರಾಮಿಂದಿರಾ ಮಂದಿರೇಷು || 25.17 ||

1019

ಪೌತ್ರೇಣಾತ್ರೇಯಗೋತ್ರಾಭರಣನಯಚಣ ಶ್ರೀನಿವಾಸಾಧ್ವರೀಂದೋಃ

ಶ್ರೀಮದ್ರಾಮಾಂಘ್ರಿಭಕ್ತಿಪ್ರಮುದಿತ ರಘುನಾಥಾರ್ಯಯಜ್ಞಾತ್ಮಜೇನ |

ವೇದಾಂತಾಚಾರ್ಯಪಾದಾಂಬುಜನಿಹಿತಹೃದಾ ವೇಂಕಟಾರ್ಯೇಣ ಕ್ಲಪ್ತಂ

ರಮ್ಯಂ ಲಕ್ಷ್ಮೀಸಹಸ್ರಂ ಪಠತ ದೃಢತರಂ ನಿತ್ಯಕಲ್ಯಾಣಕಾಮಾಃ || 25.18 ||

1020

|| ಇತಿ ಶ್ರೀಮದ್ವೇಂಕಟಾಧ್ವರಿವಿರಚಿತೇ ಶ್ರೀಲಕ್ಷ್ಮೀಸಹಸ್ರೇ ಶರಣಾಗತಿಸ್ತಬಕಃ ಪಂಚವಿಂಶಃ ||